

10/11/2017  
Sanskrit Sahitya Parishad Series No. 11.

---

# PRABHĀKARA-VIJAYA OF NANDĪŚVARA

EDITED BY

VEDĀNTA-VIŚĀRADA ANANTA KRISHNA ŚĀSTRĪ,

LECTURER, CALCUTTA UNIVERSITY

AND

RAMĀNĀTH ŚĀSTRĪ, VEDA-VIŚĀRADA,

PROFESSOR OF MIMĀṂSĀ, SANSKRIT COLLEGE, KOBUR.

Published by

THE SANSKRIT SAHITYA PARISHAD,

Shyambazar, Calcutta.


Price. Re. 1/4 only.

For members Re. 1/- only.





f, six  
vartik, 'urva  
Brihat Kuma  
'ri.ru. T  
रविजयः  
शिवरविरचितः



कलिकाताविश्वविद्यालयाध्यापकेन  
श्रीअनन्तकृष्णवेदान्तविशारदशास्त्रिणा  
कोबुरसंस्कृतविद्यालयाध्यापकेन  
श्रीरामनाथशास्त्रिवेदविशारदेन च  
सम्पादितः ।

प्रकाशयित्री—

संस्कृतसाहित्यपरिषत्  
श्यामबाजार, कलिकाता ।

मूल्यम्— { सदस्यानां रूप्यकमात्रम् ।  
अपरिषां सपादरूप्यकम् ।





Brihattika and Madhyam  
us. On the basis of these

Shastrigal asserts that the  
author of the sixteen inter-ORD

arila himself, six of which  
in the Ślōkavartika, 'urva Mimamsa are well known,  
ted in his Brihat, Kumarila Bhatta, and the school

Dr. Shastri. ru. There is a tradition current  
clusion of a as, that Prabhakara was a pupil of  
that la, and that, as the former evinced extra-  
Navy independence of thought, the title 'guru'  
referred upon him by the latter. In the second  
ssion of the Oriental Conference, our revered  
preceptor, Prof. Kuppaswami Shastrigal, read a  
paper in which he tried to support the tradition  
mentioned above. But M. M. Dr. Ganganath Jha  
and Dr. Pashupatinath Shastri hold a contrary  
view. All of them, however, agree that the school  
of Prabhakara was founded by Bhartrimitra. As  
regards the founder of the other school there is again  
a difference of opinion. Some think that the founder  
of this school is not known, while others think that he  
is the same person as that Vartikakara who is refer-  
red to in Prakaranapanchika as Vartikakara-misra.

It appears to us that Bhartrimitra was not the  
original propounder of the Prabhakara doctrines.  
He was, like Upavarsha, Sankara and others, the  
writer of a bhashya, and not a mere expounder of a  
bhashya. His name is mentioned along with some  
bhashyakaras of the Vedānta Sūtras. Hence it is  
probable that he wrote his bhashya on the Vedānta  
Sūtras. If it is thought that this bhashya was written  
upon the Sūtras of Jaimini, then it must be admitted  
that it came into existence after the Sabara bhashya,



because no reference of the latter ; and when Pra Sabarabhasya in disregard Bhartrimitra could not pounder of the Prabhakara in his paper in the Second Oriental to identify the aforesaid Vartika Bhartrimitra. In another paper read in reference, he asserted that the Vartika was Kumarila himself.

Dr. Pashupatinath Shastri, on the other hand in his thesis entitled, Introduction to Purva Mimamsa shows that the Vartikakara-misra whose views are refuted in Prakaranapanchika is neither Bhartrimitra nor Kumarila, but some other Vartikakara whose Vartikas have been utilised by Kumarila in his Slokavartika.

Now it is necessary for us to ascertain the identity of the Vartikakara whose views have been represented in Nayaviveka and such other works, as being rejected in Brihati. Dr. Pashupatinath Shastri is of opinion that this Vartikakara cannot be Kumarila, because the sixteen interpretations attributed to the Vartikakara are not found in the works of Kumarila. Only a set of six interpretations is found in the Slokavartika ( लोक इत्यादि भाष्यस्य etc ). How can then the above Vartikakara be Kumarila ?

Prof. Shastrigal has cited a passage from the Mīmāṃsānayaśāstra, which is a commentary on Nayaviveka, and tried to prove the identity of the authors of the ten and six interpretations. He has cited another passage from Sarvadarsana Kaumudi which tells us that Kumarila wrote two other works, viz ,



Brihattika and Madhyamatika which are now lost to us. On the basis of these two passages our revered Shastrigal asserts that the Vartikakara, who was the author of the sixteen interpretations, must be Kumarila himself, six of whose interpretations are found in the Słokavartika and the other ten must have existed in his Brihattika or Madhyamatika.

Dr. Shastri raises a grave doubt against this conclusion, in as much as there is nothing to show clearly that the six or ten interpretations challenged in Nayaviveka came from the pen of Kumarila and not from the pen of any other Vartikakara. We ought, therefore, to judge the matter more cautiously.

Four points are to be decided in this connection :

(1) Did the six interpretations found in Słokavartika originate with Kumarila ?

(2) Do the six interpretations refuted in Nayaviveka agree with the six interpretations of Słokavartika ?

(3) In case they agree, will that agreement justify us in identifying Kumarila with the Vartikakara referred to as being refuted in Nayaviveka ?

(4) Is the existence of the ten interpretations in Brihattika and Madhyamatika possible ?

1. We should answer the first point in the negative, for statements are made in the Słokavartika in the third person, and not in the first person, and even the words अपरे, केचित्, etc., (some, others, etc.) are used there ( पडर्यान् संप्रचक्षते, प्रत्याख्यानं तथा परे, परिसंख्यास्तुती केचित्, etc.). Bhavadasa and others cannot be regarded as the Vartikakara referred to as being refuted in Nayaviveka, because their interpretations are refuted in the bhashya itself, and hence



it must be admitted that they are commentators on the Sūtras. Bhartṛmītra, if he be regarded as the original propounder of the Prabhakara doctrines, according to which a seventeenth interpretation is to be accepted here, cannot be the author of the six and ten interpretations. Hence we cannot but admit that there were many other commentators of the bhashya like Kumarila. So the six interpretations did not originate with Kumarila.

2. Even if we admit Kumarila to be the author of these six interpretations, still it is not proved that these six are the same as those cited in Nayaviveka. In the abovementioned extract from Nayakosa, it is seen that the tenth of the ten interpretations as well as the sixth of the six, are औचित्यानुभाषणम्; but the sixth of the six interpretations in S'loka-vartika is अथशब्दस्य दूषणम्. How can it be said then, that the two sets of six interpretations are the same ?

3. Again from Nayakosa we learn that औचित्यानुभाषणम् is the only interpretation accepted by the said Vartikakara, while in Sloka-vartika, Kumarila prefers both अथशब्ददूषणम् and परिसंख्या. Hence it is perfectly clear that the said Vartikakara is not Kumarila, and we are not justified in saying that the school of Prabhakara is an offshoot of that of Kumarila. After this it is not necessary to examine the ten interpretations.

4. We do not like to dispute the fact that Kumarila wrote the two commentaries, the Brihattika and the Madhyamatika. But we do not exactly know where they began from. It is very probable that they began from the fourth chapter. The Brihattika



॥ श्रीरस्तु ॥

## भूमिका

चिदितमिदं समेषाम्—यत् मीमांसादर्शनमेव बौद्धादिनास्तिकमतनिःसनेन सर्वेषामास्तिकदर्शनानामुपजीव्यमिति । पाश्चात्यास्तु मोक्ष-सूलप्रभृतयो धर्ममात्रस्यानुष्ठेयस्यात्र विवेचनात् जीवेश्वरमोक्ष-तत्साधनानिरूपणाच्च मन्यन्ते—न मीमांसा दर्शनतामर्हतीति ।

अयमेतेषामाशयः—जैमिनिर्हिं महर्षिः स्त्रोत्रेषु सूत्रेषु न जीवमीश्वरं वा कुत्रापि सूत्रयति । भाष्यकारास्तु यत् देहातिरिक्तजीवस्वरूपादिकं भाष्ये भाषयन्ति, नेदं किमपि सूत्रारूढम् । व्यक्तं चैतच्छाङ्करभाष्ये “एक आत्मनः शरीरे भावात्” इति सूत्रे विवेचितम्—यत् “ननु शास्त्रमुख एव प्रथमे पादे शास्त्ररूपभोगयोग्यस्य देहातिरिक्तस्यात्मनोऽस्तित्वमुक्तम्, सत्यमुक्तं भगवता भाष्यकृता, ननु तत्रात्मास्तित्वे सूत्रमस्ति”—इति । शक्येतापि कथंचन “सूत्रनात्सूत्रमुच्यते” इति, “ओत्पत्तिकस्तु शब्दस्यार्थेन संबन्धः” इति सूत्रयद्विराचार्यैर्देहातिरिक्तात्मवादस्यापि सूचनमिति कल्पनम्, ईश्वरसूचनं तु कुत्रापि कथमपि न शक्यते कल्पयितुम्; यतो हि “चोदना पुनरारंभः” इति अपूर्वमेव कर्मणा फलजननेऽवान्तरव्यापारः, नेश्वरप्रसाद इति सूत्रणात् सूचयतीश्वरनिषेधमपि सूत्रकारः—इति ।

इदमत्र वयं पश्यामः—यत् मीमांसाऽपि दर्शनतामर्हत्येव । सत्यमीश्वरनिषेधः सूत्रकारेणोक्तरीत्या सूच्यत इव, परं तु इदमेवात्रालोचनीयम्—यत् ईश्वरप्रसादस्य साधनतानिषेधः कथमीश्वरनिषेधं सूचयतीति ? “चोदना पुनरारंभः” इति सूत्रं तु सत्यपीश्वरे तत्प्रसादो न सुखानुभवकारणमिति कल्पनायामपि नास्वरसम् । नहि अपूर्वावान्तरव्यापारतासमर्थनपरं सूत्रमीश्वरनिषेधसमर्थमपि भवितुमर्हति । एवं च “चोदना पुनरारंभः” इति सूत्रमीश्वरसाधनतामात्रनिषेधपरम्, न तु तत्कर्तृतानिषेधपरम् । अत एव तृतीयाध्याय एव “धर्मं जैमिनिरत



एव” इति जैमिनिमतं निरस्यत्वेनोत्तरमीमांसायां वादरायणः सूत्रयति, न तु द्वितीयाध्याये, यत्र प्रधानाद्यचेतनकारणताया निरासः । अतो मन्थामहे न जैमिनिमहर्षिर्निरीश्वरवादपक्षपातीति कल्पनं समूलमिति । यावता च देहातिरिक्तजीवात्मस्वरूपमीश्वरश्च जैमिनिमहर्षेरपि सम्मतः, तावतेदमपि सिद्धम्—यत् जैमिनीयाऽपि मीमांसा दर्शनतामर्हति—इति ।

अत्र केचिदुत्तरमीमांसायां परामृष्टो जैमिनिः पूर्वमीमांसाकृतो जैमिनेर्भिन्न इति मन्वते, वयं तु पश्यामो न तयोर्भेद इति । विस्तरश्चात्र श्रीपशुपतिनाथशास्त्रिसंपादितात् Introduction to the purva meemamsa इत्यभिधानान्निबन्धादनुसन्धेयः ।

अत्र केचित्प्रत्यवतिष्ठन्ते—यत् बहवः खलु प्रामाणिकाः नास्ति मीमांसकमत ईश्वर इति वदन्तीति । यथा सिद्धान्तविन्दौ श्रीमधुसूदन-सरस्वत्यः—“नास्ति सर्वज्ञत्वाद्युपेतं ब्रह्मेति मीमांसकाः”—इति । प्रसिद्धिरप्येतदनुगुणैव वर्तते—“निरीश्वरा मीमांसकाः”—इति । द्विविध एव प्रसिद्धः प्रस्थानभेदो मीमांसकानाम्—कुमारिलप्रस्थानम्, प्रभाकरप्रस्थानमिति । तत्र कुमारिलपादाः स्पष्टमेव स्रष्टारमीश्वरं निषेधन्ति—“सर्वज्ञवन्निषेध्या नः स्रष्टुस्सद्भावकल्पना”—इति । किं बहुना ? संबन्धाक्षेपपरिहारप्रकरणे प्रायेण शताधिकं श्लोका ईश्वरसृष्टिप्रलयादिनिरासपरा दृश्यन्ते । तत्र यदि कुमारिलपादाः सेश्वरमीमांसापराः, तर्हि किमिति महान्तमायासमत्रावलंबन्त इति सर्व एव समालोचयन्तु । अतो वयं पश्यामः—न कुमारिलपादाः सेश्वरमीमांसापराः—इति ।

वयं तु प्रतीमः—संबन्धाक्षेपपरिहारप्रकरणगतैश्लोकैस्सर्वैरपि कुमारिलपादा आनुमानिकेश्वरनिरासमेवाशेरते, नतु वैदिकेश्वरनिरासम् । “सर्वज्ञवन्निषेध्या नः” इति श्लोके ‘सर्वज्ञवत्’ इति निदर्शनमत्रैव स्वरसम् । अनेन हि निदर्शनेनेदमेव विवक्षितम्—यत् परस्पराश्रयप्रसङ्गात्, बुद्धस्य सर्वज्ञत्वमनुमानेन बुद्धविरचितेनागमेन वा निर्णेतु-



मशक्यमिति, तत्स्वरस्येन तु दार्ष्टान्तिकभागेऽपीदमेव विवक्षणीयम् — यत्, ईश्वरोऽप्यनुमानेन, आनुमानिकेश्वरविरचितेनास्त्रायेन वा न सेतस्य-  
तीति । इत्थं च सर्वोऽपि पूर्वतनः संदर्भो वेदपौरुषेयत्वनिरासपर एव,  
न त्वीश्वरनिरासपरः ।

अनेनेदमेव सूच्यते— यत् आस्तिकदर्शनतायां वेदापौरुषेयत्वमेव  
नियायकम् न त्वीश्वराङ्गीकार इति । सति चैवं वेदवाक्यानामपि  
अनुमानविधये च प्रामाण्यम्, न तु स्वतन्त्रतयेन वदतां वैशेषिकाना-  
मानुमानिकेश्वरपक्षपातिनामपि गगनकुसुमायमानैवाऽऽस्तिकता ।

अयमत्र वैशेषिकानां प्राभाकराणां च विशेषः—यत् प्राभाकराः  
लौकिकवाक्यमेवानुमानविधया प्रमाणं मन्यन्ते, वैदिक वाक्यं तु वाक्य-  
विधया, वैशेषिकास्तु द्विविधमपि वाक्यमनुमानविधयेति । व्यक्ततरं  
चेदं प्रभाकरविजयकाराः प्रभाकरविजये प्रकाशयन्तीति नात्र विस्तरी-  
तुममिलषामः । कुमारिलपादास्तु नैयायिका इव लौकिकवाक्यानामपि  
वाक्यविधया प्रमाणतां मन्यन्त इति त्वन्यदेत् ॥

अयमेवात्र निष्कर्षोऽनुसन्धेयः—यत् कुमारिलपादाः प्राभाकरा-  
श्चानुमानिकेश्वरं निरस्यन्ति, न वैदिकं तमिति । वेदापौरुषेयत्वे तु  
अपौरुषेयस्य तस्य महिम्ना न वेदलमीश्वरं, किं तु सृष्टिप्रलयादिकं  
सर्वमेव कुमारिलपादा अनुमन्यन्ते—“एवं ये युक्तिभिः प्रादुस्तेषां  
दुर्लभमुत्तरम्”—इति ।

अयमेवाशयोऽस्य वार्तिकस्येति शास्त्रदीपिकादितोऽपि जानीमः ।  
यथा शास्त्रदीपिकायाम्—“नित्यत्वे वेदस्यावसिते तद्वलेनेश्वर-  
सिद्धिर्भवतु वा मा वा”—इति । भाट्टचिन्तमणिकारोऽपि नैयायिकसम्प्र-  
तसृष्टिप्रलयप्रक्रियतः किञ्चिदिव वेलक्षणेन मीमांसकानामपि सृष्टिप्र-  
लयप्रक्रियां निरूपयन्नममुमेवाशयमवलम्बते । किं बहुना ? न्याय-  
प्रकाशकारोऽपि—“ईश्वरो गतकल्पीयं वेदं स्मृत्योपदिशतीत्येतावतैवो-  
पपत्तौ प्रमाणान्तरेणार्थमुपलभ्य रचितत्वकल्पनानुपपत्तेरिति” वेदापौ-  
रुषेयत्वमीश्वराङ्गीकारेणैव विवेचयति । एवं च भाट्टसंप्रदायो न

निरीश्वरसंप्रदाय इति तस्य निरीश्वरसंप्रदायत्वकथा न सन्निबन्धनेति पश्यामः ।

एतेन—प्रभाकरसंप्रदायोऽपि—व्याख्यातः । सत्यं कुमारिलपादा इव सम्बन्धाक्षेपपरिहारप्रकरणेऽपि बृहत्यां न प्रभाकरगुरव ईश्वरं निरस्यन्ति, केवलं शालिकनाथमिश्रा एवः तं तस्मिन्नेव प्रकरणे प्रकरणपञ्चिकायां निरस्यन्ति । अत्रच मूलं न बृहती, किन्तु श्लोकवा-वार्तिकमेव । एवं च प्रकरणपञ्चिकाकारा अपि कुमारिलपादा इवाऽऽनुमानिकेश्वरनिरासमेवाशेरते । व्यक्तं च सर्वमिदं श्रीपशुपतिनाथशास्त्रिणः स्वीये निबन्धे न्यरूपन्निति तत एवाधिकमवगन्तव्यम् ।

श्रीयुक्तपशुपतिनाथशास्त्रिमहोदयाः स्वीये निबन्धे न कुत्रापि प्रभाकरविजयमुल्लिखन्तीति वयमनुमिनुमो यत् प्रभाकरविजयमिमं ग्रन्थमदष्टवैव स्वीयं निबन्धं ते प्राचीकशन्निति । तत्रच प्रभाकरमतेऽपीश्वरोऽस्तीति व्यवस्थापनं तेषाम्, बहूनामेव विमतमासीत् ।

इदमस्माभिरवगतं तेषां मुखात्—यत् महामहोपाध्यायश्रीगङ्गानाथ भामहोदयाः—“कुमारिल प्रभाकरयोः सेश्वरमीमांसापरत्वव्यवस्था श्रीश्रीपशुपतिनाथशास्त्रिणां सत्यं भक्त्यतिशयं गमयतीश्वरे, दार्शनिकदृष्टिस्तत्त्वदृष्टिश्च यदि पर्यालोच्यते, तर्हि निरीश्वरमीमांसापरत्वमेव तयोर्योन्यमि”ति श्रीपशुपतिनाथशास्त्रिणां कुमारिलप्रभाकरयोस्सेश्वरमीमांसापरत्वसिद्धान्ते विमतिं कदाचनाविरकार्पुंरिति ।

श्रीपशुपतिनाथशास्त्रिणो हि कुमारिलपादानां सेश्वरपक्षत्वे बहूनेवावष्टभान् शास्त्रदीपिकादितो वार्तिकतश्च प्रादीदृशन्निति नेदं पुरीक्षं तन्निबन्धसमालोचकानाम् । सत्यपि चैवं तस्मिन्नंशे विमतिप्रकाशनं भामहोदयानां किन्निबन्धनमिति न वयं जानीयः ।

प्रभाकरसेश्वरतायां तु न विशिष्टमुपष्टम्भकं स्वीये निबन्धे श्रीपशुपतिनाथशास्त्रिणः उपाक्षिपन्निति सत्यमासीत् बहूनां विमत्यवसरः, इदानीं तु प्रभाकरविजयेनाऽयमपि विमत्यवसरो निरवकाशीक्रियत इति सत्यं भाग्यवन्तः शास्त्रिमहोदयाः । स्पष्टमिदमत्र प्रभाकरविजये विवेचितं सोपपत्तिकम्—यत् चेश्वरे परोक्तमनु-



मानं निरस्तम्, नेश्वरो निरस्त इति । अन्तिममप्यत्रत्यमानुमानिकेश्वर-  
निरासप्रकरणमुपलभ्यमानं शास्त्रिमहोदयानां सिद्धान्तमुपबृंहयति ।  
तदिदं सिद्धम्—यत् प्रभाकरसंप्रदायोऽपि न निरीश्वरसंप्रदाय इति ।

कस्तर्हि संप्रदायो मीमांसकानां निरीश्वरवादपरः ? इति चेत्,  
न वयं जानीमः । सत्यमस्ति कश्चनापरोऽपि संप्रदायो मीमांसकानां  
मुरारिमिश्रसंप्रदायः । मन्यन्ते केचन—“मुरारेस्तृतीयः पन्थाः”  
इत्याभाणको मिश्रानेवैतान् गोचरयतीति । सूचितश्चायमर्थः कदाचन  
हिन्दुस्थानरव्यूपत्रिकायां श्रीगोपीनाथकविराजमहोदयैरपि । परंतु  
सदुःखमिदमत्र निवेद्यामः—यत् तत्संप्रदायानुसारिणं निबन्धं क-  
मप्यद्य यावन्नोपलभामहे—इति । महता खलु भाग्येनेदं जानीमः—यत्  
तत्संप्रदायानुसार्यपि कश्चानाङ्गत्वनिरुक्तिविषयोऽस्मदाचार्यचरणानां  
मद्रपुरसंस्कृतपुस्तकागाराध्यक्षाणां ( श्रीकुप्पुस्वामि शास्त्रिपादानां )  
निदेशेन विरलविरलानां प्राचीनादर्शानां संग्रहणार्थं तत्र तत्र पर्यटित-  
वतामस्मत्प्रियमित्राणामत्रैव ग्रन्थे संपादकतया विनिवेशितानां श्रीरा-  
मनाथशास्त्रिणां दृष्टिपथमायात इति । मन्यामहेऽस्मदाचार्यचरणाना-  
मनुग्रहपूर्णः कटाक्षो यदि संस्कृतसाहित्यपरिषदि पतेत्, तर्हि नियतं  
सा विरलविरलानां बहूनां प्रभाकरादिसंप्रदायानुसारिणां ग्रन्थानां  
प्रकाशनेन महान्तमुपकारं पण्डितवर्गस्य, आस्तिकवर्गस्य, किं बहुना ?  
सर्वस्य लोकस्याऽऽधास्यतीति ।

विदितचरमिदं समेषाम्—यत् अस्मदाचार्यचरणा यथा स्वायत्त-  
विरलविरलविधिवादार्थाः, न तथाऽन्य इति । श्रीपशुपतिनाथशास्त्रि-  
णस्तु नूनमस्मदाचार्यचरणान् किंचिदिव स्वीये निबन्धे कटाक्षय-  
न्तीव । परंतु वयमत्र विश्वसिमः—यदस्मदाचार्यपादाः केचन तदन्ते-  
वासिनो वाऽपरेषामपि प्रमाणानां बहूनां प्रदर्शनेन स्वीयं मतं समर्थ-  
यिष्यन्तीत्यलमनेनाप्रकृतचिन्तनेन ।

इदमेवात्रालोचनीयम्—यत् प्रभाकरसिद्धान्तानामन्यथाऽन्यथा  
समालोचने किं निदानमिति । करतलामलकतुल्यमिदं निमित्तम्—यत्



प्रभाकरसंप्रदायानुसारिणां निबन्धानामप्रचारः—इति । अतः सर्वेषामपीदमेवाधुना कर्तव्यम्—यत् प्रभाकरनिबन्धानां प्रकाशनम् । संस्कृतसाहित्यपरिषद्धि प्राभाकरनिबन्धानामपि प्रचारणार्थं कृत-दीक्षेति सत्यां सर्वोऽपि पण्डितवर्ग आस्तिकवर्गश्च तस्या अधमर्णः॥ अनया हीदानीं प्रभाकरविजयस्य प्रकाशनेन ध्रुवं सर्वेषां कश्चनान्ध-तमसे महादीप एव प्रदत्तः । अनेन हि ग्रन्थेन बहुतरा भ्रमा अद्य यावद-नुवर्तमाना निवर्त्यन्ते । तत्र प्रथमो भ्रमः तन्निवर्तनप्रकारश्चानुपद-मेवाविरकारि । यथा प्राभाकरा निरोक्षरा इति भ्रमः, तन्निरासश्च ।

द्वितीयस्तु भ्रमोऽयमेव, यत् प्रभाकरसंप्रदायोऽद्वैतसंप्रदायस्य वि-रोधीति, अयं हि भ्रमः प्रकरणपञ्चिकादिषु, किं बहुना ? प्रभाकर-विजयेऽपि च तत्र तत्राद्वैतमतनिरासस्यापि करणात्सर्वथा न निर्मूलः, इदमेवात्र तरवम्—यत् अद्वैतमतनिरसनं न पारमार्थिकदृष्ट्या, किन्तु, न बुद्धिभेदं जनयेदज्ञानां कर्मसङ्गिनाम्” ति न्यायेन कर्मप्रसङ्गे तदधिकारविरोधित्वादद्वैतप्रचारस्य, “नहि निन्दा निघं निन्दितुं प्रवृत्ता, किन्तु स्तुत्यं स्तोतुमिति न्यायेनैव । स्पष्टमिदं बृहतीदर्शिनाम्—यत् प्रभाकरगुरवो न लेशतोऽप्यद्वैतसंप्रदायं विरुन्धत इति ।

तदत्र प्रसङ्गसङ्गत्या बृहतीगतानि प्रभाकरगुरुणामद्वैतसंप्रदाये परमादरसूचकानि त्रीणि वाक्यानि पाठकमहोदयानामुपहरामः । यथा—“( १ ) यत्तु अहंकारममकारौ अनात्मनि आत्मधर्माध्यास इति, मृदितकषायाणामेतत्कथनीयम्, न तु कर्मसङ्गिनाम् ; तदुक्तं भगवता द्वैपायनेन—“न बुद्धिभेदं जनयेदज्ञानां कर्मसङ्गिनाम्” इति , ( २ ) “यत्तु ब्रह्मविदामेष निश्चयः, यदुपलभ्यते तदतथ्यमिति ; यन्नोप-लभ्यते तत्तथ्यमिति ; नमस्तेभ्यः, विदुषां नोत्तरं वाच्यम्” इति , ( ३ ) “विज्ञातरूपता तु विज्ञानस्यानाशङ्कनीया, अनाशङ्कितत्वात्, युक्तं चानाशङ्कितम्, कर्मप्रवणत्वात्” इति । प्रसङ्गेऽस्मिन्कुमारिल-पादानामपि अद्वैतसंप्रदाये परमादरसंसूचकमेकं तदीयं वचनमपि नानुल्लेखयोग्यम् । तदिदं तेषां वचनम्—



इत्याह नास्तिक्यनिराकरणुरात्मास्तितां भाष्यकृदत्र युक्त्या ।

दृढत्वमेतद्विषयः प्रबोधः प्रयाति वेदान्तनिषेवणेन ॥ इति ॥

इदं हि वचनमात्मवादान्ते—“ज्ञानशक्तिस्वभावोऽतो नित्यः सर्वगतः पुमान् ॥” इत्यात्मनो विभुत्वनिरूपणानन्तरं प्रवृत्तं वेदान्तपदेनात्मविभुत्त्वसिद्धान्तपरवेदान्तदर्शनमेव गोचरयच्चाद्वैतदर्शनमेव तेन परामृशति । नहि द्वैतविशिष्टाद्वैतादिवेदान्तदर्शनेषु कुत्राप्यात्मविभुत्वं सिद्धान्त इति सिद्धमिदं यत् कुमारिलपादा अपि अद्वैतमतं विशेषत आद्रियन्त इति ।

कथमेवं सति “नास्ति सर्वज्ञत्वाद्युपेतं ब्रह्मेति मीमांसका इति श्रोमधुसूदनसरस्वतीवचनमिति चेत्, आनुमानिकेश्वरनिराकरणपरमुक्तवचनमित्यवगम्यते । अत एव सगुणं निर्गुणं चोभयमपि ब्रह्म शास्त्रयोनीति वेदान्तसिद्धान्तः । कर्मण एवापूर्वं प्रपञ्चोत्पत्तिश्चेति वैदिकोऽपीश्वरः कर्मप्रसङ्गानुपयुक्त इति तन्निराकरणमिति तु परे । सूचितश्चायमर्थः प्रभाकरविजयेनापि ईश्वरानुमानिकतानिरासावसरे आत्मवादान्तगतस्य — मृदितकषायाणामेवैतत् कथनीयं नतु कर्मसङ्गिनामिति वाक्यस्योपप्लवकतया ग्रहणेन । अनेन हीदं विशदीक्रियते—यत् आत्मैकत्वं तस्य ब्रह्माभेद ईश्वरसरवं प्रपञ्चमित्यथात्वमित्यादयोऽद्वैतसिद्धान्ताः सर्व एव मीमांसकसमता एव, एवमपि कर्मप्रसङ्गानुपयुक्ततया तत्र तत्र तन्निराकरणमिति । इदञ्च प्रभाकरविजये ऽस्मिन् मुद्रापिते तत्र तत्र टिप्पणी मुखेन स्पष्टीकृतमेव । तदिदं सिद्धम्—यत् प्रभाकरसंप्रदायः कुमारिलपादसंप्रदायश्च द्वयमपि नाद्वैतसंप्रदायस्यात्यन्तविरोधीति ।

तृतीयस्तु भ्रमोऽयमेव—यत् परमाणुकारणतावादो नैयायिकानामेव, नान्येषां केषामपीति नायं वैदिकसिद्धान्तसंमत इति । प्रभाकरविजये परमाणुसमर्थनप्रकरणे प्रदर्श्यमानस्याभिनिवेशस्य दर्शने तु नियतमिदं गम्यते—यत् परमाणुकारणतावादो वैदिकानामपि संमत इति । एतेनैवमपि शंका निरवकाशी क्रियते, यत् परिणामवाद इवारंभवादो न विवर्तवादस्य भूमिकात्वमर्हति, नहि आरंभवादः केषामपि वैदिकानां सिद्धान्तगोचर इति । यथाचाऽऽरंभवादो विवर्तवादस्य भूमिका तथाऽन्यत्र निरूपितम् ।



तुरीयस्तु भ्रमोऽयमेव—इन्द्रियात्मवादोऽयं चार्वाकैकदेशिनामेवेति ।  
अयं हि प्रमाकरविजये आत्मनः शरीरादिभेदसमर्थनपरस्याष्टादशस्य  
प्रकरणस्य दर्शने सुदूरं गच्छति, यत्रायं वादः सात्यतपसोपाख्यानं श्रीदे-  
वीभागवतगतमनुसृत्य पौराणिकानामिति लक्ष्यते ।

अन्ये च भ्रमा बहवः एव प्रमाकरविजयेनानेन निरस्यन्त इत्यध्येतारः  
स्वयमेव जानीयुरिति नात्र वयमधिकं व्यापृणुमः ।

न केवलं भ्रमनिवृत्तिमात्रमनेन सम्पाद्यते , किन्तु प्रकरणपञ्चिका  
द्यपेक्षया सुविशदं प्रमाकरसिद्धान्तानां प्रकाशनमपि ।

निक्षिप्यतां किञ्चिदिव दृष्टिः—अध्ययनस्याध्यापनविधिप्रयुक्तत्व-  
प्रकरणे, अख्यातिसमर्थने, पटमाणुसमर्थने, अतीन्द्रियशक्तिसमर्थने, अर्था-  
पत्त्यतिरिक्तप्रमाणताप्रकरणे, आत्मनः शरीरभेदसमर्थनप्रकरणे, व्याप्ति  
समर्थनप्रकरणे, भेदभेदनिरासप्रकरणे च । प्रतिप्रकरणं विचारप्रणाह्या  
अपूर्वाया अत्राद्भुतायाः समालोचने महान् विस्तरः स्यादिति आत्मनः  
शरीरादिभेदसमर्थनप्रकरणमख्यातिसमर्थनप्रकरणं च किञ्चिदिव समालो-  
चयामः ।

तत्र प्रथमे हि प्रकरणे दोषसाम्यप्रदर्शनमुखेन शरीरातिरेकपक्षखण्ड-  
नपूर्वकं शरीरात्मवादो यथा समर्थ्यते, यथाच तन्निरसनेन शरीरात्मवादे  
प्रसक्तदूषणानां सर्वेषामप्रसक्त्येन्द्रियात्मवादः समर्थ्यते, यथा वा तत्प-  
क्षप्रसक्तानां दूषणानामप्रसंगेन मनआत्मवादः, प्राणात्मवादः, विज्ञानात्म-  
वादः , सर्वातिरिक्तस्थिरविभुनानात्मवादश्च समर्थ्यते , तथा नान्यत्र  
कुत्रापि ग्रन्थे समर्थितमिति वस्तुतत्त्वप्रकाशनमिदम् , नेयमतिशयोक्तिः ।

एतेन—द्वितीयं प्रकरणमपि—व्याख्यातम् । भामतीपठनकाले याव-  
न्ति दूषणान्यख्यातिवादेऽपरिहणीयानि सर्वे विजानन्ति, सर्वाणि तानि  
सर्व एव प्रमाकरविजयाध्ययनवेलायां सुपरिहरणीयानि ज्ञास्यन्तीति  
सुदृढोऽयमस्माकं विश्वासः । प्रकरणपञ्चिकादिनास्य गतार्थत्वशङ्कानिरा-  
सार्थमध्येतार एव स्वयं तारतम्यं परीक्षन्तामिति टिप्पणीमुखेन प्रकर-  
णपञ्चिकादिकमपि तत्र तत्र समयोजि ।

अथेदानीं किं प्रमाकरसंप्रदायोऽतिपाचो न उत कुमारिलसंप्रदाय इति



समालोचयामः । तत्र Professor श्रीकुप्पुस्वामिशास्त्रिपादा मन्यन्ते-  
कुमारिलसंप्रदायः पूर्वतनः, पाश्चात्यश्च प्रभाकरसंप्रदाय इति । महामहो-  
पाध्याय श्रीगङ्गानाथभामहोदयानां श्रीपशुपतिनाथशास्त्रिणां च मतं  
तद्विपरीतम् । संप्रदायद्वयमिदं तत्तदुपपन्नमुताचर्यान्तरोपपन्नमिति पर्या-  
लोचनायां तु प्रभाकरसंप्रदायो भर्तृ मित्राचार्याद्युपपन्न इति सर्वसंप्रति-  
पन्नम् । कुमारिल संप्रदायप्रवर्तकास्तु केऽप्यासन्निति नेदानीमपि ज्ञायते  
इति केचन मन्यन्ते । परंतु सोऽपि वार्तिककारान्तरोपपन्न एव, ये खलु  
प्रकरणपञ्चिकायां वार्तिककारमिश्रपदेनोपक्षिप्यन्त इति मन्यन्ते ।

मम तु प्रतिभाति भर्तृ मित्राचार्या इमे न प्रभाकरमतप्रवर्तका आचा-  
र्याः, इमे खलूपवर्षभर्तृ प्रपञ्चभर्तृ हरिब्रह्मदत्तशंकारादिवत् भाष्यकर्तार  
एव, न भाष्यव्याख्यातार इत्यवश्यमूरीकर्तव्यम् । अत एव—

“यद्यपि भगवता वादरायणेन इदमर्थान्येव सूत्राणि प्रणीतानि,  
विवृतानि च परिमितगम्भीरभाषिणा भाष्यकृता, विस्तृतानि च तानि  
गम्भीरन्यायसागरभाषिणा भगवता श्रीवत्साङ्कमिश्रेणापि; तथापि  
आचार्य-टङ्क-भर्तृ प्रपञ्च-भर्तृ मित्रभर्तृ हरि-ब्रह्मदत्त-शङ्कर-श्रीवत्साङ्क-भा-  
स्करादि-विरचितसितासितविविधनिबन्धनश्रद्धाविप्रलब्धबुद्धयो न यथा-  
वत् अन्यथा च प्रतिपद्यन्त—इति तत्प्रतिपत्तये युक्तः प्रकरणप्रक्रमः ।”  
इति सिद्धित्रयोक्तिरुपपद्यते ।

अत्र चेदमेवाल्लोचनीयम्—यत् जैमिनिसूत्राणां भाष्यकर्तार उत  
वादरायणसूत्राणामिति । इदमत्र सर्वैरपि स्वीकर्तव्यमेव—यत् भर्तृ प्रपञ्च-  
शंकरादि साहचर्यादुक्ताचार्यैर्वादरायणसूत्राणामेव भाष्यमारचितम्, न  
जैमिनिसूत्राणामिति । यत् “प्रायेणैव हि मीमांसा लोके लोकायतीकृते”  
त्यत्र व्याख्यायां नित्यकर्मणामफलत्वसिद्धान्तो भर्तृ मित्राचार्यादिसम्मतो  
निरस्यत्वेन कुमारिलपादैरुपपाद्यते, तदिदं तेषामुत्तरमीमांसाभाष्यकृ-  
त्त्वेऽपि नानुपपन्नम् । अन्यथा जैमिनिसूत्राणामेव भाष्यं तैर्विरचि-  
तमिति कल्पनायां शाबरमाख्यानन्तरं तस्य प्रवृत्तिरित्येवोक्तकर्तव्यम्,  
न तु ततः पूर्वम्; उपवर्षादिवत् मण्डनीयतया ऋण्डनीयतया वा तेषामपरा-  
परामर्शात् । एवं च सति भर्तृ मित्रभाष्यं स्वमूलभूतं परित्यज्य शाबर-



भाष्यस्यैव विवरणं प्रभाकरगुरुमिः क्रियमाणमवश्यमिदं गमयति—यत् सिद्धान्तैकदेशसाम्येऽपि भर्तृमित्राचार्या न प्रभाकरसिद्धान्तमूलाचार्या इति ।

इदमेवात्रः मम सूचनीयम्—यत् यदि इयमपि सम्भावना योग्या मन्यते, तर्हि प्रभाकरसंप्रदायः तदुपज्ञः इत्येव युक्तमभ्युपगन्तुम् । एवं च सति प्रभाकर संप्रदायेऽतीव विद्वेषोऽपि भाट्टमतावलम्बिनामुपलभ्यमान उपपद्यते ।

तत्र प्राच्यविद्यासंमेलनस्य द्वितीयेऽधिवेशने कलकतानगरे Professo शास्त्रिपादा वार्तिककारमिश्रानिमान् भर्तृमित्राचार्यान् प्रतिपादयन्तः, तत्-तीयाधिवेशने कुमारिलपादानेव मन्वानाश्च प्रथमपक्षमेव परिपोषयन्ति ।

श्रीपशुपतिनाथशास्त्रिणस्तु स्वीये मीमांसोपोद्धातनामनि प्रबन्धे अचिरेणैव प्रकाशनार्थं दत्ते प्रबन्धान्तरे च वार्तिककारमिश्रा इमे प्रकरण-पञ्चिकायां निरस्यमाना न प्रभाकरसंप्रदायप्रवर्तकभर्तृमित्राचार्याः, वार्तिककारमिश्रा इत्युपक्षिप्य संगृहीतानां बहूनां श्लोकानां श्लोकवा-र्तिकादिष्वनुपलभ्यमानतया न कुमारिलपादाः, किन्तु अन्य एव वार्तिक-काराः, येषां खलु वार्तिकान्यावापोद्वापाभ्यां संगृह्य श्लोकवार्तिकादिकं कुमारिलपादैः संग्रथितमिति वार्तिककारमिश्राः वार्तिककारपादा इत्या-द्युल्लिख्य संगृहीतानां केषांचन वार्तिकानां श्लोकवार्तिकादिषूपलंभोऽपि न नोपपद्यते इति विवेचयन्ति ।

अत्र पक्षद्वयेऽपि नयविवेकादिषु बृहतीनिरस्यतया निर्दिश्यमानाः वार्तिककाराः के वेति विचार एवेदानीं कर्तव्यः ।

तत्र श्रीपशुपतिनाथशास्त्रिणः मीमांसोपोद्धाते एवं विवेचयन्ति स्म-यत् नयविवेके निरस्यतया निर्दिष्टाः वार्तिककाराः न कुमारिलपादाः, यतः तत्र वार्तिककाराणां दशपक्ष्यपि खण्डनीयतयोपक्षिप्यते । तत्र षट्-पक्षी यद्यपि “लोक इत्यादिभाष्यस्ये” ति काचन श्लोकवार्तिके कुमारि-लपादानां दृश्यते, दशपक्षी तु कापि कुमारिलपादानां कुत्रापि न दृश्यत इति नयविवेके निरस्यतया निर्दिष्टा वार्तिककाराः कथं कुमारिलपादा भवितुमर्हन्तीति !



प्राच्यविद्यासंमेलनस्य तृतीयेऽधिवेशने तु Professor शास्त्रिपादाः —  
नयविवेकव्याख्याननयकोशादितो बहूनां वाक्यानां प्रमाणतया संग्रहण-  
पूर्वकमेवं प्रतिपादयन्ति — यत् नयविवेके निरस्यतया निर्दिष्टा वार्तिक-  
काराः कुमारिलपादा एव, नान्ये केऽपि । यद्यपि दशपक्षी श्लोकवार्तिके  
नोपलभ्यते, एवमपि बृहट्टीकायां मध्यमटीकायां वा कुमारिलपादकृता-  
यामिदानीमनुपलभ्यमानायामपि संभाव्यत एव सेति न कोऽपि दोष इति ।

अत्र प्रमाणतया नयकोशादितः संगृहीतानि वाक्यानीमान्येव ।  
तानि यथा —

“लोके येष्वर्थेषु- इत्यादेराद्यस्य भाष्यस्य वार्तिककारैरेकत्र दशार्थाः  
संभावितत्वेनोक्ताः ; तत्र दशमोऽर्थ औचित्यानुभाषणम् । तथा अन्यत्र  
षडर्थः ; तत्रापि षष्ठमौचित्यानुभाषणम् । ततश्च औचित्यानुभाषणरू-  
पोऽर्थ उभयत्रानुवर्तमान एक एवेति संकलने पञ्चदशैवार्थाः । पृथग्गणने  
तु षोडशत्वव्यवहारयोग्यता । तदभिप्रायो ‘ गुरुः सप्तदशमर्थमाह ’ इति  
विवेकग्रन्थः । तत्र पञ्चदशस्वप्यर्थेषु औचित्यानुभाषणमेव स्वीकृतं वार्ति-  
ककारैः । तदप्यनुवादमात्रपरत्वात् वाक्यान्तरार्थत्वात् अथपदमात्रदोष-  
परत्वात् मन्दमिति परव्याख्यानमयुक्तम् — इति मत्वा ‘ लोक इत्यादिभा-  
ष्यस्य अथात इत्येतस्मिन् पदद्वये अलौकिकाथंशङ्कानिवृत्तिः प्रयोजनम्’  
इति गुरुणा व्याख्यातम् । ”-इति ।

page 10 मीमांसानयकोश manuscript in the  
Government MSS. Library, Madras.

तथा — “तत्र सहस्राधिकरणद्वादशलक्षण्या मीमांसायाश्चतुर्विंशति-  
सहस्रं शबरस्वामिकृतं भाष्यम् । तदुपरि प्रश्नान्द्वयम् — भाट्टं प्राभाकर-  
मिति । तत्र भट्टाचार्याणां पञ्च व्याख्यानानि भाष्यस्य ; एका बृहट्टीका,  
द्वितीया मध्यमटीका, तृतीया टुप्टीका, चतुर्थी कारिका, पञ्चमं तन्त्र-  
वार्तिकमुक्तानुक्तदुरुक्तचिन्तकम् । तत्र बृहन्मध्यमटीके संप्रति न  
वर्तते” — इति ।

Page 121 of the Ms. of the Sarvadarsana Kaumudi  
in the Government Oriental MS. Library, Madras.



अत्र पशुपतिनाशशास्त्रिणो मन्यन्ते—एतैर्हि वचनैः सत्यं एकैरेव वार्तिककारैर्दशपक्षी षट्पक्षी च प्रदर्शितेति जानीमः, परंतु इदमेवालोचनीयम्—यत् नयविवेकनिरस्या षट्पक्षी दशपक्षी वा कुमारिलपादानां बोतान्येषामिति । अत्र दशपक्षी अनुपलभ्यमानग्रन्थे संभाव्यमाना केषामिति निर्णयः केनापि कर्तुं न शक्यत इति षट्पक्षीकारा वार्तिककाराः के नयविवेकनिर्दिष्टा इत्येव विचारोऽस्माभिः क्रियते ।

तदर्थं चेदमत्रालोचनीयम्—(१) यत् लोक इत्यादि भाष्यस्येति वार्तिकोपक्षिप्ता षट्पक्षी कुमारिलपादानामुतान्येषाम् । (२) यदा कुमारिलपादानामेव, तदापि नयविवेकनिरस्या षट्पक्षी लोक इत्यादिभाष्यस्येति वार्तिकोपक्षिप्ता षट्पक्षी चैका, उतान्या, (३) यदाचैका, तदा किं कुमारिलपादा एव निरस्यमानवार्तिककाराः, आहो अपरे, (४) एवं बृहद्दीकामध्यमटीकयोरुक्तदशपक्षी संभाव्यते वा न वेति ।

अत्रेदमेव प्रतिभाति—यत् “लोक इत्यादि भाष्यस्येति वार्तिकोपक्षिप्ता षट्पक्षी न कुमारिलपादानाम्, किन्त्वन्येषामेव वार्तिककाराणाम् । यतः खलु अत्र “षडर्थान् संप्रचक्षते” इति प्रथमपुरुषप्रयोगः, अनेन हीदं सूच्यते—‘लोक’ इत्यादिभाष्यं कैश्चनान्यैरेवं व्याख्यातमिति । अत्र च—“प्रत्याख्यानं तथापरे ।” “परिसंख्यास्तुती केचित्” इति परे केचित्पदप्रयोगोऽप्युपष्टम्भक एव । भवदासादयस्तु अथातः पदसमुदायवादिनो भाष्यकारैर्निरस्यमाना न भाष्यव्याख्यातारः, किन्तु सूत्रव्याख्यातार इत्येव स्वोक्तव्यम् । भर्तृमित्राचार्यास्तु यद् सप्तदशार्थवादिप्रभाकरसिद्धान्तप्रवर्तकाः, कथममुक्तषट्पक्षीकारा भवितुमर्हन्तीति नियतमिदमूरीकर्तव्यम्—यत् कुमारिलपादा इवान्येऽपि भाष्यव्याख्यातारः आसन्निति । तथाच कुमारिलपादानामेव नेयं षट्पक्षी ।

अस्तुवा कथमपीयं कुमारिलपादानामेव षट्पक्षी, एवमपि नयविवेकोद्धृता षट्पक्षी नेयं भवितुमर्हति । नयकोशत उद्धतेन हि वाक्यजातेन-दमवगम्यते—यत् दशपक्ष्यां दशमं षट्पक्ष्यां षष्ठं चौचित्यानुभाषणमिति । लोक इत्यादिभाष्यस्येति वार्तिकोपक्षिप्तषट्पक्ष्यां तु षष्ठमथशब्दस्य दूषणमेव । तदुक्तम्—



लोक इत्यादिभाष्यस्य षडर्थान् संप्रचक्षते ।  
 भाष्यकारानुसारेण प्रयुक्तस्यादितः पृथक् ॥  
 सर्वव्याख्यामुपालभं प्रत्याख्यानं तथाऽपरे ।  
 परिसंख्यास्तुती केचिदथशब्दस्य दूषणम्—इति ।

तथाच कथमियं षट्पक्षी नयविवेकनिरस्या भवेदिति सर्व एव  
 समालोचयन्तु ।

ननु—अथशब्ददूषणार्थमौचित्यानुभाषणपरत्वमिति खलु नयकोश-  
 विवरणम् । अनेन हि विवरणेनेदमेवावगम्यते—यत् अथशब्ददूषणं “तत्र  
 लोकेऽथशब्द” इत्यादि भाष्येण क्रियते, “यत्न गौरवं प्रसज्येते” त्यन्तेन  
 त्रौचित्यानुभाषणपरत्वमिति । तथाच यत्नगौरवं प्रसज्येतेत्यन्तस्यौ-  
 चित्यानुभाषणपरत्वमेव कुमारिलपादानामपि सम्मतम् । अत एव--“अत्र  
 पञ्चसु पक्षेषु यत्नगौरवपर्यन्तं” पृथक् वाक्यम्, “तत्र लोक इत्यादिवा-  
 वाक्यान्तरमथशब्ददूषणार्थमिति न्यायरत्नाकरविवरणमुपपद्यते । तथा-  
 चाथशब्दस्य दूषणमिति वार्तिकेनापि षष्ठमौचित्यानुभाषणमेव विचक्षि-  
 तमिति को विरोध इति—चेत्, न कोऽपि विरोधः ।

कथमेवं सति नयविवेकनिरस्या वार्तिककारा न कुमारिलपादा इति  
 चेत्, इदमत्रानुसन्धेयम्—यत् नयकोशे हि खण्डनीयवार्तिककारैरौचि-  
 त्यानुभाषणपरत्वमेव स्वीकृतमिति यदुक्तं तदिदं वार्तिककारपदेन कुमा-  
 रिलपादानां ग्रहणं निराकरोति । कुमारिलपादा हि अथशब्ददूषणपक्षमिव  
 परिसंख्यापक्षमपि समाद्रियन्ते, नाथशब्ददूषणमात्रपरत्वम् । तदुक्तम्—

“अस्य दृष्टविरुद्धत्वात् फल्युत्वाच्चापि पूर्वयोः ।

मध्यमे चातिदौर्जन्यात् परिसंख्यैवात्र युज्यते ॥ इति । सर्वथा तु  
 नयविवेकनिरस्यषट्पक्षीकारा न कुमारिलपादा इति कुमारिलसंप्रदाय  
 एव पूर्वतनः, तत एव प्रभाकरसंप्रदाय इति मतं पूर्वोक्तकारणनिश्चयनं  
 चिन्त्योपपत्तिकम् ।

एतेन दशपक्ष्यपि व्याख्याता । सत्यं कुमारिलपादैः बृहट्टीकामध्य-  
 मटीके अपरे अपि टीके विरच्येते स्म । इदमत्रालोचनीयम्—कुत आर-  
 म्य बृहट्टीकामध्यमटीकयोः प्रवृत्तिः—किं चतुर्थाध्यायमारभ्य, उत आदित  
 आरभ्येति ।



तत्र केचिन् मन्यन्ते - आदित आरभ्यैवेति । अन्यथा हि प्रथमाध्यायादौ बृहट्टीकाया अवलम्बनं न्यायसुधायां क्रियमाणं कथमुपपद्यते इति ?

वयन्तु पश्यामः—चतुर्थाध्यायमारभ्यैव ते इत्येव युक्तमभ्युपगन्तुम् ; टुप्टीकापदस्य हि संग्रहटीकेति प्रसिद्धेऽर्थः । एवंच बृहट्टीकातो मध्यमटीका ततः संग्रहेण टुप्टीकेति कल्पनमेव समुचितं भवति । प्रथमाध्यायादौ तदुल्लेखस्तु चतुर्थाध्यायगतत्वेऽपि तेषामंशानां नानुपपन्नः । एवंच बृहट्टीकामध्यमटीकयोरुक्तदशपक्ष्याः षट्पक्ष्या वा लोक इत्यादिभाष्यसम्बन्धिन्याः सम्भावनापि नास्तीति कथं तत्र तस्याः संभावनोपपद्यत ?—इति ।

एवमुपपादयतां श्रीपशुपतिनाथशास्त्रिणामयमेवाशयः—यत् यावत् बृहट्टीकामध्यमटीकोपलम्भं नयविवेकनिरस्या वार्तिककाराः कुमारिलपादा एवेति निर्णेतुं न पार्यत इति ।

एतादृशे चातिगभीरे विषये स्वायत्तविरलविरलविविधादर्शा Professor शास्त्रिपादादय एव प्रमाणमिति विचारमिममसंपूर्णावस्थं तेषामेव सविधे पुनर्विचारार्थमुपहरामः ।

यस्तु पुनः Professor शास्त्रि पादैः—“अविवेकः परमापदां पदम्” इति भारविवाक्यस्य “ऋषीणामपि यत् ज्ञानं तदप्यागमपूर्वकम् ” इति भर्तृहरिवाक्यस्य च बृहत्यामुपलम्भोऽपि प्रभाकरसंप्रदायस्य कुमारिलसंप्रदायानन्तरत्वे उपलब्धकतयोपक्षितः , तत्र श्रीपशुपतिनाथशास्त्रिणां पर्यनुयोगोऽयमेव, यत्—भारव्यनन्तरत्वं भर्तृहर्यनन्तरत्वं वा प्रभाकरगुरुणां कथं कुमारिलानन्तरत्वसिद्धान्तोपयोगीति । अयमेतेषामाशयः—यत् शंकरभगवत्पादपूर्वतनत्वेऽपि प्रभाकरगुरुणां भारविवाक्यसंग्रहणं संभवतीति । अत्रच सर्वतन्त्रस्वतन्त्रा अस्मदाचार्यचरणा एव प्रमाणमिति औदासीन्यमेवात्र वयमल्पज्ञाः समाश्रयामः ।

अस्तु वा कथमपि कुमारिलपादानन्तरत्वं ततः पूर्वतनत्वं वा प्रभाकरगुरुणाम् । इदन्तु सर्वसम्मतम्, यत् प्रभाकरसंप्रदायोऽयं श्रीपाथंसारयिमिश्रेण विशेष्टतो निरस्यतयोपक्रान्तः । अस्मिन् खलु सम्प्रदाये प्रकरणपञ्चिकैश्च पूर्वमुद्रापिताऽसीत्—इति । अयमेव बहूनां परमो



विश्वास आसीत्, यत् किना प्रकरणपञ्चिकां प्रभाकरसंप्रदायपरिज्ञान-  
मन्येन केनापि संपादयितुं न पार्यते इति । अथुना तु महता खलु  
भायेनेदं जानीमः—यत् प्रभाकरसंप्रदायपरिपोषका बहव एव ग्रन्थाः  
शास्त्रिपादानां प्रयत्नेन समधिगता इति ।

एतावदत्र वयं जानीमः—यत् प्रभाकरकृतिर्वृंहतो, तद्व्याख्या  
ऋजुविमला शालिकनाथकृतिः, भवनाथकृतिर्नयविवेकः, तद्व्याख्याः  
काश्चन नयकोशादयः, प्रभाकरविजयोऽयं नन्दीश्वरकृतिश्चेदानीमुप-  
लभ्यन्ते इति । अत्र नयविवेकनयकोशादीनामपि यथावसरं संस्कृत-  
साहित्यपरिषद् संपादयिष्यन्ती इदानीं श्रीमतां सर्वेषां पुरतः प्रभाकरवि-  
जयमिमं प्रथममुपहरति प्रभाकर सिद्धान्तानां तत्तादृशानां सम्यक्  
परीक्षणार्थम् । प्रभाकरविजयोऽयं संपूर्णं नोपलब्ध इति दैर्भाग्यमिदं कथं  
वा परिहृतं भविष्यतीति न वयं जानीमः । उपलभ्यमानेनाप्यनेन भागेन  
सत्यं बहव उपकाराः सम्पद्यन्त इति नेयमतिशयोक्तिः ।

अत्र हीदानीं एकविंशतिप्रकरणान्युपलब्धानि ।

पृष्ठ संख्या

(१) प्रयुक्तिं निर्णय प्रकरणम्	१
(२) वक्तृज्ञानानुमानता प्रकरणम्	७
(३) अख्याति समर्थन प्रकरणम्	१६
(४) प्रमाणलक्षण प्रकरणम्	२४
(५) प्रत्यक्षलक्षण प्रकरणम्,	२६
(६) संवित्स्वप्रकाशता प्रकरणम्,	२७
(७) मनः संज्ञावतदणुत्व प्रकरणम्	३०
(८) ज्ञाननानुमेयता प्रकरणम्,	३३
(९) क्रियानुमेयता प्रकरणम्,	३५
(१०) अतीन्द्रियशक्तिसमर्थनप्रकरणम्	३७
(११) परमाणु समर्थन प्रकरणम्	४३
(१२) कार्योद्युत्पत्ति समर्थन प्रकरणम्	४७



(१३) अर्थापच्यनुमानवैषम्यप्रकरणम्	५३
(१४) अभाव प्रमाण निरास प्रकरणम्	५७
(१५) सत्तासामान्यनिराकरणम्	६२
(१६) अपौरुषेयत्व प्रकरणम्	६६
(१७) स्वरूपभेदसमर्थन प्रकरणम्	७०
(१८) ईश्वरानुमानिकतानिरासप्रकरणम्	७६
(१९) आत्मनः शारोरादिभेदसमर्थनम्	८३
(२०) व्याप्तिसमर्थनप्रकरणम् ।	
(२१) भेदाभेदनिरासप्रकरणम् ।	

एषु हि प्रकरणेषु अधोरे खाड्डितानि प्रकरणानि कुमारिलासंमतानि, अपराणि तत्समतानि । अत्रेश्वरानुमानिकतानिरासप्रकरणं प्रभाकर-विजय एव दृश्यते, नतु प्रकरणपंचिकादिषु । तत्र हि स्पष्टमेवेश्वर निरास एव क्रियते, कुमारिल संप्रदायेऽप्यानुमानिक निरास एवाभिमतः, नतु वैदिकेश्वरनिरास इत्यनुपदमेव विवेचितम् । प्रभाकरविजय-कारा हि प्रकरणपंचिकाविरुद्धमपि प्रभाकरसिद्धान्तं निरूपयन्तीत्यत्र न केवलमिदमेकं प्रकरणं निदर्शनम्, किन्तु ज्ञानानुमेयताप्रकरणमपि ।

प्रभाकरविजयेऽत्र प्रकरणपंचिकानयविवेकयोः परामर्शात्, न्याय-रत्नमालासिद्धान्तानां बहूनां निरासाच्च तेभ्योऽर्वाचीनोऽयं प्रभाकर विजय इत्यवगच्छामः । स्पष्टमेव प्रभाकरविजय एवायमर्थ उपक्रमे विवेचितः । तदुक्तम्—नाथद्वयात्तसारेऽस्मिन् शास्त्रे मम परिश्रमः । इति । अत्र नाथद्वयपदेन शालिकृतायाः भवनायाश्च विवक्षताः । एवं श्रुतप्रकाशिकाकारैः श्रीभाष्यव्याख्यावसरे बहूनामेवैतद्ग्रन्थोक्ताना-मंशानामध्यापनविधिप्रयुक्तत्वस्याध्ययने निरासावसरेऽनूद्य निरसनात्ततः पूर्वतना इत्यवगच्छामः । एतादृशे च कालनिर्णयादौ चरित्विमर्शका एव प्रमाणमिति नात्राधिकं व्याप्रियते ।

इदमेवात्रास्माकं वक्तव्यम्—यत् एवमध्ययनाध्यापनपरंपरायां चर्चितचर्चितस्य प्रभाकरसंप्रदायस्य मात्रयापीदानामपर्यालोचनं सत्यं सर्वेषां लाज्जास्पदमिति ।



इदमस्माभिः श्रीरामनाथशास्त्रिणां मुखादवगतम्—यत् कोचिन् राजधान्यां भाट्टसंभावना प्रभाकरसंभावना चेति धनमुष्टिद्वयमिदानीमपि नम्बूदिरि ब्राह्मण कुटुम्बाभ्यां द्वाभ्यां दीयते, यत्रकत्र नन्दीश्वरस्य प्रादुर्भावः इति ।

न केवलमनेनेदं जानीमः—यत् नन्दीश्वरोऽयं केरलब्राह्मण एवासीदिति, किन्तु केरलदेशे एव प्रभाकरसिद्धान्तानां विशेषतः प्रचार आसीदिति, अत्रच सिद्धान्ते मुख्योऽवलम्बोऽयमेव—यत् सर्वेषां मद्रपुरराजकीयपुस्तकालयध्यक्षैरद्य यावदुपलब्धानां प्रभाकारसिद्धान्तानुसारिणां ग्रन्थानां केरलदेशादेवोपलभः ।

प्रभाकरविजयस्यास्य श्रीरामनाथशास्त्रिणां सकाशादष्टादश प्रकरणपर्यन्तमेक आदर्शः, मद्रपुरपुस्तकालयाध्याक्षाणां कृपयाऽवशिष्टप्रकरणानामत्र मुद्रापितातनामादर्शश्चाधिगत इति संस्कृतसाहित्यपरिपत्पक्षेणाहं तेषां कृतज्ञतां प्रकाशयन्निदमेवान्ते पुनः पुनः प्रार्थयामि—यत् द्वितीयसंस्करणे संशोधनार्थं मुद्रापितेऽस्मिन् ग्रन्थे मुद्रापकानामस्माकं वा प्रमादानां सर्वेषामपि ससौहादंसूचननेनोपकारः कर्तव्य इति

अत्र मुद्रायन्त्रदोषेण केषुचन स्थानेषु उपरितनरेफचिन्हानां तादृशैकारादिचिन्हानामुकारादीनां च भग्नानां पण्डितसुविज्ञेयानां शोधनम्, एवं शरीरात्मवादनिरासावसरे “ना प्रत्यक्षं न प्रमाणमिति” नञ्पदस्याधिकस्य संशोधनम्, तथा भूमिकायां “प्राचीकशब्द” इत्यस्य “प्राचकाशब्द” इति शोधनं च गुणैकपक्षपातिनः पण्डिताः स्वयमेव संपादयिष्यन्तीति नात्र शुद्धाशुद्धिपत्रिका समयोजि ।

यदत्रपुस्तके व्याप्तिमथनाख्यं प्रकरणं विशंतितमतया योजितम्, तदिदं श्रीरामनाथशास्त्रिणामादर्शं नोपलभ्यते, मद्रपुरसंस्कृतपुस्तकायादर्शेतु संवित्स्वप्रकाशताप्रकरणानन्तरमेवोपलभ्यमानमपि गत्यन्तराभावात् विशंतितमतया समयोजि । यतः खल्वष्टादशप्रकरणानामपि मुद्रापणानन्तरमेव तदुपलब्धम् । द्वितीयसंस्करणे तु यथास्थानं तद्योजयिष्यत इति सविनयं निवेदयामः ।

अस्मिन् प्रसङ्गे सप्रश्रयमिदमपि सूच्यते यत् देशान्तरेऽवस्थाय मद्र-



पुरपुस्तकालयादर्शेन साकमस्मल्लब्धादर्शस्य परीक्षणं कर्तुं न पारयामः  
स्मेति यथाऽवसरं तत्परीक्षणेन द्वितीयसंस्करणं संपादयिष्यामः, इनानां  
तु खलपसन्तोषिणो विप्रा इति न्यायेन वयमुपलब्धांशमात्रं सर्वेषां पुरत  
उपहरामः ।

सवथा तु प्राभाकरग्रन्थानां बहूनां संकलनेन मद्रपुरपुस्तकालया-  
ध्यक्षा एव सर्वोत्तमर्णा इति सिद्धसाधनमिदमिति शम् ।



श्रीरस्तु

## प्रभाकरविजयः



### (१) प्रयुक्तिनिर्णयप्रकरणम् ।

यदाराधनतामेत्य कृतं कर्माधिकारिभिः ।

सफलं जायते काले तं वन्दे विष्णुमव्ययम् ॥ १ ॥

विविधं वेदसिद्धान्ते विमन्यन्ते विपश्चितः ।

अतः प्रभाकरगुरोर्विजयः प्रतिपाद्यते ॥ २ ॥

नाथद्वयात्तसारेऽस्मिञ्छास्त्रे मम परिश्रमः ।

शुक्तिश्रमायते सिन्धौ हरिणोद्धृतकौस्तुभे ॥ ३ ॥

\* आचार्यकरणविधिप्रयुक्तमध्ययनमिति प्रतिपाद्यते, स्वविधेर्नियो-  
ज्याभावात्, अध्यापनविधिप्रयुक्तेश्चोपपत्तेः । कः पुनराचार्यकरण-  
विधिः ?

“उपनीय तु यश्शिशुः वेदमध्यापयेत् द्विजः ।

सकल्पं सरहस्यञ्च तमाचार्यं प्रचक्षते ॥”

\* विदितमिदं सर्वेषां यत् न्यायरत्नमालायां पार्थसारथिभिर्ना-  
ध्यापनविधिप्रयुक्तमध्ययनमिति बहुशो निरूपितमिति । तत्र तम-  
ध्यापयतीति वाक्यस्य न विधायकत्वमिति प्रथमं दूषणं आचार्यक-  
क्रियायोगनिमित्तं लौकिकम्, तदुद्देशेन च लोकसिद्धत्वाच्च विधे-  
रपेक्षेति,—“नाध्यापनमिदं वाक्यं विधानुं क्षमते यतः । प्रव्या-  
र्जनार्थं प्राप्तत्वात् यच्छब्देन च योगतः ॥” इत्यनेन प्रदर्शितम् ।  
अत्र यच्छब्दयोगात् न विधित्वम्, कथं चिद्विधित्वेऽपि आचार्यकस्य  
लौकिकत्वात् तदुद्देशेनाध्यापनविधिवैयर्थ्यम्, इति यदंशद्वयं गम्यते



इति स्मृत्यनुमितविधिः । ननु—स्मृतेः प्रसिद्धान्वाख्यानरूपत्वा-  
द्यच्छब्दयोगाच्च न विध्यनुमानमिति—चेत्, न; विधिभोग्येन वाक्यांशेन-  
विध्यनुमानात्, इतरस्य च विधितिद्वानुवादात्; यच्छब्दयोगोऽनुवाद-  
भाग एव, न विधिभागो; अतो विधिस्वरसेन पदेन विध्यनुमानम्,  
इतरत्वनुवादकम् । नच लोकसिद्धार्यतयाऽऽचार्यकस्य तदुपायस्य न  
विधेयत्वम्, यूपाहवनीयादिवदुपपत्तेः । नच—क्रियायोग एवाचार्य-  
कमिति—वाच्यम्, तूष्णीमुपनीय वेदाध्यापके तत्पदप्रयोगाभावात् ।  
विशिष्टक्रियायोगो वाच्य इति चेत्, तर्हि बलाददृष्टमापतितम्, प्राङ्मुख-  
त्वादिनियमस्यालौकिकक्रियासंबन्धोऽदृष्टोत्पादकत्वेनैव भवति ।  
प्राङ्मुखभोजनादिविहितानेकनियमयुक्ताध्यापक आचार्यपदप्रयोगाद-  
लौकिकमाचार्यकमिति । उपाध्यायपदमप्येवं चेदेवम्, नो चेन्नैवमिति  
न तत्राऽऽस्था ॥

किञ्च “आचार्याय वरो देयः” इत्यतीतेऽपि क्रियायोगे वैदिक-  
प्रयोगदर्शनात्तदानीमप्यनुवर्तमानस्यादृष्टस्यैवाचार्यपदवाच्यत्वं युक्तम्,  
इतरथा लक्षणाप्रसङ्गात् ॥

नच—“आचार्याधीनो वेदमधीष्व” इति प्रयोगदर्शनात् क्रियायोग  
एव मुख्य इति—वाच्यम्; क्रियायोगादृतेऽपि तदानीं भावात्, मतान्तरेपि  
तुल्यत्वात् । तर्हि मुख्यार्थत्वायार्थान्तरकल्पनायां सर्वत्र लक्षणोच्छे-  
दप्रसङ्ग इति चेत् न; अत्रापि पूर्वोक्तेन न्यायेनार्थस्य सिद्धत्वात् ।  
अयं च वाच्यत्वे हेतुः; नादृष्टकल्पनायाम्; अतोऽलौकिकत्वादाचार्यकस्य  
तदुपायतयाऽध्यापनविधियुक्तः ॥

तस्यांशद्वयस्याप्यत्र निरासः—आचार्यकरणविधिप्रयुक्तमित्यारभ्य  
—अतोऽलौकिकत्वादाचार्यकस्य तदुपायतयाऽध्यापनविधिर्युक्त इत्य-  
नेन क्रियते । अत्रहि प्रकरणे प्रभाकरविजये आचार्यकस्यालौ-  
किकत्वमादाय विधिसमर्थनकरणावसरे द्रव्यार्जनवत् लौकिकत्वेऽपि  
नियमविधित्वेनाप्युपयोगः साध्यते इति अर्थज्ञानार्थत्वेनाध्ययनस्य  
स्वविधिप्रयुक्तत्वपक्षे यथा विध्युपपत्तिरेवमत्रापि विध्युपपत्तिरिति  
सूच्यते इति प्रथमदूषणस्य नावसरः ॥



ननु-अत्रापि नियोज्यो न श्रूयते ? आचार्यकफलश्रवणात् कल्प्यत इति चेत्, तर्हि तत्राप्यर्थज्ञानदर्शनात् किमिति न कल्प्यते ? नैवम्, अध्यापनविधेरर्थलभ्याधिकारत्वात् । आचार्यकस्य लौकिकत्वेऽपि दक्षिणादिसाधनत्वेन स्मृतिविहितत्वात् काम्यमानत्वं द्रव्यार्जन-नियमवत्, अर्थज्ञानस्य तु ज्ञातेऽज्ञाते च काम्यमानत्वं न सम्भवती-त्यर्थवादाधिकरणे वक्ष्यामः ॥

अध्यापनस्याध्ययनमात्रसाध्यत्वाद्विशिष्टाध्ययनप्रयुक्तिर्न संभवतीति चेत्, न; उपनयनं तावत् क्वाप्रत्ययेनाध्यापनाङ्गमवगम्यते, अध्य-यनं चोपनयनं प्रकस्य विहितम्, तेनोपनयनप्रयुक्तनान्तरीयकतया विशिष्टाध्ययनप्रयुक्तिः । आरादुपकारकं तु नास्त्येव ॥

ननु द्वितीयाश्रुतेर्माणवकाङ्गत्वमवसीयते; द्वितीयाश्रुतेः प्राबल्यं “यूपं पत्नियोपाकरोति” इत्यत्रोक्तम्, नैवम्, अध्यापनाङ्गभूतोपनयनस्य द्वारतया माणवकाङ्गत्वोपपत्तेः, अपूर्वाङ्गभूतस्यावघातस्य द्वारतया ब्रौहिसंबन्धवत् । स्मृत्यन्तरं च व्यक्तम् “उपनीय गुरुशिश्यम्” इत्यादि ॥

\* किञ्च अध्यापनविध्यभावेऽपि स्वविधिप्रयुक्तिर्न संभवति, क्रतुविधिप्रयुक्त्युपपत्तेः । तथाच सति स्वर्गकामस्य शूद्रस्याप्यधि-

\* एवं स्वर्गते दृवणानवसरमुपपाद्य परमते स्वविधिप्रयुक्तत्वे-ऽध्ययनस्य स्वाध्यायोऽध्येतव्य इत्यस्यैव विधित्वं न सम्भवतीति निरूपणार्थं “किञ्च अध्यापनविध्यभावे इत्यारभ्य—“विलम्बिता” ।” इत्यन्तं वाक्यजातं प्रवृत्तम् । अत्रहि स्वाध्यायोऽध्येतव्य इत्यत्रार्थ-ज्ञानकामस्य नियोज्यत्वमर्थज्ञानस्य स्वतोऽपुरुषार्थत्वेन न संभवतीति क्रतूपयोगेनैव पुरुषार्थत्वं कल्पनीयमिति क्रतवनङ्गस्यापि अर्थज्ञानस्य क्रतुप्रयुक्तत्वमगत्योरोक्तव्यं भाट्टमतवलम्बिभिरपीति अध्यापन-स्यापि स्वानङ्गाध्ययनप्रयोजकत्वं कथं विरुद्धम् ? अन्यथाऽध्यापन-विधिप्रयुक्तत्वाभावे स्वर्गकामस्य शूद्रादेरप्यधिकार आपद्यतेत्यपशूद्रा-धिकरणविरोधो भाट्टमत एव भवति, न प्रभाकरमते, यत्रालौकि-काचार्यकप्रयोजनकाध्यापनं न लौकिकं नोपनयनरूपाङ्गं विनोक्त-



कारः स्यात् । अनुपनीतनिषेधोऽपि प्रत्यासन्नत्रैवर्णिकानुपनीत-  
विषय एव । शूद्रोच्छेदेन निषेधोऽपि रागप्रवृत्तिविषयः; न वैधविषयः;  
“न हिंस्यात्” इतिवत्; अस्मन्मते तु प्रयोज्यापेक्षयाङ्गकार्यार्थतया  
चाध्यापनविधेः प्रयुक्तिः शोभतरा; कतुविधेस्तु प्रयोज्यफलविद्यापेक्ष-  
याऽङ्गोपायापेक्षया च विलम्बिता ॥

श्रौतो वाऽऽचार्यकरणविधिः—“अष्टवर्षं ब्राह्मणमुपनयीत”,  
“तमध्यापयेत्” इति । \* अत्राचार्यकरणप्रयोजने नयतेरात्मनेपद-  
विधेराचार्यकरणार्थमुपनयनमवगम्यते; तच्च तदुत्पत्तिविधेर्निर्वह-  
तीत्युत्पत्तिविधेःपेक्षायां “तमध्यापयेत्” इत्ययमाचार्यकरणवि-  
धिः । नव—“अध्यापयेत्” इति परस्मैपदं नोपपद्यते, कर्त्रभि-  
प्राये “णिचञ्च” इत्यात्मनेपदापत्तेरिति—वाच्यम्; “बुध्ययुध” इत्या-

फलाय कलयत इति उपनयासत्तिद्वाराऽध्यापनविधिप्रयुज्यमानमध्ययनं  
त्रैवर्णिकमात्राधिकारिकं प्राभाकरमत एव भवतीति प्रतिपाद्यते ।  
यथा चात्र “न स्त्रीशूद्रौ वेदमधीयातामि”त्यस्यापि न विरोधस्तथा  
मूल एव व्यक्तम् ॥

एतेन—“ज्ञानं कर्मणामङ्गं ज्ञानस्याध्ययनं मतम् । अङ्गं  
नाध्यापनेत्येतन्न तेनातः प्रयुज्यते ॥” इति न्यायरत्नमालावचनम्  
परोस्तम् ॥

\* यत्तु न्यायरत्नमालायाम्—“उपनयनमध्ययनाङ्गमेव, नाध्या-  
पनाङ्गम्, अध्येतु संस्कारत्वात् । ननु तत्रोपनयनस्यात्मनेपदश्रवणाद्  
आचार्यकार्यत्वमवगम्यते ? न; अकर्त्रभिप्रायत्वादात्मनेपदविधानस्य;  
अन्यथा “स्वरित जित” इत्यनेनैवाचार्यकसाधनेऽप्यर्थं वर्त्तमाना-  
न्यतेरात्मनेपदं सिद्धमिति सम्माननेति सूत्रमनर्थकं स्यादिति ।”—  
वर्णितम् । तदिदमर्थतोऽनूय खण्डयति—अत्राचार्यकरणप्रयोजने-  
इत्याशयः—“सूत्र द्वययपि समञ्जसं भवतीत्यन्तेन ।

अयं भावः—स्वरित जित इति सूत्रं हि कर्तृमात्रान्वयित्वं फलस्य  
गमयति आत्मनेपदस्थले; तथाचोपनयीतेति विधौ यत्र फलस्योभयान्व-



दिना विशेषतः परस्मैपदविधेः । नच“अचित्तवत्कर्तृकार्योऽ-  
यमारम्भः” इति वृत्तिग्रन्थविरोधः; “अणावकर्मकाच्चित्तवत्कर्तृकात्”  
इत्यकर्मकेषु चित्तवत्कर्तृकाणां प्रातत्वाद्कर्मके एव चित्तवत्कर्तृकार्य-  
तामाह, अस्य सक्रमकत्वाद्विडो न विरोधः । नचास्मिन् सूत्रे “इण् गतो”  
इतिधातुः पठितः, “माणवकमध्यापयति” इत्युदाहरणात्; “निगणचल-  
नार्थेऽप्रश्नश्च” इति गत्यर्थस्येणः प्रातत्वात्; अतो न परस्मैपदविरोधः ॥

ननु —उपनीत इत्यात्मनेपदं नोपपद्यते, कर्त्रमिप्रायेण स्वरितजि-  
त्सूत्रेण प्राप्ते सम्माननसूत्रं वैयर्थ्यं स्यात्; तथाच वृत्तिकारः—“अकर्त्र-  
मिप्रायार्थोऽयमारम्भः”—इति, नैवम्; क्रियाफलस्य कर्त्रमिप्रायत्वे स्वरित-  
जित्सूत्रं प्रवर्तते; अत्रतु कारकावस्थायां क्रियाफलमुपनेयगतमेव,  
आचार्यकं तु प्रयोजनमिति तस्य कर्त्रमिप्रायत्वेऽपि स्वरितजित्सूत्रेण  
न प्राप्तिः; एवंच संमाननसूत्रं आचार्यकरणे सार्थकं स्यात्; इतरथा  
“स्वरितजितः कर्त्रमिप्राये क्रियाफले” इति सूत्रेणैव गतार्थत्वदाचार्य-  
करण आत्मनेपदविधानं व्यर्थं स्यात् । क्रियाफलतत्प्रयोजन विभागे  
तु सूत्रद्वयमपि समञ्जसं भवति ॥

ननु —“अग्नीनादधीत,” “ओदनं पचते” इत्यात्मनेपदं न

यस्यत्र तस्य न प्रयुक्तिरिति आचार्यकप्रयोजनत्वेऽप्युपनयनस्य सम्मान-  
नसूत्रं सार्थकमेव; अग्नीनादधीतेत्यादौ अग्न्यादीनामचेतनत्वादुभया-  
न्वय इत्यनेन चेतनद्वयानन्वयस्यैव विवक्षणात् न स्वरितजित इति  
सूत्रेणात्मनेपदविरोधः ॥ अथवा—अव्यवहितफलस्य कर्तृगामित्व  
एव स्वरित जित् सूत्रं प्रवर्तते, व्यवहितं तु प्रयोजनं यत्र कर्तृगामि-  
तत्र न तस्य प्रवृत्तिरिति जित्सूत्रेणोपनीतेत्यत्रात्मनेपदाप्रसङ्गात्  
सम्माननसूत्रं सार्थकम् । “अग्नीनादधीते त्यत्र तु संस्कृताग्निस्त्रि-  
रेव फलं कर्तृगामीति नात्मनेपदविरोधः । ब्राह्मणमुपनीतेत्यत्र तु  
संस्कृतमाणवकसिद्धिर्नाव्यवहितं फलं कर्तृगामि । अग्निमत्तायाः यथा  
क्रत्वधिकारसंपादकतयोद्बुधोपकारत्वमेवं माणवकवत्ताया अधिकारि-  
तावच्छेदककोटावप्रवेशात् स्वर्गाद्यनुपकारकत्वाच्च न पुरुषार्थत्वम् ॥



स्यात्, क्रियाफलस्य विच्छेदनस्य कर्मगतत्वात्, नैवम्, कर्म-  
गतत्वेऽपि क्रियाफलस्य प्रयोजनस्य कर्त्रभिप्रेतत्वात् । नन्वत्रोपने-  
यासत्तिरूपं क्रियाफलं कर्त्रभिप्रेतम्, तस्य कर्मणोऽध्ययनेऽस्त्युपयोगः,  
कर्तुर्ध्यापने, नैवम्, आसत्तिरूपस्य क्रियाफलत्वाभावात्, साङ्गोप-  
नयने कृते यन्माणवकगतं तत् संस्काराख्यं फलम् नासत्तिरूपम्, तस्य  
लौकिकोपनयनेनापि समानत्वात् । एवं च क्रियाफलमकर्त्रभिप्रेत-  
मेवेति स्वप्तिजित्सूत्रस्याविषयत्वात् सम्माननसूत्रारंभः सार्थक इति  
सिद्धमात्मनेपदादप्युपनयनस्याध्यापनाङ्गत्वम् ॥

इति नन्दीश्वरस्य प्रभाकर विजये प्रयुक्तिनिर्णयाख्यं  
प्रकरणम् समाप्तम्





## (२) वक्तृज्ञानानुमानताप्रकरणम् ।

\* सम्प्रति पौरुषेयवाक्यानां वक्तृज्ञानानुमानव्यवधानेनैवार्थप्रतिपादकत्वमिति प्रतिपाद्यते । वृत्पन्नशब्दश्रवणमात्रादर्थप्रतीतिः किमिति

\* अध्ययनस्याध्यापनविधिप्रयुक्तत्वव्यवस्थापनेनाथातो धर्मजिज्ञासेति सूत्रार्थः संगृहीतो भवति । अयं भावः—अध्यापनविधिप्रयुक्तमध्ययनं अर्थज्ञान फलमुत स्वर्गफलकमिति संशये स्वर्गफलकमित्येव युक्तम् ; अर्थज्ञान फलकस्यार्थज्ञान प्रयुक्तत्वेनाध्यापनविधिप्रयुक्तत्वायोगात् इति पूर्वपक्षः । सिद्धान्तस्तु—यद्यपि लोकतः प्रवृत्तिरथ ज्ञानार्थाध्ययने संभवति; परन्तु न नियमेन वेदाध्ययन एव प्रवृत्तिः संभवति । भाषान्तराध्ययनादपि प्रवृत्तिसंभवात् । तत्र च पौरुषेयत्वेन वाक्यस्य तस्यानुमानविधयेव प्रामाण्यात् न धर्मेनिर्णयः स्यादिति वेदाध्ययन एव प्रवृत्तिं नियमयितुमथातो धर्मजिज्ञासेति सूत्रमिति ।

तदुक्तं प्रकरणपञ्चिकायाम्—ननु स्वाध्यायोऽध्येतव्य इति नियोगसिद्धेरवगमात्तन्निष्पत्त्यर्थत्वादध्यापनस्यान्यपरत्वादर्थविवक्षा दुर्मणैव, मैवम्, यदि केवलं निशोगनिष्पत्त्यर्थत्वेनाध्ययनस्य स्यात्, स्यादेतदेवम्, यदा त्वर्थावबोधोऽपि प्रयोजनतया स्वीक्रियते, तदार्थपरताऽप्यस्तीति नाविवक्षितार्थता, कथं पुनरेकस्मिन् वाक्ये प्रयोजनद्वयम् ? उच्यते, शाब्दं नियोगनिष्पत्तिरेव प्रयोजनम्, आर्थं त्वर्थावबोधनमिति न विरोधः । यच्च तद्वर्थावबोधार्थं प्रयोजनं तन्न केवलाध्ययनसाध्यमिति अध्ययनविधिरेव स्वप्रयोजनसिद्धये विचारमाक्षिपति, विचारस्य च न्यायनिबन्धनत्वान्न्यायानां मीमांसाज्ञानगम्यत्वाङ्गीमांसाज्ञानस्य गुर्वीयत्तत्वाच्च वेदाध्ययनानन्तरं गुरुकुलान्निवर्तितव्यमिति मन्यमानो भगवान्सूत्रकारः पूर्वपक्षनयमूलतां स्मृतेर्दर्शयितुं धर्मजिज्ञासोपदेशमुखेनाध्ययनानन्तरभाविनीं गुरुकुलनिवृत्तिं प्रतिषेधन्निदमाह—“अथातो धर्मजिज्ञासा” इति । वेदवाक्यार्थविचारविरोधिनी च गुरुकुलनिवृत्तिः



जायत इति चेन्न, व्युत्पन्नशब्दोच्चारणेऽपि वक्तुरभिप्रायानिश्चयेऽर्थाभिधानादर्शनात्तात्पर्यज्ञानमपि सामग्रीत्वेन कल्प्यते । \* तात्पर्यज्ञानं चे-  
ममर्थमवगम्यैतत्प्रतिपादनायेदं वाक्यमुच्चारितम् इत्यनुसन्धानम् ।  
अतश्च प्रामाणान्तरान्तर्भावः ।

रेव केवला निवार्यते, न सकलेतरभिक्षाचरणब्रह्मचर्यादिधर्मनिवृत्तिः,  
असमाप्तसकलब्रह्मचारिनियमश्च न स्नातक इति न दाराधिगमनेऽधि-  
क्रियते; स्नातकस्य दाराधिगमस्मरणात्-“स्नातकः सद्गुशीं भार्यां  
चिन्देदि”ति । तस्माद् गुरुकुले स्थित्वा सकलेतरब्रह्मचारिधर्मान् परि-  
त्यज्य वेदार्थो विचारयितव्यः, अविचारितस्यानिर्णयमानत्वात्, अनि-  
र्णीतवेदार्थश्चेद् गुरुकुलान्वितेत, ततः कृतदारसंग्रहः श्रौताग्निहोत्रादि-  
नित्यनैमित्तिकधर्माधिकारापातात्तदनुष्ठानं कर्तुमसमर्थः प्रत्ययेयात्,  
तस्माद्ध्ययनस्यानन्तरमेव वेदार्थो विचारयितव्य इति विचारोपायभू-  
तन्यायनिबन्धनं मीमांसाशास्त्रमारब्धव्यमिति सिद्धम् ।

अत्र भाट्टमतेऽपि अर्थज्ञानार्थमध्ययनमिति सिद्धान्तः समान एव;  
इयान् विशेषः—भाट्टमते लौकिकवाक्यानामपि वेदवाक्यानामिवानु-  
मानविधया प्रामाण्यस्यास्वीकरणात् स्वरूपेणैव प्रामाण्यस्वीकारात्  
भाषान्तरादिभिरधिगतधर्मतत्त्वस्यापि क्रतुष्वधिकारापत्तिरित्यपशूद्रा-  
धिकरणविरोधः, प्रभाकरमते तु लौकिकवाक्यानामनुमानविधयैव प्रा-  
माण्यात् वेदानधिकारिणां च धर्मतत्त्वनिर्णयस्य वेदमूलकस्यासंभवात्  
नाधिकार इति फलविशेषो वर्तते एवेति सूचयन्ननुमानविधयैव लौकिक-  
वाक्यानां प्रामाण्यमित्याह—संप्रतीति ।

\* अनुविधया प्रामाण्यं नाम वक्तृज्ञानरूपतात्पर्यानुसन्धानद्वारा  
प्रामाण्यमेवेति स्पष्टं मूल एव विवेचितम् । एवं च वेदवाक्यप्रा-  
माण्यमपि तात्पर्यानुमानद्वारेति कल्पनं यद्यप्यपेक्षितम्, तथाऽपि  
वेदतात्पर्यस्य वक्तृज्ञानरूपत्वाभावात् न वक्तृज्ञानानुमानाधीनं  
प्रामाण्यमिति तु विशेषः । एवं च चेदनैव धर्मे प्रमाणमिति नियमोऽत्र



ननु अस्तु वाक्यमात्रादनभिधानम्, आसत्वाक्यस्य दोषरहितस्यार्था-  
वबोधकत्वं किमिति नाश्रीयते ? नैवम्, आशयादिदोषराहित्यमेवा-  
स्तत्त्वम्, तथा भूतस्याप्यन्यपरप्रयोगो दृश्यते, यथा—विषं भुक्ष्व इत्यादौ  
भोजननिवृत्तिपरे वाक्ये, अतः प्रमाणान्तरेणावगते तात्पर्येऽर्थनिश्चयः  
तात्पर्यनिश्चयादर्थनिश्चयः, तात्पर्यनिश्चयश्च वक्तृज्ञानानुमानद्वारेणैव  
भवतीति आसत्वाक्यस्यैव लिङ्गत्वमुपपन्नम्, विषमक्षणावाक्येऽपि  
योग्यार्थज्ञानपूर्वकत्वाव्यभिचारात् ।

ननु कथं ज्ञानमनुमीयते ? न तावद् ज्ञानमात्रस्यानुमानम्, ज्ञानमा-  
त्रविशेषनिश्चयाभावादेवानुमानवैयर्थ्यं स्यात्, न तावद्विशिष्टज्ञानानु-  
मानम्, अर्थेनैव ज्ञानस्य विशेषः, नान्येन, अतोऽर्थनिश्चयेन विशिष्ट-  
ज्ञानानुमानम्, निश्चये चानुमानवैयर्थ्यमेवेति कथं वक्तृज्ञानानुमानम् ?  
नैवम्, वाक्यश्रवणे सत्यभिधानात् प्रागेव पदैः पदार्थाः स्मर्यन्ते,  
स्मृतानां च पदार्थानाम् एवमन्वेतुं योग्यम् नैवम् इति विमर्शः  
संजायते, अतो न्यायसंपादितेन विमर्शेन विशिष्टोऽर्थो बुद्धिस्थः,  
तेनैव विशिष्टज्ञानानुमानम् । ननु विमर्शो नाम कीदृशः ? स च प्रमाण-  
मप्रमाणं वेत्यपि न विद्मः, उच्यते—विमर्शस्तावदभिधानात् प्रागेव  
भवद्विरप्यङ्गीकृतः, इतरथा अभिहितैः पदार्थैर्विशिष्टोऽर्थो ज्ञातुं न श-  
क्यते, पदार्थानामनेकार्थसाधरणत्वात् कस्य विशिष्टार्थस्य गमका भ-  
वेयुः ? आकांक्षासन्निधियोग्यतायुक्तार्थस्य गमका इति चेत्, तर्हि स  
एव विमर्शशब्दार्थो युष्माभिरप्यङ्गीकृतः । सच प्रमाणेतिकतव्यत्वरूपः,  
न प्रमाणमात्रम्, नच स्मृतिमात्रं वा, विमर्शानङ्गीकारे च प्रत्यधिकरणं  
पूर्वपक्षसिद्धान्तवचनव्यक्तिविमर्शो न स्यात् ।

\* केचित्तु—विसंवादशङ्कया तिरोहितत्वादर्थनिश्चयो न जायते,  
“पुंवाक्ये तु विसंवादशङ्कया सा तिरोहिता” इत्युक्तत्वादित्याहुः,

व्यवस्थापितो भवति । यत्र हि वक्तृज्ञानानुमानद्वारा प्रामाण्यं तत्रैव  
हि प्रमाणाऽप्रमाणा च दृश्यते, नान्यत्रेति न दोषः ।

\* इदमेव मतं प्रकरणपञ्चिकायां नीतिपथे निरूपितम् । तद्यथाः—



तद्युक्तम्; अभिधानसामग्रीसंभवे सति संशयस्याप्रतिबन्धकत्वात् ।  
 इतरथा काकनिलयन ? (फलनिर्णय ) सद्भावेऽपि प्रतिबन्धकत्वप्रसङ्गः;  
 अनुमाननिश्चये च प्रसङ्गस्तुल्यः; अतः सामग्र्यभावादेवानभिधानम् ।  
 नन्वेवं व्यग्रहारावसितशक्तिबाधः; पौरुषेयवाक्येभ्यो हि  
 व्युत्पत्तिः, वाक्यं च नामिधायकम्, लिङ्गमेवेत्युक्तम्, नैवम्;\* शक्ति-

पदानां तत्पदार्थेषु शक्तिः स्वाभाविकी स्थिता ।

पुंवाक्येषु विसंवाद शङ्कया सा तिरोहिता ॥

वैशेष्ये त्वस्मर्यमाणकर्तृवेषु स्वरूपनः ।

प्रमाणान्तरसंश्लेषादतिरहितार्थावबोधेषु ॥

न कर्तुरनुमानं स्याद्वाक्यत्वादिति लिङ्गतः ॥ इति ॥

\* अर्थभावः—शब्दश्रवणसमनन्तरभाविनी प्रयोज्यवृद्धस्य चेष्टा-  
 मुपलभ्य विशिष्टार्थविषया प्रतीतिस्तस्य कल्प्यते । सा च शब्दान-  
 न्तर्यात्तत्कारणिकैवेति शब्दस्य तद्वाचकताशक्तिः कल्प्यते । पश्चात्तु  
 कस्य विदयथार्थपदरचनामुपलभ्य कथं व्यभिचारिणो वाक्यात्प्रयो-  
 ज्यवृद्धस्यार्थनिश्चयः संजात इति विचिकित्स्यैवमवधारयति । नून-  
 मनेनैवायं वक्तैवमवधारितः नायमनन्वितार्थानि पदानि प्रयुङ्क्ते । तेन  
 नूनमेतेनेषामन्वयो ज्ञात इति ज्ञानानुमानपुरःसरमर्थं निश्चितवानिति  
 कल्पयति । पूर्वावगतन्तु वाचकत्वं न मिथ्या मन्यते । तस्मादस्ति  
 वाचकत्वमिति ।

एतेन—न हि प्रयोज्यवृद्धस्य शब्दानन्तरभाविनी प्रतिपत्तिः शब्द-  
 जन्या, यत्तस्य शक्तिं कल्पयेत् । शब्दानुमितवाक्यज्ञानलिङ्गजन्यत्वात् ।  
 न चान्यतो निष्पन्नं कार्यमन्यस्य शक्तिं कल्पयति, अतिप्रसङ्गात् । यद्यपि  
 च तस्यामवस्थायामजन्यत्वानवधारणाच्छब्दानन्तर्याच्छब्दजन्यत्वं  
 भ्रान्त्या स्वगम्य शब्दस्य शक्तिभ्रान्त्या स्वगम्यते; तथाऽपि पश्चाद-  
 तज्जन्यत्वमत्रगत्य तज्जन्यत्वभ्रान्तौ निवृत्तायां शक्तिभ्रान्तिरपि निवर्ति-  
 ष्यतएव । धूमायमानवाष्पनितधूमध्वजविज्ञानवत् । तद्वि स्वरूपेणाबा-  
 धितमपि लिङ्गबाधादेव निवर्तते, तथा शब्दस्यापि वाचकत्वकलना !



विषये (न) व्यभिचाराशङ्का; लिङ्गे न चोत्तरकालेऽर्थनिश्चयश्च । अतो वक्तृज्ञानानुमानद्वारेणैवार्थनिश्चय इति सिद्धम् ॥

इति नन्दीश्वरकृत प्रभाकरविजये वक्तृज्ञानानुमानाख्यं  
प्रकरणं समाप्तम् ।\*

कार्यस्यातज्जन्यत्वावधारणात् निवर्तिर्तुमर्हति । नन्वनुमितमप्यर्थं पश्चादनुवदद्वाक्यं वाचकं शक्तं स्यात्, तन्न; अनुवादकत्वे प्रमाणाभावात् । न ह्यनुवादकत्वमन्तरेण किञ्चिदनुपपन्नं यतस्तत्कल्प्येत । शक्तत्वादनुवादकत्वमिति चेत् तदितरेतराश्रयं शक्तेरनुवादस्ततश्च शक्तिरिति । तस्मान्न वाचकत्वं सिध्यति । यदि परमर्थविशेषविषयज्ञानानुमानसिद्ध्यर्थं पुनर्वाचकत्वमावस्थाप्येत तच्चान्तरेणापि वाचकत्वं शब्दविशेषस्य ज्ञानविशेषेणैव व्याप्तिग्रहणसम्भवादनुपपन्नम् । तस्मात्लोकवचसामनुमानत्वेन प्रामाण्याङ्गीकरणे पदानां वचकत्वायोगादनुपादत्वेनाप्राप्त्यर्थं वेदस्य स्यादिति तत्प्रामाण्यसिद्ध्यर्थं लोकेऽपि शब्दानां शब्दतयैव प्रामाण्यमभ्युपगन्तव्यमिति-न्यायरत्नमालोक्तं परास्तम् । व्यभिचारशंका हि अनुमान एव भवति, न प्रत्यक्षे, शक्तिस्तु प्रत्यक्षैव । वाक्यार्थज्ञानं हि अनुमानाधीनं न शक्तिज्ञानमिति भावात् ।

\* इयमत्र प्रकरणपञ्चिकाः—

अथासंस्पर्शिताशङ्का यथा शब्दस्य वार्यते ।

प्रभाकरगुरोः शिष्यैस्तथा यत्नो विधीयते ॥ १ ॥

अत्र लौकिककवाक्यानां व्यभिचाराभिमानतः ।

अर्थासंस्पर्शितां केचिदाहुः शब्दस्य वादिनः ॥ २ ॥

निश्चयोऽर्थस्य संस्पर्शः स चार्थाव्यभिचारिणः ।

प्रत्यक्षादेरेव भवेच्छब्दस्तु व्यभिचारवान् ॥ ३ ॥

विनाप्यर्थं हि शब्देन प्रतीतिरुपजायते ।

अङ्गुल्यग्रेऽस्ति करिणां यूथमित्येवमादिना ॥ ४ ॥



नचात्र शक्यते वक्तुं शुक्लौ रजतबोधवत् ।  
 अग्रहाद् भ्रान्तिरेवेति कारणस्याविशेषः ॥ ५ ॥  
 दुष्टा हि हेतवः कार्यं सम्पूर्णं कर्तुमक्षमाः ।  
 तेन भेदाऽग्रहो युक्तः शुक्तिकारजतादिषु ॥ ६ ॥  
 इह तु ज्ञानहेतुर्यः शब्दः स न विशिष्यते ।  
 विशिष्यते यस्तु वक्ता स ज्ञानस्य न कारणम् ॥ ७ ॥  
 वक्तापि यदि विज्ञानहेतुः स्यादिन्द्रियादिवत् ।  
 ततस्तस्याऽपि दोषेण भवेदग्रहणं तदा ॥ ८ ॥  
 वक्ता तु केवलं शब्दव्यक्तावेवोपयुज्यते ।  
 ज्ञानं तु शब्दमात्रेण निरपेक्षेण जन्यते ॥ ९ ॥  
 न च तस्येह दुष्टत्वं किञ्चिदप्युपलभ्यते ।  
 दोषश्चाग्रहणे हेतुस्तदभावे स्फुटो ग्रहः ॥ १० ॥  
 तेन शब्दोपजनितं ज्ञानमेवेदमीदृशम् ।  
 अर्थं व्यतिक्रामतीति कुतस्तेनार्थनिश्चयः ॥ ११ ॥  
 येनापि हि विना यस्य सद्भाव उपपद्यते ।  
 निश्चयस्तत्र तेनेति सुभाषितमिदं वचः ॥ १२ ॥  
 नन्वेवमाप्तवाक्येभ्यः कथं व्यवहृतिर्भवेत् ।  
 व्यवहारो हि लोकस्य कथं स्यान्निश्चयं विना ॥ १३ ॥  
 उच्यते व्यवहारो हि संदेहादपि लौकिकः ।  
 प्रायशो दृश्यते तेन न किञ्चिदिह दुष्यति ॥ १४ ॥  
 अपि चाप्तत्वमालोच्य वक्तुस्तत्रार्थनिश्चयः ।  
 मानान्तरवशेनापि कथं चिदुपपद्यते ॥ १५ ॥  
 वेदस्त्वलौकिकार्थत्वादभावाद् वक्तुरेव च ।  
 अहो बत दशां कष्टामुपनीतोऽपि पण्डितैः ॥ १६ ॥  
 अत्र प्रतिविधानाय यतन्ते मतिशालिनः ।  
 ज्ञानस्य व्यभिचारित्वं नयवीथ्यां निवारितम् ॥ १७ ॥  
 श्रूयतामबधानेन गतिर्नगरिरामपि



अनुमानात्पृथग्भावं तासां नेच्छन्ति सूरयः ॥ १८ ॥  
 वाक्यं हि पुरुषाधीनरचनं लौकिकं सदा ।  
 शङ्क्यमानायथार्थत्वं नार्थनिश्चायकं यतः ॥ १९ ॥  
 अन्योन्यानन्वितार्थानि पदान्यपि हि मानवाः ।  
 रचयन्तो विलोक्यन्ते तेन नान्वयनिश्चयः ॥ २० ॥  
 केचित्तावद् भ्रमेणैव केचिदाशयदोषतः ।  
 प्रमादात्केऽप्यशकश्च केऽप्यनन्वितवादिनः ॥ २१ ॥  
 तदुक्तानां पदार्थानां यद्यप्यन्वययोग्यता ।  
 तथाप्यनन्वितस्यापि द्रष्टेर्नान्वयनिश्चयः ॥ २२ ॥  
 तत्र निश्चयशब्देन ज्ञानमेवामिधीयते ।  
 अन्वयानिश्चये तेन ज्ञानमेवास्ति नान्वये ॥ २३ ॥  
 शङ्क्यमानायथाथत्वरचनं तेन पुं वचः ।  
 श्रुतमात्रकमेवार्थं न तावन्निश्चयावहम् ॥ २४ ॥  
 यावद्वक्तुरविज्ञातं पूर्वभावि \* प्रमान्तरम् ।  
 विवक्षितार्थविषयमिन्द्रियार्थनिबन्धनम् ॥ २५ ॥  
 तस्य ज्ञानं च वाक्येन लिङ्गभूतेन गम्यते ।  
 ज्ञातवैवार्थं ब्रवीतीति य एवमवधारितः ॥ २६ ॥  
 तस्य ज्ञानेन नियतं वाक्यं ज्ञानानुमापकम् ।  
 ज्ञानं चार्थाविनाभावि तेनार्थेऽपि विनिश्चयः ॥ २७ ॥  
 ततोऽर्थे निश्चिते पश्चात्सोऽर्थो वाक्येन गम्यते ।  
 तस्यां दशायां वाक्यस्य तस्य स्यादनुवादता ॥ २८ ॥  
 पूर्वं च लिङ्गभूतत्वं वक्तृज्ञानावधारणे ।  
 वक्तृज्ञानप्रसूतं हि वाक्यं तत्कार्यमिष्यते ॥ २९ ॥  
 कार्यात्कारणसिद्धिश्च सर्वेषामनुवादतः ।  
 पौरुषेयमतो वाक्यं न शास्त्रममिधीयते ॥ ३० ॥  
 एवञ्च सति लिङ्गस्य व्यभिचारोऽयमीक्ष्यते ।  
 न शास्त्रस्येति तस्य स्यादर्थसंस्पृशिता कुतः ॥ ३१ ॥



लिङ्गस्यापि न चैवायं व्यभिचारोऽस्ति किन्तु यः ।  
 लिङ्गालिङ्गे न शक्नोति विवेक्तुं मूढचेतनः ॥ ३२ ॥  
 तस्यालिङ्गे लिङ्गरूपसाधारण्यनिवन्धनः ।  
 लिङ्गसंव्यवहारोऽयं विपरीतः प्रवर्तते ॥ ३३ ॥  
 श्रुतिलिङ्गाधिकरणे विस्तरेणैवमीरितम् ।  
 तेन न व्यभिचारोऽस्ति द्वयोर्लैङ्गिकशास्त्रयोः ॥ ३४ ॥  
 नन्वर्थ एव प्रथमं पुंवाक्येभ्योऽवगम्यते ।  
 अन्वया हि कथं वक्तुं धीर्विशिष्टाऽनुमीयते ॥ ३५ ॥  
 अर्थेनैव विशेषो हि निराकारतया धियाम् ।  
 नचाप्रतीतेनार्थेन विशेषश्चावऽकल्पते ॥ ३६ ॥  
 अत्र ब्रूमोऽयथार्थत्वं शङ्कयाऽर्थो न निश्चितः ।  
 अनिश्चितश्च न ज्ञात इति तावद्व्यवस्थितम् ॥ ३७ ॥  
 किंत्वज्ञातेऽपि शब्दार्थं पदजाते श्रुते सति ।  
 विमर्शो जायते श्रोतुरीदृशो मतिशालिनः ॥ ३८ ॥  
 अन्योन्यान्वययोग्यार्थं पदजातं ब्रवीत्ययम् ।  
 आप्तस्तेनामुना नूनं ज्ञातस्तेषां समन्वयः ॥ ३९ ॥  
 न कदाचिदसंबन्धानर्थानेष विवक्षति ।  
 न वाऽप्रतीतसम्बन्धानिति दोषो न कश्चन ॥ ४० ॥  
 नन्वेवं तुरगाल्लस्तुरङ्गं विस्मृतो भवान् ।  
 वेदप्रामाण्यसिद्धयर्थं मुत्थितस्तत्प्रहीणवान् ॥ ४१ ॥  
 लोकावगतशक्तिर्हि वेदे शब्दोऽवबोधकः ।  
 लोके च लिङ्गभावेन प्रतीतिर्भवताश्रिता ॥ ४२ ॥  
 स्वयं त्विह समाधानमाचार्येणैव दर्शितम् ।  
 शब्दस्यार्थेन सम्बन्ध इति दर्शयता सता ॥ ४३ ॥  
 अन्विता र्थाभिधायित्वे पदानां हि स्थिते सति ।  
 विशिष्टा वक्तृधीर्ज्ञातुं शक्यते नान्यथा यतः ॥ ४४ ॥  
 ज्ञातेषु हि पदार्थेषु श्रोता वक्तुरि कल्पयेत् ।



अन्योन्यान्वयविज्ञानं नान्यथेत्युपदर्शितम् ॥ ४५ ॥  
 पदानां तत्पदार्थेषु शक्तिः स्वाभाविकी स्थिता ।  
 पुंवाक्येषु विसम्वादशङ्कया सा तिरोहिता ॥ ४६ ॥  
 वेदेषु त्वस्मर्यमाणकर्तृकेषु स्वरूपतः ।  
 प्रमाणान्तरसंस्पर्शरहितार्थावबोधिषु ॥ ४७ ॥  
 न कर्तुंरनुमानं स्याद्वाक्यत्वादिति लिङ्गतः ।  
 न कर्ता शक्नुयाद्वाक्यं कर्तुं कार्यं हि लौकिके ॥ ४८ ॥  
 तेन वेदे विसम्वादशङ्का नास्ति कथं चन ।  
 अर्थनिश्चयहेतुत्वादर्थसंदर्शिता स्थिता ॥ ४९ ॥ इति





### (३) अख्यातिसमर्थनप्रकरणम् ।

\* सम्प्रति सर्वं विज्ञानानां यथार्थत्वं प्रतिपाद्यते । सर्वेषां यथार्थत्वे भ्रान्ताभ्रान्त व्यवस्था न सिद्ध्यतीति चेन्न, यथा भवतां ज्ञानत्वाविशेषेऽपि किञ्चिदयथार्थम्, किञ्चिदयथार्थं तथा यथार्थत्वेऽपि भ्रान्ताभ्रान्तव्यवस्थोपपत्तिः ॥

कारणदोषबाधकवशाद् व्यवस्थासिद्धिरिति चेत्, तर्हि तेनैव भ्रान्ताभ्रान्तव्यवस्थास्तु ॥

भवतां यथार्थत्वे ज्ञानस्य बाधो नास्तीति चेत्, भवतां वा ज्ञानत्वाविशेषे कथं बाधोपपत्तिः ?

ज्ञानत्वाविशेषेऽपि 'नेदं रजतम्' इति ज्ञानोदयदर्शनात् कल्प्यत इति चेत्, यथार्थत्वेऽपि तर्हि दर्शनबलादेव कल्प्यताम् ॥

अयं तु विशेषः—भवतां ज्ञानस्वरूपबाधयाऽयथार्थत्वम्, अस्माकं तु व्यवहारबाधया ; अतो येनैव कारणेन यथार्थायथार्थविवेकः, तेनैव कारणेन भ्रान्ताभ्रान्तविवेक इति समानम् ॥

ननु—यदि शुक्तिकायां रजतज्ञानं न जायते, तर्हि शुक्तिकायां रजतप्रवृत्तिः कथमुपपद्यते ? नावश्यं शुक्तिकायामेव रजतज्ञानमास्थेयम्, रजते रजतज्ञानमात्रादेव शुक्तिकायां रजतप्रवृत्त्युपपत्तेः । अन्यविषयज्ञानादन्यत्र प्रवृत्तिर्न दृष्टेति चेत्, सत्यम् ; अन्यावभासिनो ज्ञानस्यान्यत्र जननमपि न दृष्टम् ॥

किञ्चायथार्थज्ञानादपि प्रवृत्तिरन्यत्र न दृष्टा । शुक्तौ रजतप्रवृत्त्यन्यथानुपपत्त्या कल्प्यत इति चेत्, तर्हि तथैवानुपपत्त्यान्यविषय-

\* चोदनालक्षणोऽर्थो धर्म इति सूत्रे चोदनैव प्रमाणमिति नियमो यो विवक्षितस्तद्व्यावर्त्यतां लौकिकवाक्यप्रामाण्यस्य निरूप्य चोदनाप्रमाणमेवेति नियमान्तरप्रतिपादनार्थं सर्वज्ञानयाथार्थवादमुपपादयति—संप्रतीति ।



ज्ञानस्यान्यत्र प्रवृत्तिहेतुत्वमात्रं कल्प्यताम्; किमयथार्थत्वव्यसनेन ?

यथार्थज्ञानस्यान्यत्र प्रवृत्तिहेतुत्वेऽव्यवस्थेति चेत्, भवतामप्य-  
न्यावभासिनो ज्ञानस्यान्यत्रोत्पादेऽव्यवस्था समैव ॥

कारणदोषबाधकप्रत्ययवशेन व्यवस्थासिद्धिरिति चेत्, अस्मा-  
कमपि तथैव व्यवस्थाऽस्तु । अतः सर्वं समानमन्यत्रामिनिवेशात् ॥

वस्तुतः सामानाधिकरण्यादेव प्रवृत्त्युपपत्तिः । सामानाधिकरण्यं  
च धर्मधर्मिणोर्निरन्तरभानम् । सम्यङ्ज्ञानेऽपि रजतजातिरूपित-  
व्यक्तिग्रहणात्, 'इदं रजतम्' इति प्रवृत्तिः, न सम्बन्धग्रहणात्;  
अतोऽन्यत्र सम्बन्धाभावेऽपि रजतजातिरूपितव्यक्तिपरिग्रहादसंबन्धा-  
ग्रहसहितात् प्रवृत्त्युपपत्तिः ॥

अतएव—विवेकाग्रहणात् प्रवृत्तौ युगपत् प्रवृत्तिनिवृत्ती स्याताम्—  
इति चोद्यस्यानवकाशः, निरन्तरभानात् प्रवृत्तेः । अतः प्रसज्यमा-  
नरजतव्यवहारनिवारणाद् बाधकप्रत्ययस्याप्युपपत्तिः ॥

शुक्तिकायामिन्द्रियसंप्रयोगानन्तरभावित्वेन शुक्तिकाविषयमिति  
चेन्न, \* रजतस्मृतित्वेऽप्युद्बोधोपापेक्षया चक्षुरपेक्षोपपत्तेः ॥

लोष्टादावप्युद्बोधप्रसङ्ग इति चेन्न; भवतां लोष्टादौ रजतज्ञानं  
किमिति न जायते ? सादृश्याभाव इति चेत्, उद्बोधकत्वमपि  
सादृश्याभावादेव नाश्रीयताम् ।

स्मृतित्वे 'तद्रजतम्' इति स्यादिति चेत्, शुक्तिकाविषयत्वे वा  
'शुक्तिकाविषयम्' इति किन्नानुसन्धीयते ?

कारणदोषादेव तदनुसन्धानं न जायते इति चेत्, अस्माकमपि  
कारणदोषादेव तत् इति नानुसन्धानमिति सममेव सर्वमनुपपत्ति-  
जातम् ॥

विषयव्यवस्था भासमानतया वाच्या, न व्यवहारयोग्यतापत्ति-

\* यद्यपि स्मृतेरपि न प्रामाण्यम्; इत्यनन्तर प्रकरणे निरूप-  
यिष्यते; तथापि पूर्वबुद्ध्यनपेक्षत्वलक्षणमेव प्रामाण्यं तत्र निरस्यते,  
नतु अबधितत्वलक्षणमिति न विरोधः । एतेन—



विषयत्वम्, निर्विकल्पस्य निर्विषयत्वप्रसङ्गात् । नच प्राकट्ययोग्यत्वम्, तस्यैवाभावात् । भासमानत्वं चेत् इदमेव ज्ञानं तावदर्थधीननिरूपणम्, यदर्थाधीन निरूपणं यदुद्ज्ञानं सोऽर्थस्तस्य विषयः । निर्विकल्पकद-  
शायामप्यर्थेनैव ज्ञानस्य विशेष इति सिद्धम् । अत्रतु रजतज्ञानमिति रजतप्रतियोगित्वेन ज्ञानोदयः । इतरथा रजतज्ञानं शुक्तिकाविषयं न स्यात् । ततो यदयथार्थम् भ्रान्तत्वात् प्रवृत्तिहेतुत्वादित्येतत्सर्वं धर्मिग्राहक प्रमाणविरोधादेवापास्तम्, रजतज्ञानमिति निर्देशादेव रजतविषयत्वाङ्गोकारात्, शुक्तिविषयत्वप्रतिज्ञायास्तेनैव बाधात् ॥

यथार्थं त्वे च ज्ञानत्वाद्वयवहारहेतुत्वादर्थं प्रकाशकत्वादित्यनुमानं \*निर्दूषणम् । एवमर्थापर्युपन्यासेऽपि यथार्थत्वेऽपि सर्वमुपपद्यत इति पूर्वोक्तन्यायेनैवान्यथोपपत्तिर्वक्तव्या ॥

\* इयमत्र प्रकरणापाञ्चिकाः—

यथार्थं सर्वमेवेह विज्ञानमिति सिद्धये ।

प्रभाकरगुरोर्भावः समीचीनः प्रकाशयते ॥ १ ॥

तत्र तावदिदं केचिदूचिरे चारुचेतसः ।

भ्रमसन्देहविज्ञाने अयथार्थं उभे इति ॥ २ ॥

इदं रजतमित्येषा या शुक्तिशकले मतिः ।

सा चेद्यथार्था भ्रान्तित्वं तदा तस्यास्तु कीदृशम् ॥ ३ ॥

यथावस्थितवस्त्वाभमपि ज्ञानं यदा भ्रमः ।

प्रमाणेषु तदाऽऽपन्ना सर्वेषु भ्रमरूपता ॥ ४ ॥

विवेकाग्रहणं भ्रान्तिरिति चेन्नैतदीदृशम् ।

सुषुप्तेऽपि भ्रमापत्तेः सर्वमेदापरिग्रहात् ॥ ५ ॥

भेदाग्रहे गृहीते च यदि स्याद् भ्रमरूपता ।

दूरात् सामान्यमात्रस्य दर्शनं स्यात् भ्रमस्तदा ॥ ६ ॥

यथार्थदर्शनत्वे च बाधकोऽपि न युज्यते ।

अज्ञातभेदग्रहणो न बाधकमतिर्भवेत् ॥ ७ ॥

यथार्थं तापि चैतस्याः कथमित्यपि चिन्त्यताम् ।



किंच न कारणाभावाद्देवान्यथा ज्ञानम् । कारणदोषादेव जायत इति चेन्न; दोषाणां कार्यविघातहेतुत्वमेव, नतु कार्यान्तरजननम् ।

एषा ऽपि रजतत्वेन शुक्तिकामध्यवस्यति ॥ ८ ॥

रजतत्वं न शुक्तेश्च रजतस्य न शुक्ता ।

तयोरन्योन्यभिन्नत्वं प्रत्यक्षेणावधारितम् ॥ ९ ॥

अथेयं रजतत्वेन न शुक्तिमवलम्बते ।

सामानाधिकरण्येन प्रतिपत्तिर्विरुध्यते ॥ १० ॥

रूप्यार्थिनः प्रवृत्तिश्च शुक्तौ स्यान्निर्विबन्धना ।

अग्रहो ऽपि न भेदस्य प्रवृत्तौ कारणं यतः ॥ ११ ॥

रजतप्रतिपत्तिश्च नेयमन्वस्य जायते ।

‘तेनेयमिन्द्रियाधीना संयुक्ते चेन्द्रियं धियम् ॥ १२ ॥

समर्थमुत्पादयितुं शुक्तिसंयोगि चेन्द्रियम् ।

तेन सैवेन्द्रियेणेह रजतत्वेन गृह्यते ॥ १३ ॥

स्यान्मतं शुक्तिकामात्रमिन्द्रियेणावसीयते ।

तदेव सदृशत्वेन रजतस्मृतिकारणम् ॥ १४ ॥

सदृशप्रत्ययेनेह संस्कारोद्बोधहेतुना ।

तदित्युल्लेखरहिता रजते भवति स्मृतिः ॥ १५ ॥

स्मृतावस्यां मनोदोषात् तदित्यंशो ऽवखण्डितः ।

तेनेन्द्रियानुकारित्वमन्यथासिद्धमित्यसत् ॥ १६ ॥

अनुभूतेऽपि विषये तत्परामर्शवर्जितम् ।

न बोधं स्मृतिमिच्छन्ति धारावाहिकबोधवत् ॥ १७ ॥

अपरोक्षपुरोवर्तिसामानाधिकरण्यतः ।

नेयं स्मृतिः किन्तु शुक्तौ भ्रान्तोऽयं रजतग्रहः ॥ १८ ॥

स्मृत्युद्बोधनिमित्तं च स्वप्ने किञ्चिन्न विद्यते ।

पीतशङ्खावबाधे च द्विचन्द्रग्रहणे तथा ॥ १९ ॥

दिङ्मोहालातचक्रादिभ्रान्तयश्च कथं पुनः ।

स्मृतित्वाश्रयणेनैता वर्णनीया यथार्थतः ॥ २० ॥



दग्धाद्वेत्रवीजात् कदल्यङ्कुरोत्पत्तिरिति चेन्न, दाहस्य तत्र साम-

तेनेन्द्रियादिदोषेण जायन्ते भ्रान्तिबुद्ध्यः ।

बुध्यमाना वस्तुरूपमन्यथास्थितमन्यथा ॥ २१ ॥

स्याणुर्वा पुरुषो वेति सन्देहो योऽपि जायते ।

अभावात्तादृशोऽर्थस्य स यथार्थः कथं भवेत् ॥ २२ ॥

अत्र ब्रूमो य एवार्थो यस्यां संविदि भासते ।

वेद्यः स एव नान्यद्वि वेद्यावेद्यस्य लक्षणम् ॥ २३ ॥

इदं रजतमित्यत्र रजतञ्चाऽवभासते ।

तदेव तेन वेद्यं स्यान्न तु शुक्तिरवेदनात् ॥ २४ ॥

तेनान्यस्यान्यथा भानं प्रतीत्यैव पराहतम् ।

परस्मिन् भासमाने हि न परं भासते यतः ॥ २५ ॥

नन्वेवं रजताभासः कथमेष धरिष्यति ।

उच्यते शुक्तिशकलं गृहीतं भेदवर्जितम् ॥ २६ ॥

शुक्तिकाया विशेषा ये रजताद्भेदेतवः ।

ते न ज्ञाता अभिभवाद् ज्ञाता सामान्यरूपता ॥ २७ ॥

अनन्तरञ्च रजते स्मृतिर्जाता तयापि च ।

मनोदोषात् तदित्यंशपरामर्शविवर्जितम् ॥ २८ ॥

रजतं विषयीकृत्य नैव शुक्तेर्विवेचितम् ।

स्मृत्याऽतो रजताभास उपपन्नो भविष्यति ॥ २९ ॥

धारावाहिकवन्नये स्मृतिरित्युदितञ्च यत् ।

उच्यते ऽनन्यगतितः स्मृतिरत्राऽवगम्यते ॥ ३० ॥

न ह्यसन्निहितं तावत् प्रत्यक्षं रजतं भवेत् ।

लिङ्गाद्यभावाच्चान्यस्य प्रमाणस्य न गोचरः ॥ ३१ ॥

परिशेषात् स्मृतिरिति निश्चयो जायते पुनः ।

तस्मात् कारणसद्भावधारावाहिकधीषु तु ॥ ३२ ॥

प्रत्युत्पन्नेन्द्रियग्रामसामग्रीग्रहकारणम् ।

ग्रहणे स्मरणे चमे विवेकानवभासिनी ॥ ३३ ॥



ग्रीत्वात् । दोषस्यापि समाग्रीत्वे दोष एव न स्यात् । कार्यं चायथाथं  
न स्यात् ॥

सम्यग्रजतबोधोच्चात् भिन्ने यद्यपि तत्त्वतः ।  
तथापि भिन्ने नाभातो भेदाग्रहसमत्वतः ॥ ३४ ॥  
सम्यग्रजतबोधश्च समक्षैकार्थं गोचरः ।  
ततो भिन्ने अबुध्वा तु स्मरणग्रहणे इमे ॥ ३५ ॥  
समानेनैव रूपेण केवलं मन्यते जनः ।  
अपरोक्षार्थबोधेन समानार्थग्रहेण च ॥ ३६ ॥  
अवैलक्षण्यसंविन्निरिति तावत् समर्थितम् ।  
व्यवहारोऽपि तत्तुल्यस्तत एव प्रवर्तते ॥ ३७ ॥  
समत्वेन च संविन्नेर्भेदस्याग्रहणेन च ।  
मिथ्याभावोऽपि तत्तुल्यव्यवहारप्रवर्तनात् ॥ ३८ ॥  
रजतव्यवहारांशे विसम्बादयतो नरात् ।  
बाधकप्रत्ययस्यापि बाधकत्वमतो मतम् ॥ ३९ ॥  
प्रसज्यमानरजतव्यवहारनिवारणात् ॥ ४० ॥  
सन्निहितरजतशकले रजतमतिर्भवति यादृशी सत्या ।  
भेदानध्यवसयादियमपि तादृक् परिस्फुरति ॥ ४१ ॥  
साधारणं हि रूपं तस्या अस्याश्च विद्यते तेन ।  
तन्मात्रप्रतिभा नान् समानतामेव मन्यन्ते ॥ ४२ ॥  
तत्तुल्यव्यवहारप्रसक्तिरपि गुज्यते चातः ।  
तद्विनिवारणकरणाद् बाधकता बाधकस्यापि ॥ ४३ ॥  
एवं स्वप्नेऽपि वस्तूनि स्मर्यमाणानि सन्त्यपि ।  
अनुभूतांशमोषेण भासन्ते गृह्यमाणवत् ॥ ४४ ॥  
ग्रहणस्य विश्लेषो हि गृहीतग्रहणं स्मृतिः ।  
सा गृहीतांशमोषेण गृहीतिरिति तिष्ठति ॥ ४५ ॥  
संस्कारोद्बोधहेतुश्च तत्रादृष्टं प्रकल्प्यते ।  
विपरीतख्यातिपक्षेऽप्येषा तुल्या हि कल्पना ॥ ४६ ॥



किञ्च अयथार्थत्वे सर्वत्रानाश्वास एव स्यात्, असत्ख्याति-

अदृष्टस्य तु हेतुत्वाज्जाग्रतस्तादृशी न धीः ।

अवस्थापि ह्यदृष्टस्य सामग्री फलसम्भवे ॥ ४७ ॥

पीतशङ्खावक्रोधे च पित्तस्येन्द्रियवर्तिनः ।

पीतिमा गृह्यते द्रव्यरहितोऽश्विव ? तिग्मता ॥ ४८ ॥

शङ्खस्येन्द्रियदोषेण शुक्लिमा च न गृह्यते ।

केवलं द्रव्यमात्रन्तु प्रथते रूपवर्जितम् ॥ ४९ ॥

गुणे द्रव्यव्यपेक्षे च द्रव्ये च गुणकाङ्क्षिणि ।

भासमाने तयोर्बुद्धिरसम्बन्धं न बुध्यते ॥ ५० ॥

सत्यपीतावभासेन समे भातो मती इमे ।

व्यवहारोऽपि तत्तुल्य एवमत्रापि युज्यते ॥ ५१ ॥

यत्तु नेत्रगतस्यापि कज्जलस्य न कालिमा ।

गृह्यते कारणं तत्र तेनेन्द्रियनिरोधनम् ॥ ५२ ॥

अतसोपुष्यसंकाशं यत् तावन्नैत्रमण्डलम् ।

तत्रस्थमञ्जनं यत्तत् तेजोवृत्तिनिरोधकम् ॥ ५३ ॥

मण्डलान्तरसंस्थं तु यन्नाम नयनेऽञ्जनम् ।

तस्यानार्जवदोषेण नीलिमा नावगम्यते ॥ ५४ ॥

इन्द्रियोपरिभागेऽपि लिप्ते न स्वच्छभावतः ।

पित्तेन नायनं तेजः काचेनेत्र न रुध्यते ॥ ५५ ॥

प्रसरन्नायनं तेजो ग्राहकं नाश्रयस्थितम् ।

पित्तस्याऽग्रहणं सौक्ष्म्यात् प्रभायामिव तेजसः ॥ ५६ ॥

मधुरे तिक्थीरेवं व्याख्याता पित्तवर्तिनः ।

तैक्यस्य रसहीनस्य गुडस्य च परिग्रहात् ॥ ५७ ॥

तथा द्विचन्द्रबोधेऽपि मित्रमेवेन्द्रियं महः ।

मित्रे जनयति प्रख्ये एकस्मिन्नेव शीतगौ ॥ ५८ ॥

सम्बिच्छी ते न मिद्येते तद्वद्वित्वे सति मन्यते ।

मित्रार्थबुद्धितुल्यत्वमत्रापि खलु पूर्ववत् ॥ ५९ ॥



प्रसङ्गश्च, रजतस्य शुक्तिरूपेणासत्त्वात्, संशयज्ञानस्यापि यथार्थत्वम्, स्मृतिद्वयरूपत्वात् । अतः सर्वमेवेदं ज्ञानं यथार्थमिति स्थितम् ॥

इति नन्दीश्वरस्य प्रभाकर विजये अख्याति समर्थन-  
प्रकरणं समाप्तम् ।

स्मरतोऽप्येकतां तेन भ्रमोऽयमुपपद्यते ।

न हि स्मृतिप्रमोषेण सर्वत्रैव भ्रमो मतः ॥ ६० ॥

दिङ्मोहे दृष्टसामर्थ्याद् दिक्स्वरूपानवग्रहात् ।

दिगन्तरस्वरूपस्य स्मरणाच्च भ्रमो मतः ॥ ६१ ॥

अलातचक्रोऽलातस्य भ्रमतः सर्वतोऽद्भुतम् ।

निरन्तरं धियो जाताश्चक्रबुद्धिसमा मताः ॥ ६२ ॥

कालभेदस्तु शीघ्रत्वाद्वियां तासां न लक्ष्यते ।

चक्रधीव्यवहारश्च तेनास्मिन्नपि युज्यते ॥ ६३ ॥

एतेनैव प्रकारेण सर्वभ्रान्तिषु पण्डितैः ।

ऊहनीया हेतुभेदा यथार्थज्ञानसिद्धये ॥ ६४ ॥

स्थाणुर्वा पुरुषो वेति सन्देहेऽपि यदा द्वयम् ।

स्मर्यतेऽन्योन्यनिर्मुक्तं तदार्थविरहः कुतः ॥ ६५ ॥

\* \* \* \*

अयथार्थत्वपक्षे च ज्ञानं साकारमापेत् ।

आकारो भासते यो हि ज्ञान एवावतिष्ठते ॥ ७२ ॥

अयथार्थस्य बोधस्य नोत्पत्तावस्ति कारणम् ।

दोषाच्च न हि दोषाणां कार्यशक्तिविघातिका ॥ ७३ ॥

भस्मेकादिषु कार्यस्य विघातादेव दोषता ।

अग्नेर्हि रसनिष्पत्तिः कार्यं जठरवर्तिनः ॥ ७४ ॥

विद्यमानवस्तुरूपग्रहणो प्रतिबन्धता ।

दोषाणामुपपन्नेति भ्रान्तिर्ग्रहनिबन्धता ॥ ७५ ॥ “इति”



## (४) प्रमाणलक्षण प्रकरणम् ।

\*अनुभूतिः प्रमाणम् । काचानुभूतिः ? स्वतन्त्रपरिच्छित्तिः । किमिदं स्वातन्त्र्यं नाम ? परिच्छेदे पूर्वबुद्ध्यनपेक्षत्वम्, स्मृतिस्तु परिच्छेदे पूर्वबुद्ध्यपेक्षैवेति न प्रमाणम् ॥

अनुमानं तर्हि न प्रमाणम्, तस्य पूर्वबुद्ध्यपेक्षत्वादिति चेन्न, तस्य न परिच्छेदे पूर्वबुद्ध्यपेक्षत्वम्, किंतु तत्पक्षावेव ॥

\* अत्रानुभूतिशब्देन वृत्त्यवच्छिन्नसंविद्वैत्यभिमतता या सा किं विवक्ष्यते, उत केवलसंविद् इति विचारे यदि केवलसंविदेव विवक्ष्येन, तर्हि तस्याः प्रकरणपञ्चिकायामनुमानादिष्वपि स्वांशे प्रत्यक्षत्वमेव संविद इति निरूप्यानन्तरमनुमेयज्ञानं किं मिति प्रश्ने यदुत्तरं दत्तं "किंतदिति न विद्मः, संविदुत्पत्तिकारणमात्मजनः संकिर्षाख्यं तदित्यवगम्य परितुष्यतामायुष्मते"ति, तत्रापरस्यापि ज्ञानस्यानुमेयस्य सूचनात् तदनुपपत्तिः स्यात् । अतो वृत्तिविशिष्टसंविदेव विवक्ष्यते । तत्रच वृत्तिरनुमेया संवित् प्रत्यक्षेति विषयविवेकः सिद्धो भवति । एवंच सति "संवित् न संवेद्या, किन्तु प्रमेये"ति बृहती वाक्यस्यापि "फलव्याप्यत्वमेवास्य शास्त्रकृद्भिर्निराकृतम् । ब्रह्मण्यज्ञाननाशार्थं वृत्तिव्याप्यत्वमिष्यते" इति पंचपादिका सिद्धान्त एव सूक्ष्मदृष्ट्या पर्यालोचने पर्यवसानं भवति । एवं प्रभाकरसंप्रदायस्याद्वैतमते पर्यवसानकल्पनं हि बृहत्यादीनामपि संमतम् । यतो बृहत्यामद्वैतमतेऽत्यन्तमेवादरः, कर्मप्रवणत्वेन प्रकृते तदुपपादनानुसरश्च प्रतिपाद्यते । ततश्च तत्र तत्रात्मनो ज्ञानातिरिक्तत्वं यत्प्रभाकरमतावसरे प्रतिपाद्यते, तदपि वृत्तिरूपज्ञानातिरिक्तत्वाभिप्रायमेव, न संविदतिरिक्तत्वाभिप्रायमेव । तदुक्तं बृहत्यां विज्ञातृरूपता तु विज्ञानस्यानाशङ्कनीया, अनाशङ्कितत्वात् । युक्तं चानाशङ्कितं कर्मप्रवणत्वादि"ति । एवंचात्मास्वप्रकाशतावादोऽपि व्यवहारदृष्ट्यैव न परमार्थदृष्ट्येति बृहत्याशय इति गम्यते । अङ्कार-



कथमिदमवगम्यते—स्मृतेः परिच्छेदे पूर्वबुध्यपेक्षत्वम्, अनुमानस्य तूत्पत्ताविति ? ज्ञानस्वभावादेव सुखमवगन्तुं शक्यते । [ तदाह ]—स्मृतिर्हि 'तत्' इत्युपजायमाना प्राचीं प्रतीतिमनुरुध्यमाना न स्वातन्त्र्येणार्थं परिच्छिन्नतीति न प्रमाणं स्मृतिरिति, अनुमाने तु 'तत्' इति वेषाभावादुत्पत्तौ पूर्वबुध्यपेक्षेति निश्चीयते ॥

स्मृतिप्रमोषस्तर्हि प्रमाणम् ? 'तत्' इति वेषाभावात्, मैवम्, नावश्यं वेषत एव स्मृतित्वनिर्णयः, अपितु कारणतोऽपि, स्मृतिप्रमोषेऽपित्वग्रहणकारणसम्भवात् स्मृतित्वमित्यख्यातिसमर्थने व्यक्तमुक्तम् । स्मृतेः पूर्वबुध्यपेक्षा चेत्थम्—पूर्वबुद्धिविशिष्टार्थं परिच्छेदाद्वा, पूर्वबुध्युपलक्षितार्थं परिच्छेदाद्वा ।

ननु स्मृतेरपि स्वस्मिन् मातरि च प्रमाणत्वमिष्टम्, सत्यम्, स्मृतेः स्वापेक्षयाऽऽत्मापेक्षया च स्वातन्त्र्यमस्त्येव, अर्थापेक्षया च स्मृतित्वमस्वातन्त्र्यं च, अतो नातिव्याप्तमव्याप्तं वा लक्षणम् । अतः सिद्धं निरपेक्षत्वं प्रमाणस्य ॥

इति नन्दीश्वरकृत प्रभाकर विजये प्रमाणलक्षण

प्रकरणं समाप्तम् ।



ममकारादिकमपि अन्तःकरणप्रत्यगात्मनोः परस्परतदात्म्याध्यासनिबन्धनमित्येव परमार्थगतिः, एवमपि कर्मप्रसङ्गे तथा निरूपणमनवसरमिति बृहत्यां निरूपितम् । तद्यथाः—अहंकारममकारौ अनात्मनि-आत्म धर्माध्यास इति मृदितकषायाणामेतत्कथनीयम्, ननु कर्मसङ्गिनाम्, तदुक्तं भगवता द्वेपायनेन—“न बुद्धिभेदं जनयेदज्ञानां कर्मसङ्गिनाम्” इति ।” इत्यादिकं श्रीयुक्तपशुपतिनाथशास्त्रिणां मीमांसोपोद्घात नामके ग्रन्थे प० म० म गङ्गानाथ भ्मा महाशयानां मतपरीक्षणपूर्वकं सम्यग्विवेचितमिति तत एव द्रष्टव्यम् ।



## (५) अथ प्रत्यक्षलक्षणं प्रकरणम् ।

\* साक्षात् प्रतीतिः प्रत्यक्षम् । साक्षात्प्रतीतिः स्वरूपप्रतीतिः । स्वस्यैव रूपं स्वरूपं असाधारणरूपमित्यर्थः; यस्य वस्तुनो यदसाधारणं स्वरूपं, तेनैव रूपेण या व्यवहारयति, सा साक्षात्प्रतीतिः । जात्यादिविशिष्टस्य सविकल्पकज्ञानस्य साधारणाकारविषयत्वात् प्रत्यक्षत्वं न स्यादिति चेत्, न असाधारणाकारेणापि विषयीकारात्; असाधारणाकारस्यान्वयात्र लक्षणम्, न साधारणाकारव्यावृत्तिरपि, अनुमाने तु साधारणभूतव्यापकाकारेणैव सम्बन्धप्रतीतेर्न साक्षात्त्वम् ।

यद्वा अव्यवहितप्रतीतिस्साक्षात्प्रतीतिः । विशिष्टज्ञानस्य विशेषणज्ञानव्यवहितत्वात् प्रत्यभिज्ञानस्य पूर्वज्ञानव्यवहितत्वात्तयोः प्रत्यक्षत्वं न स्यादिति चेन्न; अव्यवहितत्वं नाम स्वविषयानन्तर्गतज्ञानान्तराव्यवहितत्वमभिप्रेतम्, तेन समञ्जसं लक्षणम् ।

एवं वा—साक्षात्त्वं स्वकालाकलितवस्तुसत्त्वावबोधकत्वम्; यत्कालीनं ज्ञानं तत्कालसम्बन्धिवस्तुविषयमित्यर्थः । प्रत्यभिज्ञायां तु स्वकालसम्बन्धिवस्तुविषयत्वमप्यस्तीति न दोषः । वर्तमानाग्न्युमानस्य प्रत्यक्षत्वं स्यादिति चेत्, न तस्यापि स्वकालाकलितत्वम्, किन्तु व्याप्तिकालाकलितत्वमेव; अनुमानस्य तु व्याप्तिकालाकलिते शक्तिः कृता; इतरथा भूतानुमाने भविष्यदनुमाने वा शक्त्यन्तरकल्पना स्यादिति न दोषः । अतः सिद्धं साक्षात् प्रतीतिः प्रत्यक्षमिति ।

### इति प्रसन्नलक्षणं प्रकरणम् ।

\* चोदना प्रामाणमेवेति नियमसमर्थनोपयोगितया लौकिकवाक्या प्रामाण्यं सर्वज्ञानयथार्थतावाद् चोपपाद्य चोदनैव धर्मे प्रमाणमिति नियमसमर्थनार्थं प्रत्यक्षस्य भाविनि धर्मे न प्रमाणत्वमिति सूचयन्नाह-साक्षादिति ।



## ( ६ ) संविस्वप्रकाशता प्रकरणम् ।

स्वप्रकाशशतत्वं नाम स्व ( संबद्ध ) व्यवहारे संविदन्तरनिरपेक्षत्वम् । ननु संविदो व्यवहारः शब्दप्रयोगरूपः, तस्य संविच्छेदेन सह वाच्यवाचकसम्बन्धज्ञानसापेक्षत्वादसंभवि लक्षणम्, नैवम्; स्वसंबद्धव्यवहारे ग्रहणान्तरनिरपेक्षत्वमित्यर्थः । संविद्व्यवहारस्तु वाच्यवाचकसम्बन्धस्मरणमेवापेक्षते । ग्रहणापेक्षा च स्मरणार्था, गृहीतेऽपि सम्बन्धेऽस्मृते शब्दप्रयोगाभावात् । अतः प्रमातृप्रमेययोः स्वव्यवहारे संविदपेक्षत्वादस्वप्रकाशत्वमिति\* नातिव्याप्तिः ।

प्रमाणं चानुमानमर्थापत्तिर्वा । अनुमानं तु—घटादिसंविद्व्यवहारो घटादिसंविन्नियन्तः तदनन्तरमुपजायमानत्वात्, घटव्यवहारवदित्यादि । अर्थापत्तिस्तु—घटसंविद्व्यवहारो घटज्ञानहेतुतां विना नोपपद्यत इति घटसंविद्विषयसंविद एव सिद्धेः । न चान्योपपत्तिर्वक्तुं शक्यते ।

ननु सर्वत्र व्यवहार्यातिरिक्तसंविद्धे तु क एव व्यवहारो दृष्टः, कथमत्र संविद्व्यवहारे संविद्धेतुकत्वं व्यवहारस्य साध्यते ? नैवम्, व्यवहार्यातिरिक्तहेतुकत्वं यदि दर्शनादेवाङ्गीक्रियते, तर्हि व्यवहार्यविसजातीयहेतुकत्वं व्यवहारस्य दृष्टमिति तदप्यङ्गीक्रियताम्; ततश्च संविद्व्यवहारस्य संविद्धेतुकत्वमपि न स्यात् । व्यवहार्यविसजातीयहेतुकत्वमत्र त्यजतां कः पक्षपातहेतुः ? कृतेन कारणेनोपपत्तौ संविद्विद्वतयकल्पनमनुचितम् ।

एवं चानुमानम्—संविद् स्वप्रतिबद्धव्यवहाररूपकार्यं सजातीयपरानपेक्षा, तथाभूतपरगतकार्यकारित्वात्, यद्यथाभूतपरगतकार्यकारि

\* यत्तु—श्रीयुक्तपशुपतिनाथ शास्त्रिभिः प्रभाकरमतेऽप्यात्मनः स्वप्रकाशत्वमेवेति माध्वतात्पर्यचन्द्रिकादिपरीक्षणपूर्वकमुपपादितम्, तदाऽऽपाततः उक्तग्रन्थ विरुद्धमिति प्रतिभाति, तत्त्वगवेषणायां तु न विरुद्धम् । तदुक्तं बृहत्याम्—प्रमातृरूपता तु विज्ञानस्यानाशङ्कनीया; अनाशङ्कितत्वात्, युक्तं चानाशङ्कितम्, कर्मप्रवणत्वादिति न दोषः—इति ।



तत् स्वगततथाभूते कार्ये सजातीयपरानपेक्षं यथा रूपं रूपान्तरानपेक्षम्, परिमाणं वा परिमाणान्तरानपेक्षम् ।

ननु लिङ्गलिङ्गितेन लिङ्गेनानैकान्तिकः; यथा धूमेनाग्निरनुमीयते, अग्निना चौष्ण्यम्, तत्राग्निः परत्रानुमानज्ञानकार्यं करोति खानुमाने च धूममपेक्षते, नैवम्, तत्रापि विजातीयलिङ्गापेक्षत्वात् । नहि सजातीयशब्देनात्यन्तापरजातिरभिप्रेतः; एवं तर्हि घटज्ञानस्य घटज्ञानान्तरापेक्षाऽस्मन्मतेऽपि नास्ति, ज्ञानविषयज्ञानमेवापेक्षते; अतश्च सिद्धसाधनमिति चेत्, नैवम्; ज्ञानं सर्वमेकजातीयम्; घटज्ञानं पटज्ञानमित्युपाधिभेदाद्भेदः; यत्रतूपाधिमन्तरेण स्वत एव भेदो निरूपयितुं शक्यते, तत्र भेदाभ्युपगमः; अतश्च न सिद्धसाधनता ॥

नन्वङ्गुल्यग्रेऽनैकान्तिकत्वम्; यथाचाङ्गुलिः परगत स्पर्शकार्यं करोति, अथ स्वगते स्पर्शेऽङ्गुल्यन्तरमपेक्षते । तथाचोक्तम्—

“अङ्गुल्यग्रं यथात्मानं नात्मना स्प्रष्टुमर्हति ।

स्वांशेन ज्ञानमप्येवं नात्मानं ज्ञातुमर्हति ॥” इति

नैवम्; यस्य पदार्थस्य यदसाधारणं कार्यं तस्य कार्यस्य स्वस्मिन्नुत्पत्तौ सजातीयपरानपेक्षत्वं साध्यम्; इहतु स्पर्शकार्यमङ्गुल्या नैवासाधारणम्, अवयवान्तरेणापि स्प्रष्टुं शक्यत्वात् । व्यवहाराख्यन्तु कार्यं ज्ञानस्यैव; रूपव्यवच्छेदोऽपि रूपस्यैव; मानव्यवहारोऽपि परिमाणस्यैव; अतो न कश्चिदोषः ।

परप्रकाश्यत्वे यदनुमानम्—परापेक्षत्वाद्गुणत्वाद् व्यवहार्यत्वादात्मगुणत्वादित्यादि, तत् सर्वं धर्मिग्राहक प्रमाणविरुद्धत्वाद् बाधितविषयम्; ज्ञानस्य स्वत एव सिद्धिः; न ज्ञानान्तरेणेत्युक्तत्वात् । तदुक्तम्—“स्वत एव यदुत्पद्यते न तत्र परापेक्षेति,” “धीकर्मणः सिद्धिमभ्युपगच्छता ऽवश्यं धीत्वेनापि सिद्धिरुपेया” इति । परप्रकाश्यत्वनिराकरणेऽप्यनुमानं व्यतिरेकिरूपमस्ति, अनुभूतित्वात् प्रकाशत्वात्-ज्ञानत्वात्-व्यवहारहेतुत्वादित्यादि, एतच्च नासाधारणम्, सपक्षाभावाद्विपक्षाभावाच्च ।



यच्चोक्तम्—किं स्वस्य प्रकाशः स्वप्रकाशः, किंवा स्वश्चासौ प्रकाशश्च इत्यादि, तदतिमन्दम्; प्रकाशशब्देन व्यवहारहेतुत्वमुच्यते; घटप्रकाश इति घटव्यवहारहेतुरित्यर्थः । स्वप्रकाश इति स्वयमेव स्वव्यवहारहेतुरित्यर्थः । अतः स्वयंप्रकाशा संविदिति सिद्धम् ॥

इति नन्दीश्वरस्य प्रभाकरविजये संवित्स्व  
प्रकाशाख्यं प्रकरणम् ।





## ( ७ ) मनःसद्भावतदणुत्व प्रकरणम् ।

नयविवेकाख्यो ग्रन्थोऽभ्यसनीयः सम्यक्ज्ञानोत्पत्त्यर्थम् १ इदानीं मनस्सद्भावोऽणुपरिमितत्वं च साध्यते । बुद्ध्यादिकं तावत् कार्यम्, तस्या-  
त्मसमवायित्वेऽसमवायिकारणत्वेन द्रव्यान्तरसंयोग एवास्थेयः ।  
तथाहि—बुद्धादिकार्यं स्वसमवायिकारणद्रव्यान्तरसंयोगासमवायि-  
कारणकम्, नित्यद्रव्यगतानित्यविशेषगुणत्वात् पार्थिवपरमाणुगत-  
पादिवत्, तद्द्रव्यं मनः शब्दाभिधेयम्, तच्च नित्यमित्यास्थेयम् । इतरथा  
तस्यापि कार [ ण ] कल्पना प्रसंगात् । नित्यं च द्रव्यमणुरूपं विभुरूपं  
वा भवति । तस्यच विभुत्वमयुक्तम्, संयोगाभवप्रसंगात्, संयोगस्य  
साक्षाद्वा परस्परया वा क्रियैव कारणम्, संप्रतिपक्षे संयोगे तथा  
दर्शनात् । नच नैरन्तर्यमात्रं संयोगः, गुणगुणिनोरपि संयोगप्रसंगात् ।  
नच द्रव्यनैरन्तर्यम्, अवयवावयविनोर्व्यभिचारात् । अप्राप्तयोर्द्रव्ययो-  
रेव प्राप्तिः संयोगः, सच विभुनोर्न संभवति ।

ननु विभुनोरपि संयोगः संभवति । तथाहि—विभुनी, मिथः संयु-  
क्ते, द्रव्यत्वे सति निरन्तरत्वाद्गच्छु घटवत् ।

तथाहि—आकाशमात्मसंयोगि, तत्संयुक्तद्रव्यान्तरसंयोगि(त्वात्)  
आत्मसंयुक्तघटसंयुक्तघटवदित्यादि, नैवम्, प्रमाणान्तरबाधितविष-  
यत्वात्, अन्यत्र संयोगमनुगम्य विभुनोः साधयितुं युक्तम् । इतरथा  
अप्रसिद्धविशेषणत्वाच्छशिषाणवानयमिति वत् । ततश्चान्यत्र  
संयोगः क्रियाजन्यत्वेन दृष्टः, विभुद्वये तु संयोगे साध्ये कारणाभावात्  
कार्याभावानु मानबाधाद् बाधितविषयत्वम् । अतो न विभुनोः संयोगः।\*

\* उक्तं हि कन्दल्याम्—विभूनां परस्परतः संयोगे का प्रति-  
क्रिया ? न ह्यसावन्यतरकर्मजः, नाप्युभयकर्मजस्तेषां निष्क्रिय-  
त्वात् । नापि संयोगजः, कार्यस्य हि कारणसंयोगिना अकारणेन  
संयोगजः संयोगो भवति । न चायं विभूनामुपपद्यते नित्यत्वात् ।



यच्च विभुत्वसाधकमनुमानम्—मनो विभुः, ज्ञानासमवायिकारण-  
संयोगाश्रयत्वादात्मवत्, द्रव्यत्वे सति स्पर्शशून्यत्वादाकाशवत्, निर-  
वयवत्वे सति द्रव्यानारंकरद्रव्यत्वादाकाशवत्, द्रव्यत्वे सति भूतत्वादा-  
काशवत्, स्पर्शशून्यत्वे सतीन्द्रियत्वाच्छ्रोत्रवदित्यादि—तत् सर्वं धर्मिग्रा-  
हक प्रमाणविरोधादेवापास्तम्, संयोगार्थत्वान्मनःकल्पनायाः । अतः  
पारिशेष्यादणुत्वमेव निश्चीयते\* । तर्हि पार्थिवाद्यणुरेवास्तु, न द्रव्या-

अस्ति च तेषां संयोगः आकाशममूर्तेनापि द्रव्येण समं संयुज्यते, मूर्त-  
द्रव्यसंयोगित्वात् पटवदित्यनुमानात् प्रतीतः, स चाकारणवान्नित्यः ।  
तस्मादनुपपन्नमिदम् अजः संयोगो नास्तीति, तत्राह—विभूनामिति ।  
यत्र युतसिद्धिस्तत्रैव संयोगो दृष्टः । युतसिद्धिश्चाकाशादिषु नास्ति । अतो  
व्यापकाभावात् संयोगोऽपि तेषु न भवति । यच्च संयोगप्रतिपादकमनु-  
मानमुक्तं तदसाधनम्, उभयपक्षसमत्वात् । यथेदं विभूनां संयोगं शास्ति  
तथा ताभ्यामेव हेतुद्वष्टान्ताभ्यां विभागमपि । अस्तु द्वयोरप्युप-  
पत्तिः, प्रमाणेन तथाभावप्रतीतेरिति चेन्न, संयोगविभागयोरेकस्य नित्य-  
त्वेऽन्यतरस्यासम्भवादिति द्वयोरप्यसिद्धिः परस्परप्रतिबन्धात् । अथ  
केयं युतसिद्धिर्यस्या अभावाद्विभूनां संयोगो न लिङ्ग्यति, अत्राह सा—  
पुनरिति । द्वयोरन्यतरस्य वा पृथग्गमनं युतसिद्धिर्नित्यानाम्, द्वयो-  
रन्यतरस्य वा परस्परपरिहारेण पृथगाश्रयाश्रयित्वं युतसिद्धिरनि-  
त्यानाम्—इति ।

\* उक्तं हि कन्दल्याम्—विभुत्वे ह्यात्ममनसोः परस्परसंयोगाभावे  
सत्यात्मगुणानां ज्ञानसुखादीनामनुत्पत्तिः, असमवायिकारणा-  
भावान् । आत्मार्थसंयोगस्य असमवायिकारणत्वे ऽर्थदेशे ज्ञानोत्पत्तिः  
स्यात्, असमवायिकारणाव्यवधानेन प्रदेशवृत्तीनां गुणानामुत्पादात् ।  
आत्मेन्द्रियसंयोगस्यासमवायिकारणत्वे शब्दज्ञानानुत्पत्तिः, आकाशा-  
त्मकेन श्रोत्रेणात्मनः संयोगाभावात् । न च बहिर्देशे प्रत्ययो नापि  
शब्दज्ञानानुत्पादः । तस्मादात्मार्थसंयोगस्यात्मेन्द्रियसंयोगस्य चासम-  
वायिकारणत्वे प्रतिषिद्धे परिशेषादात्ममनः संयोगस्यासमवायिकार-



न्तरं मन इति चेन्न, पार्थिवाद्यणूनां द्रव्यारंभकचनियमात्, मनसश्च न द्रव्यारंभकत्वम्, स्पर्शशून्यत्वादिति व्योमटीकायां प्रपञ्चितम् ।

किञ्च विवादाध्यासितत्वात् पार्थिवादिद्रव्ययोगो न ज्ञानासमवा-  
यिकारणम्, पार्थिवादिद्रव्यसंयोगादितरपार्थिवादिद्रव्यसंयोगवत्,  
द्रव्यान्तरसंयोगवद्वा । विभुत्वपक्षे दिगात्मसंयोगो वा भवतु, कालात्म-  
संयोगो वा, किं द्रव्यान्तरेण मनसेति तुल्योऽयमनुयोगः । अतो मनसोऽ-  
स्तित्वमणुत्वं च सिद्धम् ॥

इति नन्दीश्वरस्य प्रभाकर विजये मनःसद्भातदणुत्व  
प्रकरणं समाप्तम् ।



णत्वं व्यवतिष्ठते । तच्च मनसो व्यापकत्वे न सम्भवतीत्यनुत्पत्तिरेव  
ज्ञानसुखादीनाम् । अस्ति च तेषामुत्पादः । अतोऽणुपरिणाममेव  
मन इति ।



## ( ८ ) ज्ञानानुमेयता प्रकरणम् ।

\* अत्र केचित् ज्ञानमनुमेयमिच्छन्ति; तेषां मते ज्ञानस्यैवाभावः प्रस-  
ते तथाहि: — ज्ञानानुमानं हि नार्थसत्तामात्रेण भवितुमर्हति; तस्य  
तदविनाभावनियमाभावात्, युधिष्ठिराद्यर्थाभावेऽपि ज्ञानं परं वर्तत एव ।  
अथार्थज्ञानं लिङ्गमित्युच्यते, नदपि नोत्पत्तिमात्रेण लिङ्गम्, अनवभास-

\* भाट्टमतानुयायिनः । व्यक्तश्चायं पक्षो न्यायज्ञाकरे श्लोक  
वार्तिक व्याख्याने । तद्यथा : —

ज्ञानजन्योऽर्थगतः कश्चिदतिशयः प्राकट्यमासनादिपर्यायपदवाच्यः,  
स च प्राकजन्यौदनादिगतऽतिशयवदनवगतेऽपि ज्ञाने शक्यते ऽवग-  
न्तुम्; अतः ज्ञानस्य कल्पक इति; सत्यमस्त्यतिशयः, स च प्रत्यक्षे  
ऽर्थे प्रत्यक्षाऽवगतः कल्पयेदपि ज्ञानम्, अनुमानादिषु तु तस्याप्रत्य-  
क्षत्वात् प्राग्व्यहारात्तद्व्याप्तलिङ्गाऽभावादप्रमितस्य चाऽकल्पकत्वाच्च  
ज्ञानं कल्पयेत्, अनुमितेऽपि चार्थे ज्ञातो मयाऽग्निरिति अग्निं ज्ञात-  
मनुसंधत्ते, अतस्तत्त्वं वक्तव्यं, ज्ञाने प्रमाणमुच्यते ज्ञानक्रियाजनितो  
ज्ञानुज्ञेयैः सहोऽऽसत्त्वसंबन्धः, स मानसप्रत्यक्षाऽवगतो ज्ञानं कल्प-  
यति सत्यां जिज्ञासायां, यत्रापि च कश्चिदर्थमनुभूय तद्विषयं ज्ञानम-  
कल्पयित्वेव कालान्तरे तमर्थं स्मरति, तत्रापि स्मृतिज्ञानेनैवात्मनो-  
ऽर्थस्य च दृश्यद्रष्टृत्वसम्बन्धे निष्पन्ने मानसप्रत्यक्षेण चाऽवगते तद्-  
बलेन च ज्ञाने कल्पिते तस्य ज्ञानस्येन्द्रियादिप्रत्युत्पन्नकारणाऽसम्भ-  
वेन स्मृतित्वं निश्चितं तदनुपपत्त्या पूर्वाऽनुभवः कल्प्यते; यथोक्तं  
'तदेव ह्यस्य संवित्तिरर्थापत्योपजायते' इति । स एवाऽऽत्मनोऽर्थेन  
संबन्धो द्रष्टृत्वज्ञातत्वादिपदैरभिधीयत इति । कः पुनरसौ संबन्धः,  
उक्तं प्राप्तिरिति । येऽपि च स्वप्रकाशां सविदं मन्यन्ते तेषामपि स्वो-  
त्पत्तिसमये संवित्तिः स्वात्मानं कर्तारं वेद्यं च भासयति न तु स्वस्य  
वेत्तुर्वा संवेद्यसंबन्धम्, तस्य तदाऽनिष्पन्नत्वेनाऽसत्त्वा । त् ततो निष्प-



मानेऽप्युत्पन्नानुत्पन्नयोरविशेषात्, न ह्यनवभासमानं लिङ्गमनुमापकं भवति । न चार्थज्ञानस्य ज्ञानान्तराधीनमवभासमानम् ; ज्ञानान्तरानवभासादुक्तरीत्यानवस्थापितात् । तस्मादर्थज्ञानं स्वयं प्रकाशमेवाभ्युपगन्तव्यम् । इति ज्ञानाननुमेयताप्रकरणम् ।

ज्ञायां संवित्तौ तस्याः कर्तुश्च तद्द्वारा विषयसंबन्धे जाते ततो मानस-  
नैव प्रत्यक्षेणाऽर्थेन सह संवित्तेः संवेत्तुश्च संबन्धोऽवभासत इति  
अङ्गीकर्तव्यम्, संविदन्तरोत्पत्तिसमये व पूर्वसंविदो नष्टवान्न तद्धर्म-  
त्वेन संवेद्य संबन्धः शक्यते प्रत्यक्षेण ग्रहीतुमिति संवेत्तृधर्मभूत एव  
संवेद्यसम्बन्धः कोपि नाम सर्वजनीनः प्राप्तिपर्यायो गृह्यत इति तत एव  
संवित्तिरूपक्रियाकल्पनासिद्धेरलं स्वप्रकाशतया—इति ।

अनेनेदं ज्ञायते यस्याः संविदः स्वप्रकाशत्वं प्रामाण्यमायुयायि-  
मिरूपीक्रियते, तस्या एवानुमेयत्वं भाट्टैरुक्तीयत इति । परन्तु प्रक-  
रणपञ्चिकासिद्धतात् स्वप्रकाशसंवित् अनुमेयं ज्ञानं च विलक्षणमव-  
गस्यते । तद्यथा—

ज्ञानमनुमेयमिष्यते । तदनुमाने च नार्थसत्तामात्रं लिङ्गम्, तस्य  
तदविनाभावनियमाभावात् । अथार्थज्ञानमित्युच्यते, तदपि नोत्पत्ति-  
मात्रेण लिङ्गम्, अनवभासमाने उत्पन्नानुत्पन्नयोरविशेषात् । न ह्यन-  
वभासमानमेव लिङ्गं लिङ्गितमनुमापयति । न चार्थज्ञानस्य ज्ञानान्तरा-  
धीनमवभासमानम्, ज्ञानान्तरानवभासात् । तस्मादर्थज्ञानं स्वयंप्रका-  
शमेवाभ्युपगन्तव्यम् । एतेन ये सुखादिविमानसप्रत्यक्षं ज्ञानान्तरमेव  
ज्ञानसद्भावे प्रमाणमाहुस्ते निराकृताः । स्वयंप्रकाशत्वेनाप्युपपत्तौ  
पराधीनप्रकाशकत्वाऽनुपपन्नैत्युक्तमेव । किन्त्वर्हानुमीयते ज्ञानम् ?  
ननु न तत्संवित्दः स्वयंप्रकाशाया मित्रमुपलभ्यते । सत्यमत एवानु-  
मीयते । ननु किं तदिति ? न तद्विद्वाः । संविदुत्पत्तिकारणमात्ममनः  
सन्निकर्षाख्यं तदित्यवगम्य परितुष्यतामायुष्मता—इति ।



## (९) क्रियानुमेयता प्रकरणम् ।

\*संप्रति क्रियाया अनुमेयत्वं प्रसाध्यते । तत्र तावद्गच्छति देवदत्ते संयोगविभागातिरिक्तं गमनाख्यं वस्तु नेन्द्रियेणोपलभ्यते । ननु प्रत्यक्षैव क्रिया, विवादाध्यासितं गमनादिज्ञानमिन्द्रियजम्, इन्द्रियभाव-भावितात्, रूपादिप्रतीतिवत्, मैवम्; लैङ्गिकत्वेनापि प्रतीतेरुपपत्तेः । कथम् ? ऐन्द्रियिकत्वलैङ्गिकत्वयोः केन विशेषेण लैङ्गिकत्वस्वीकार इति चेत्, अस्त्येव विशेषः; ऐन्द्रियिकत्वे इन्द्रियस्य क्रियाग्रहणे शक्तिरकृता कल्प्यते । लैङ्गिकत्वेऽपि शक्तिरूपनमविशिष्टमिति चेन्न, सामान्येन व्याप्यस्य व्यापके कश्चिदशक्तित्वात्; इन्द्रियस्तु सामान्ये न शक्तिः, क्वचित्संयुक्तस्य घटादेर्ग्रहणम्, क्वचि [ च ] संयुक्तस्यैव गोलकादेः, परमाण्वादेश्चाग्रहणम्, संयुक्तसमवायाच्चक्षुषा रूपादि ग्रहणम्, न रसादीनाम्; अतो यत्र प्रतीतिस्तत्रेन्द्रियस्य शक्तिरिति प्रतिविषयमिन्द्रियस्य शक्तिरूपनया लैङ्गिकत्वेनाप्युपपत्तेरैन्द्रियिकत्व-कल्पनमन्याय्यम् ।

किंच विवादाध्यासितं गमनादिकमनुमेयम्, क्रियात्वात् आदित्यादिक्रियावत्; अतोऽनुमेयैव क्रिया । किं तर्हि क्रियानुमाने लिङ्गम् ? विभागपूर्वकः संयोगः । तथाहि—यद्यत्कादाचित्कं तत्तदागन्तुकाज्जायमानं द्रष्टुं यथा तन्तुसंयोगेभ्यः पटः, अयमप्यागन्तु (क) कारणवानिति । आगन्तुकशब्देनासमवायिकारणमुच्यते ।

ननु समवायेनानैकान्तिकः, तस्य समवायिकारणासमवायिकारणयोरभावात् । कार्यं यत्र समवैति तत्समवायिकारणम्; असम-

---

\*“प्रत्यक्षेणैव हि द्रष्टुं कर्मस्वरूपं, तदनन्तरं च देशान्तरप्राप्तिं देवदत्तादेरुपलभामहे, न हि नित्याऽनुमेयं कर्मस्वरूपम्, अपरोक्षेणैवाऽवभासात्, नित्याऽनुमेयत्वे च देवदत्ते ऽप्यनुमेयत्वाद्” देवदत्तस्य गतिपूर्विकां देशान्तरप्राप्तिमुपलभ्यादित्ये ऽपि गतिस्मरण” \* मिति भाष्य-



वायिकारणं च कार्यैकार्थसमवायि, कारणैकार्थसमवायि वा; समवायस्य समवायान्तराभावादुभयमपि नास्ति, नैवम्, तंस्यापि पिण्ड-समवायिकारणादिनोपपत्तेः। तथाचोक्तं प्रकरणप्रज्ञिकायाम्—  
“यत एव हि पिण्डस्योदयः समवायिकारणात्तत एव तस्य जातिसमवायोऽपि सम्पद्यते” इति। समवायिकारणासमवायिकारणलक्षणं च समवायव्यतिरिक्तविषयम्, अतो नानैकान्तिकत्वम्।

ननु विभागपूर्वक संयोगस्य स्थापनादावपि दृष्टत्वात् तत्रापि कर्मानुमानं स्यात्, नैवम्, एकत्र कर्मानुमानेनोभयत्रापि विभाग संयोगोपपत्तेः। यत्कार्यं तत्कारणवदिति व्याप्तिः; न पुनर्यत्र (कार्यं तत्र) कारणमिति। किंच स्वदेशविभागपूर्वकसंयोगस्यैव लिङ्गत्वम्, स्थाणौ तु तदभावात् न कर्मानुमानमिति। किंर लिङ्गवत्त्वे स्थितेऽपि पूर्वकर्मवशादेव विभागसंयोगयोरुप (पत्तौ) कर्मान्तरानुदयाच्च न चलतीति प्रत्ययप्रसङ्गः।

ननु कर्मकारणाभिमतत्वात् प्रयत्नवदात्मनः शरीर संयोगादेव विभागसंयोगयोरुपपत्तौ किमन्तर्गडुता कर्मणा? प्रत्यक्षत्वे तु यथा-दर्शनं कर्माङ्गीकारेऽपि न दोषः, नैवम्; संयोगो हि स्वाश्रये स्वाश्रयसमवेते वा कार्यमारभत इति नियतम्। यथा तन्तुसंयोगाः स्वाश्रयेषु तन्तुषु पटम्, प्रचयावयसंयोगास्तु स्वाश्रयसमवेतेऽवयविनि महत्त्वम्, तन्तुतुरीसंयोगस्तु स्वाश्रये तुर्याम्, स्वाश्रयसमवेतेच पटे पटतुरी संयोगम्; अतः स्वाश्रयास्वाश्रययोः शरीरदेशयोर्विभाग संयोगौ संयोगहेतुकौ न भवतः; अत आत्मशरीरसंयोगात् स्वाश्रये शरीरे कर्मोत्पद्यते, ततो विभागसंयोगाविति न कर्मविच्छेदः॥

ननु यथा स्वाश्रये कार्यकरस्य संयोगस्य स्वाश्रयसमवेतेऽपि मनुपपन्नं स्यात्। न च देशान्तरप्राप्त्याऽतीन्द्रियस्यापि कर्मणोऽनुमानं सम्भवति, दृष्टैरेव प्रयत्नवदात्मसंयोगादिभिः कर्मकारणत्वाभिमतैस्तदुपपत्तेरिति शास्त्रदीपिकादौ प्रपञ्चितमित्यास्तां तावत्।” इति न्यायरत्नाकरे यत् उक्तं तदिदं यथाप्रकरणप्रज्ञिकं निरस्यति—संप्रतीति।



कार्यकरत्वमङ्गीकृतम्, तथैवास्वाश्रयेऽपि कार्यकरत्वमङ्गीक्रियताम्; स्वाश्रयसमवेतेऽपि हेत्वन्तरं वा कल्प्यताम्; किमर्थवैशसेन ? नैवम्; अन्वयव्यतिरेकाभ्यां हि स्वाश्रये स्वाश्रयसमवेते च हेतुत्वम्; तत्रान्यदर्शनापेक्षान्यतरस्य नास्ति । आत्मशरीरसंयोगस्य विभागसंयोग-हेतुत्वे नास्त्यन्वयव्यतिरेकाभ्यां हेतुत्वम्, व्यतिरेकाभावात् । आत्म-शरीरसंयोगे सत्येव कार्यस्योदयाद्यद्यपि सिद्धोऽन्वयः, तथाप्यात्मशरीर-संयोगस्य सर्वदा सद्भावाच्चास्ति तदभावे कार्याभावः । अतश्च बुद्ध्या-दीनामात्मकारणत्ववदन्वयव्यतिरेकावसितकार्यकारणभावद्वष्टान्तेन त-त्समवेतकार्यत्वादित्यादिहेतुनाऽनुमानेन कार्यकारणभावः इति प्रति-वक्तव्यम् । अतोऽन्वयव्यतिरेकापेक्षत्वादनुमानस्यान्वयव्यतिरेकाभ्यां च स्वाश्रये स्वाश्रयसमवेते वा कार्यारम्भस्यावगतत्वात् तदनुसारेणा-नुमातव्यम्, नास्वाश्रय इति । स्वाश्रयस्वाश्रयसमवेतोदाहरणयोर-न्योन्यापेक्षा नास्ति, तुल्यप्रमाणगम्यत्वात्; अतः संयोगस्य स्वाश्रये स्वाश्रयसमवेते वा कार्यारम्भकत्वम्, नास्वाश्रय इति कर्मैवानुमेयम् । अर्थेन्द्रियसंयोगस्यातमनि ज्ञानजनकत्वात् स्वाश्रय इति नियमो ना-स्तीति चेन्न, असमवायिकारणप्रयुक्तत्वात् अस्य नियमस्य; अर्थेन्द्रिय-संयोगस्तु निमित्तकारणम् । असमवायिकारणस्यापि तर्हि व्यभिचारः, वेणुदन्तविभागसमवायिकारणे नखदलविभागोत्पत्तेः (?) एकत्वेनच खादेः क्रियायाश्च देशविभागसंयोगोत्पत्तेश्चेति चेदेवं ह्यसमवायिकारण-संयोग प्रयुक्त इत्यवगम्य शास्यतु भवान् । तर्हि तन्तुद्वयसंयोगस्यासम-वायिकारणभूतस्य बहुतन्तुव्यापिपटहेतुत्वाद् व्यभिचार इति चेन्न, तत्रापि विभागद्वारेणोत्पादकत्वात् ॥

तथाहि—तन्तुद्वयसंयोगः प्रथमं स्वाश्रये तन्तुद्वये पटभागमुत्पाद-यति, उत्पन्नेन पटभागेन तन्त्वन्तरस्य संयोगात् स्वाश्रये पटभागान्तर-मित्येवमुत्तरत्राप्युक्तम्; अतो न व्यभिचार इति । एवं त्र्यणुकाद्यु-त्पादावपि द्रष्टव्यम् ॥

अथवा यावतां संयोगानामेकस्मिन् कार्येऽसमवायिकारणत्वं



तावन्तमपेक्ष्य स्वाश्रयादिव्याप्तिः; अत एककार्यत्वेऽपि महापटस्य न व्यभिचारः । अथवा यत्रैकस्मिन् कार्ये एकस्यैवासमवायिकारणत्वम्, तत्रैवेयं व्याप्तिः; प्रयत्नवदात्मशरीरसंयोगस्त्वेक एवेति न कश्चिद्दोषः ॥

ननु यदा प्रयत्नवदात्मशरीरसंयोगाच्छरीरे विभागसंयोगोत्पत्तिः, तदा प्रयत्नवदात्मदेशसंयोगाद्देशोपीति न तदतिरिक्तकर्मानुमानम्, नैवम्; देशशरीरविभागसंयोगस्त्वेकं कार्यम् । अत एकस्मिन्नेव कार्ये प्रयत्नवदात्मशरीरसंयोगस्य प्रयत्नवदात्मदेशसंयोगस्य च हेतुत्वात् ना-  
त्मशरीरसंयोगस्यास्वाश्रये देशे कार्यकरत्वं आत्मदेशसंयोगस्य वाऽस्वा-  
श्रये शरीर इति ।

किञ्चात्मदेशसंयोगस्यापि हेतुत्वं न क्लृप्तम्, कल्पनीयम्; तद्वरं कर्मक्लृप्तम् । अतः कर्मैव शरीरेऽनुमेयं ततो विभागसंयोगा-  
विति सर्वमुपपन्नम् ॥

इति नन्दीश्वरस्य प्रभाकरविजये क्रियानुमान—

प्रकरणं-समाप्तम्



## (१०) अतीन्द्रियशक्तिसमर्थनप्रकरणम् ।

\*सम्प्रत्यतीन्द्रियशक्तिसमर्थनमनुमानेन क्रियते । अग्न्यादिकम-  
जनकदशातो जनकदशायामतिशयवत्, कार्यकरत्वात् कुठारादिवत् ।

सर्व कार्याणामदृष्टस्यापि हेतुत्वात्सिद्धसाधनमिति चेन्न, अग्न्यादेर  
दृष्टातिशयवत्त्वाभावात् । नचाप्यौष्ण्यातिशयेन सिद्धसाधनता, औ-  
ष्ण्यस्यापि कादाचित्कत्वेन तज्जननेऽप्यतिशयान्तरानुमान प्रसङ्गात् ॥

नच प्रतिबन्धकाभावेन सिद्धसाधनता, अभावस्यापि भावान्तर-  
त्वस्य स्थितत्वात् ; [ भा ] वत्वे स्वरूपादीनां चाजनकदशायाम (पि)  
सम्भवान्न तेषां कारणत्वम् । अजनकदशाविलक्षणस्यैव भावस्य प्रति-  
बन्धकाभाववत्त्वे नामान्तरेण शक्तिरेवाङ्गीकृता ।

भावान्तराभावपक्षेऽपि नाभावाद्भावोत्पत्तिः संभवति । अभावप्र-  
मेयस्य नास्तिज्ञानजनकत्वात् संभवतीति चेन्न, विषयस्याकारण-  
त्वात् ; इतरथातीतानागतयोरपि विषयत्वेन कारणत्वप्रसङ्गात् ॥

विहिताकारणात् प्रत्यवायोत्पत्तिरिति चेत्, नाकरणात् प्रत्यवा-  
योत्पत्तिः, किन्तु अन्यकारणात् । तदुक्तम्—

“स्वकाले यदकुर्वन्तु करोत्यन्यदचेतनः ।

प्रत्यवायोऽपि तेनैव नाभावेन स जन्यते ॥” इति ॥

अनुपलब्धेर्नास्तिज्ञानजनकत्वमिति चेन्न, अनुपलब्ध्यभावेऽपि  
नास्तिज्ञानोत्पत्तिदर्शनात् ; दृश्यमानस्यैवार्थस्य ‘प्रागयमिह नासीत्’

\*सर्वभावानां च शक्तिरदृष्टस्वलक्षणापि कार्येणानुमीयते । अग्ने-  
र्यथाभूतादेव दाहो दृष्टस्तथाभूतादेव मन्त्रौषधिप्रणिधाने कार्यं न दृश्य-  
ते । न तत्र दृष्टमेव रूपं कारणम् । तस्याजनकावस्थातो विलक्षण-  
त्वाभावात्कार्यानुदयप्रसङ्गात् । यच्च खलु अजनकदशातो निरतिशयं  
ततः कार्यं नोत्पद्यते कुण्डादिव कुठारात् । यदा तु तत एव कार्यं  
दृश्यते तदा तदवस्थातो ऽस्त्येव विलक्षण्यं तीक्ष्णत्वमिव । अग्नौ च



इति प्रतिपत्तिर्दृश्यते । इदानीमुपलम्भदेवानुपलम्भोऽस्ति; प्रातरनु-  
पलम्भोऽनुवर्तते इति चेन्न, प्रातर्मानादेव तस्य गतत्वात् । एतच्चा-  
भावनिराकरणे प्रपञ्चयिष्यामः । भाववदन्वयव्यतिरेकयोस्तुल्यत्वात् ॥

प्रतिबन्धकाभावस्य कारणत्वमिति चेन्न, अन्यथा सिद्धत्वाद् व्यति-  
रेकस्य ॥

तथाहि—मुद्गरमिघाते घटानुत्पत्तिर्न प्रतिबन्धकाभावाभावात्,  
किंतु मुद्गरपाते सति प्रतिपन्नकारणभूतावयवसंयोगविशेषाभावात्;  
अ ( न ) न्यथा सिद्धान्वयव्यतिरेकौ हि कार्यकारणभावं कल्पयतः,  
अन्यथाऽनवस्थाप्रसङ्गात् ॥

किंच कार्यविघातकरः प्रतिबन्धक इति सर्ववादिभिरभ्युपेयम्;  
प्रतिबन्धकाभावस्यापि कारणत्वमभ्युपगच्छताऽवश्यं प्रतिबन्धको  
ऽभ्युपगन्तव्यः; तथाच सति प्रतिबन्धकसद्भावादेव कार्यविघातोपपत्तौ  
न तदभावस्य कारणत्वमुचितम् । अन्यथासिद्धत्वात्कल्पनायाः ॥

प्रतिबन्धकाभावस्य कारणत्वेऽपि क्वचित्प्रध्वंसः क्वचित्तु प्रागभावः  
क्वचिदुत्तेजकासहभाव इत्यनेककारणरूपनं स्यात्, तद्वरं शक्तिरूप-  
नम् ॥

कार्यानुदयदशातो विलक्षणं न कार्योदयसमये प्रत्यक्षदृश्यं रूपमुपल-  
क्ष्यते । भवितव्यञ्च वैलक्षण्येन, अन्यथा कार्यानुत्पत्तिप्रसङ्गादिति का-  
र्योदयेऽतीन्द्रियं किञ्चिद्रूपं बहोरनुमीयते । तस्य मन्त्रौषधिप्रयोगेण  
विनाशात् कार्यं नोत्पद्यते । नच वाच्यं मन्त्रौषधादिभिरतीन्द्रियं रूपं  
न किञ्चिद्विनाश्यते, किन्तु मन्त्रौषधादिसन्निधाने नैव कार्यान्वय इति;  
कारणावैगुण्ये कार्योदयविघातासम्भवात् । अथोच्यते मन्त्राद्यप्रयोगो  
ऽपि कार्योत्पत्तिनिमित्तं सम्प्रयोगो चाप्रयोगो निवर्तते इत्यस्ति कारण-  
वैगुण्यमिति, तन्न; अप्रयोगस्य प्रयोगाभावरूपत्वात् । सर्वभावानाञ्च  
भावकारणनियतत्वदर्शनात् । अभावस्य क्वचिदपि कार्यं जनकत्वा-  
श्रयणानुपपत्तेः । यच्च तदतीन्द्रियमग्रे रूपं तच्छक्तिसामर्थ्यादिवाच्य-  
तया लोके प्रतीतम्, तस्य च कार्यानुत्पत्तौ द्वयी गतिरभिभवो वा विना-



ननु शक्तिवादिनामपि प्रतिबन्धावस्थायां शक्तेर्विनाशदिकं कल्पनीयम् न; शक्तेर्विनाशोत्पादौ नाभ्युपेयेते, शक्तेः कारणकल्पनाप्रसङ्गात्, शक्ते रपि शक्तिकल्पनाप्रसङ्गाच्च । अतो यावद्द्रव्यमाविनी शक्तिरिति स्थितम् ।

एवंच सति विद्यमानाया एव शक्तेः प्रतिबन्धकसद्भावादेव कार्याकरणम्, तदभावे करणमित्यास्येयम् ॥

एवंच सति स्वरूपस्यैव प्रतिबन्धकभावे कार्याकरणम्, तदभावे चाकरणमस्तु; किमनया शक्या ?

मैवम्, उपलभ्यमानस्यैव स्वरूपस्य प्रतिबन्धा (नु) पपत्तेः; अनुपलभ्यमानस्य हि घटस्य कुड्यादिना प्रतिबन्धो दूषः । अतः स्वरूपस्यैव प्रतिबन्धकत्वकल्पनायां प्रमाणविरोधः, शक्तेस्तु कार्याकल्पत्वादेव कार्यादर्शने प्रतिबन्धकत्वरूपनाया चरोधः ।

यत्तूक्तम्—कोऽयं शक्तेः प्रतिबन्धः; किं प्रागभावः, किंवा प्रध्वंसाभावः, आहोस्वित्सहकारिवैकल्यमिति—तस्यैषां पक्षाणामनभ्युपगम एव परिहारः; किंतु कार्यविधात एव; मणिमन्त्रादिसन्निधाने कार्यं नोत्पद्यते तदभावे चोत्पद्यत इति सर्वं सिद्धम् ।

ननु कार्याभावः कारणाभावादेव, नच भवतां कारणाभावः; अस्मत्तेतु प्रतिबन्धका भाव ( रूप ) कारणाभावः,

नैवम्, प्रतिबन्धकस्यैवाभावप्रसङ्गात् । तथाच सति प्रतिबन्ध-

शो वा । यत्र कदाचिदपि पुनः कार्यं न दृश्यते, तत्र विनाश एव वस्तुतः । यत्र पुनः प्रतीकारवशेन कार्योदयस्तत्राभिभवमात्रम् । तस्यैवं बन्धादिप्रसिद्धस्य सर्वभावेषु कार्योदयानुकूल्यं कार्योत्पादकानुमानेन परिकल्पनीयम् । तस्यच नित्याश्रयाश्रितस्य नित्यत्वमनित्याश्रयाश्रितस्य तदुत्पत्तिकारणादेवोत्पत्तिः । संस्काराच्चास्यायमेव विशेषः—संस्कारो हि नाम नित्येष्वनित्योऽनित्येषु च कारणान्तरायत्त इति । इति प्रकरणपञ्चिका । अतः प्रतिबन्धकाभावकारणाशंकादिकं स्पष्टं न निरस्तम्, अत्र तदपि स्पष्टं निरस्तमिति विशेषः ।



के तदभावस्य कारणत्वमपि न स्यात् ; नहि कारणाभावमात्रस्य प्रति-  
बन्धकत्वम् ; मुद्गराभिघातो घटस्य प्रतिबन्धकः , न मृदाद्यभाव इति  
व्यवस्थानुपपत्तेः ॥ अतोऽनुमानसिद्धस्यातिशयस्येन्द्रियविषयत्वाभा-  
वादतीन्द्रियत्वम् ॥

नन्वजनकदशायामपि शक्तेरभ्युपगमात् जनकदशांयामतिशयत्वं  
शक्तेर्न स्यात् नैवम् ; प्रतिबन्धावस्थायां शक्त्यवगमो नानुमाना-  
यत्तः , किंतु जनकदशातो विलक्षणरूपेणैवानुमानसिद्धस्यैव पश्चादेवं  
विमर्शो जायते—प्रतिबन्धावस्थायां किं नाश एव युक्तः, उत कार्याकर-  
त्वमेव—इति ; ततश्च कार्याकरत्वमेवेति निर्णयो जायते ॥ ततः कल्प-  
नालाघवात्कार्याकरत्वमात्रम् , न नाशोत्पादाविति । तेनानुमान-  
मूलत्वादस्य निर्णयस्य न तेनानुमानबाधनम् । अतः सिद्धमतीन्द्रिया  
शक्तिरनुमेयेति ।

इति नन्दिशिवरस्य प्रभाकर विजये शक्तिसद्भाव-  
प्रकरणं समाप्तम् ।





## (११) परमाणु समर्थन प्रकरणम् ।

सम्प्रति परमाणुसद्भावः साध्यते । अल्पपरिमाणतारतम्यं, क्वचि-  
दवधिमत्, परिमाणतारतम्यत्वात्, महत्परिमाणतारतम्यवत् । नित्य-  
श्चासाववधियुक्तः, अनित्यत्वे तस्यापि कारणवत्त्वेनानवधित्वप्रसङ्गात् ।  
यश्चासाववधिः स परमाणुरिति ॥

तथा त्र्यणुकं प्रत्यक्षस्वपरिमाणादल्पतरपरिमाणकार्यद्रव्यारब्धम्,  
कार्यद्रव्यत्वात्, घटादिवत् । तथा द्व्यणुकम्, स्वावयवारब्धम्, साव,  
यवत्वात्, घटादिवत्—इति ।

ननु द्व्यणुकमपि कार्यद्रव्यारब्धं स्यात्, कार्यद्रव्यत्वात्, घटा-  
दिवत् ; अतो न नित्यरूपपरमाणुसिद्धिः नैवम् ; महतः कार्यद्रव्यस्य  
कार्यद्रव्यारब्धत्वम् ।

तर्हि तदेव द्रव्यं कारणवद् दृष्टं मति न द्व्यणुकस्य कारणवत्त्वमपि  
सिध्यति, तथापि यदि कार्यत्वादेव कारणवत्त्वमनुमीयेत, तर्हि कार्य-  
त्वादेव कार्यद्रव्यारब्धत्वमप्यनुमीयताम् ; कः पक्षपातहेतुः ? नैवम् ;  
द्व्यणुकस्यापि कार्यद्रव्यारब्धत्वे तस्यापि कार्यद्रव्यारब्धत्वप्रसङ्गे ना-  
नवस्था प्रसज्येत ॥ अथ क्वचित् कार्यद्रव्यारब्धत्वं नाश्रीयेत, तर्हि प्रथ-  
मस्य तथाभावे कः प्रद्वेषः ? इति स एव परमाणुः ॥

अनवस्थायामपि को दोष इति चेत्, अयमेव दोषः—सर्वेषामवय-  
विनां स्ववयावपरम्परायाः क्वचिदपरिनिष्ठितत्वादनन्तावयवप्रसङ्गः ।  
भवत्विति चेत्, तर्हि सर्वेषामहीधरयोरपि तुल्यपरिमाणत्वप्रसङ्गः ;  
अवयवाल्पत्वावयवमहत्त्वाभ्यां हि सर्वत्रावयविनां परिमाणाल्पत्वमह-  
त्वव्यवस्था ; अनन्तावयववत्त्वे तु सर्वेषोऽप्यनन्तावयवः, पर्वतोऽपि  
तथैवेति तुल्यपरिमाणत्वमपरिहार्यमेव ; अतोऽनवस्थादिदोषप्रसङ्गे न  
द्व्यणुकस्य न कार्यद्रव्यारब्धत्वं शक्यानुमानम् ॥



ननु—कार्यस्य कारणद्रव्यानुमानमप्यनवस्थाप्रसङ्गे नैव न घटते नैवम्; अन्यतरव्याप्तिरित्यागे प्रसक्ते कार्यद्रव्यारव्यत्वमेव परित्याज्यम्, ननु कारणवत्त्वमात्रव्याप्तिः, तस्या अवश्यं भावित्वात् ॥

तथाहि—कार्यं करणवदिति सामान्यव्याप्तिमङ्गीकृत्य तत्कारणमपि कार्यरूपमेवेति द्वितीयानुमानेन साध्यते; अतः सामान्यानुमानविरोधे तदुपजी [ वक्तुं ] विशेषानुमानं ते परित्याज्यं स्यात्, नतुभयोरपि परित्यागः ।

भवतु; द्व्यणुकं परमाणुकं चोभयमपि नाश्रीयताम्, आद्यमेव प्रत्यक्षं महिमगुणशाल्येवावधिर्भविष्यति, परमाणुसावकानुमानमपि सिद्धसाधनं भवतु, नैवम्, विकल्पासङ्गत्वात् ॥

तत्किमाद्यप्रत्यक्षं सावयवमनित्यम्, उत निरवयवं नित्यम्? यदि सावयवमनित्यम्, तदा तस्यावयववत्त्वेन कारणवत्त्वेन च द्रव्यान्तरानुमानप्रसङ्गीकृतः परमाणुः; निरवयवं नित्यमित्याश्रीयमाणे उत्तरोत्तरसावयवानित्यकार्यद्रव्यस्य कारणत्वं न स्यात् । यद्यद्धटादिकार्यद्रव्यकारणं पिण्डादि तत्तत्सावयवमनित्यं च द्रष्टम्; निरवयवस्य चाकाशादेर्द्रव्यारम्भकत्वमपि न द्रष्टम्; अतो निरवयवनित्येना (द्य) प्रत्यक्षेणोत्तरोत्तरकार्यारम्भो न सिद्ध्यति ।

अथ सत्यपि तथा दर्शने उत्तरोत्तरकार्यदर्शनबलान्निरवयवं नित्यमाद्यप्रत्यक्षं कारणमिति कल्प्येत, तर्हि परमाणुरपि नित्यो निरवयव एव कारणं भवतु, द्व्यणुकमपि नित्यद्रव्यकार्यं भवत्विति तुल्यचर्चम् ।

नन्वस्माकं द्रष्टविरुद्धनित्यनिरवयवस्य कार्यद्रव्यसमवायिकारणत्वे कल्प्यमानेऽप्युभयसंप्रतिपन्नो आद्यप्रत्यक्षे धर्ममात्रमेव कल्पनीयम्, तव तु द्व्यणुकमपरमाणुरूपधर्मिकल्पनं कृत्वा तत्र निरवयवनित्यकारणत्वं धर्मकल्पनमपीति न तुल्यत्वम्, सत्यम्; द्रष्टृस्वरूपे आद्यप्रत्यक्षे न विरुद्धधर्मकल्पनमुचितम्, क्लृप्तहानिप्रसङ्गात्; अद्रष्टृस्वरूपं (पं) परमाण्वादिकमेव कल्प्यते; अतः क्लृप्तहानिपरिहारेणाक्लृप्तकल्पनमेव न्याय्यम्; इतरथा पर्वतयूमस्य कारणत्वेनास्मिकल्पने लाघवमस्तीत्यन्यनुमानोच्छेदप्रसङ्गः ॥



अथ धूमजातीयस्याग्निसम्बन्धस्यावगतत्वात् क्लृप्तहानिप्रसङ्ग इति चेत्, तर्ह्यत्रापि द्रव्यस्य सावयवानित्यत्वस्वभावस्य क्लृप्तत्वात् तत्परित्यागे क्लृप्तहानिः समैव । एवं क्रियाशक्तीन्द्रियादिष्वपि लाघवा-  
दनुमानं न स्यात् । अत एवोक्तम्—“प्रमाणवलकल्प्यानि सुबहूनि” इति ।

अतः कार्यद्रव्यं समवायिकारणवदित्येतावदेवानुमातव्यम् ; न महत्कार्यद्रव्यं कारणवत्, नापि कार्यद्रव्यारब्धमिति ॥

किंच कार्यद्रव्यं कारणवदिति सामान्यव्याह्युपजीवनेन—महत्कार्य-  
द्रव्यं कारणवत्, कारणमपि कार्यद्रव्यमेव द्रष्टुम्—इत्यादि निक्षेप-  
व्यम् ; तथाच सति महत्त्वादेर्व्यतिरेकाभावात्प्रयोजकत्वं न सम्भ-  
वति ।

तथाहि—इतरसामग्रीसंभवेऽपि यस्य व्यतिरेकात्कार्यानुत्पादो  
द्रष्टः तस्यैव धर्मस्य प्रयोजकत्वम् ; अत्रतु कार्यत्वे सत्यपि महत्त्वादि-  
धर्माभावात् कारणवत्त्वाभावः कचिदपि न द्रष्टः ; अतः कारणवदि-  
त्येतदेव प्रयोजकम् ।

किंच कार्यद्रव्यं कार्यद्रव्यारब्धमितीयं व्याप्तिरुभयोरपि वादिनो-  
र्व्यभिचारिणी ; तवतु आद्यप्रत्यक्षे उत्तरकार्यारम्भके व्यभिचारः, मम तु  
परममहतः कार्यात् त्र्यणुकात् द्व्यणुकसिद्धिः, द्व्यणुककार्यात्परमाणु-  
सिद्धिः ॥

ननु परमाणवस्त्र्यणुकमेवारभन्ताम्, किमन्तर्गडुना द्व्यणुकारम्भे-  
ण ? नैवम् ; महतः कार्यद्रव्यस्याल्पपरिमाणकार्यद्रव्यान्तरारम्भ्यत्वं  
द्रष्टमिति तदनुसारेण त्र्यणुकस्य कार्यद्रव्यमेव कारणमनुमेयम्, विशे-  
षव्याप्तेः परित्यागायोगात् ; परमाणवश्च नित्या इति न तैस्त्र्यणुका-  
रम्भः ॥

ननु—अनित्याः, परमाणवः, मूर्तत्वात्, घटादिवत् ; तथा साव-  
यवाः, परमाणवः, मूर्तत्वात्, घटादिवत् ; तथा अनित्याः सावयवाः,  
परमाणवः, सर्वद्विसंबन्धत्वात्, घटादिवत् इत्येभिर्निराकृताः परमाण-  
वः कथं सिध्यन्ति ? सिध्यन्त्येव तैरेव हेतुभिः ।



एतेषां हेतूनां पक्षधर्मत्वं विनाहि न हेतुत्वमिति एतेषां पक्षवृत्तिता-  
दिसाधकप्रमाणैरेव परमाणवोऽपि सिद्धा भवन्ति, अन्यथैतेषां हेतुत्व-  
मेव न स्यादिति भावः ॥

तथाहि—तत्र पक्षीकृताः परमाणवः सिद्धा असिद्धा वा ? यदि  
सिद्धाः, तदा धर्मिग्राहकप्रमाणवाधात् बाधितविषया हेतवः ; अथा-  
सिद्धाः, तर्ह्याश्रयासिद्धत्वादेव न साध्यसाधकाः ॥

अथ प्रसङ्गापादनमुखेन हेतवः साध्यं साधयन्ति; तर्हि पक्षभूतपर-  
माणवङ्गीकारेण चेत् प्रसङ्गस्तथापि धर्मिग्राहकवाध एव; अनङ्गीकारेणेति  
चेत्, तदापि पूर्वोक्ताश्रयासिद्धिस्तदवस्थैव । प्रसङ्गापादनमपि नानु-  
मानविलक्षणं प्रमाणम्, किंतु अनुमानस्यैव प्रयोगभेद मात्रम्; साधन  
दूषणलक्षणान्यपि तान्येवेति न विधान्तरं प्रसङ्गापादनमिति सर्वमुपप-  
न्नम् । अयंतु नित्यकारणवादः ब्रह्मकारणत्वपक्षे प्रकृतिकारणत्वपक्षे च  
तुल्यः अतः परमाणुकारणवादे ये दोषास्ते सर्वेषामपि समाना इत्युप-  
रम्यते ।

इति नन्दीश्वरस्य प्रभाकरविजये परमाणुसद्भाव प्रति-  
पादनप्रकरणं समाप्तम्





## (११) कार्यव्युत्पत्ति समर्थनम् ।

इदानीमाद्या व्युत्पत्तिः कार्य एवेति प्रतिपाद्यते । प्रवृत्तावेवाद्या व्युत्पत्तिः ; प्रवृत्तिश्च कार्यज्ञानादेव भवति ॥

ननु—न तावदवश्यं प्रवृत्त्यधीनैव व्युत्पत्तिः ; पुत्रस्ते जात इति वाक्यश्रवणसमनन्तरं श्रोतुमुखविकासं व्युत्पित्सुः पश्यति ; तदा मुख-विकासस्य हर्षहेतुकत्वेन तस्य स्वस्मिन्नवगतत्वात् हर्षोऽस्तीति निश्चिनोति ; हर्षस्य च प्रियार्थावगमपूर्वकत्वेनावगमात् प्रियार्थज्ञानमनुमिनोति ; प्रियार्थज्ञानं च शब्दानन्तर्यात् शब्दहेतुकमेवेत्यवधारयति ; तत्र कः प्रियार्थ इति पर्यालोचनायां प्रत्यक्षेण पुत्रजननं दृष्ट्वा हेत्वन्तरादर्शनाच्च पुत्रजन्यैवानेन शब्देन प्रतिपादितमिति समाकलयति ; तत्र प्रतिपदमावापोद्धाराम्भ्यां पदार्थविशेषोऽपि निश्चीयत इति सुकरैव सिद्धेऽप्याद्या व्युत्पत्तिः । अथोच्येत पुत्रजन्यैवास्य प्रियमिति पारिशेष्यावधारणं न शक्यते, अतीतानागतहर्षहेतूनामपि तदैव संभवादिति । तन्न, दृष्ट हेतौ हेत्वन्तरसंभावनामात्रेण तत्र हेतुत्वत्यागो न युक्तः ; अतिप्रसङ्गात्, “हेतुदर्शनाच्च” इत्यधिकरणविरोधाच्च । अतः पुत्रजन्यैव हर्षहेतुरिति शक्यः पारिशेष्यनिश्चयः ।

किंच पुत्रजनने सत्येव बहुशः प्रयोगदर्शनात् हर्षहेत्वन्तरेष्वप्रयोगात्पुत्रजननरूपो हर्षहेतुविशेषोऽर्थ इति निश्चीयते । किंच यद्यपि न शक्यः पारिशेष्यनिश्चयः, तथापि हर्षहेतुमात्रनिश्चयात् सिद्धस्यापि शब्दार्थतावगमात्सिद्धः कार्यव्यभिचारः ॥

किंच यद्यपि प्रवृत्त्यधीनैवाद्या व्युत्पत्तिः, तथापि न कार्यविषयैवेति नियमः ; यदा वृद्धमातुरं वा प्रति विनोदार्थं—नद्यास्तीरे फलानि सन्ति—इति वाक्यं प्रयुङ्क्ते, तदा अन्यः कश्चिदेतद्वाक्यमर्थान्छुत्वा तत्र गत्वा फलमाहरति ; तत्राऽन्योऽव्युत्पन्नस्तद्दृष्ट्वा तत्प्रतिपादने तस्य वाक्यस्य सामर्थ्यं कल्पयति ; अतो न कार्य एव व्युत्पत्तिरिति नियमः ॥



किंच—कोऽयं राजा ? पाञ्चालराजः—इत्यादिषु प्रश्नप्रतिवचनादिषु दृष्टः कार्यव्यभिचारः । किंच यद्यपि कार्य एवाद्या व्युत्पत्तिः, तथा-प्युत्तरकालं बहुशः सिद्ध्यर्थं लौकिकवैदिकप्रयोगदर्शनात्सिद्ध्यर्थकार्य-विशेषं परित्यज्यार्थमात्रे शक्तिनिश्चयो युक्तः ; यथा गोशब्दस्यैकस्यां व्यक्तौ चेष्टां दृष्ट्वा तत्रैव शक्तिकल्पने सति तेन व्यक्तिमात्रानिश्चय-प्रसङ्गे पञ्चाद्वयकथनन्तरेऽपि बहुशः प्रयोगदर्शनादनुगतं सामान्यमेव गोशब्दार्थ इति कल्प्यते, एवमत्रापि सिद्धकार्यविशेषं परित्यज्यार्थ-मात्रे शब्दस्य शक्तिकल्पनमुचितम् ॥

किंच कार्यज्ञानात्प्रवृत्तिरितीदमेव दुर्घटम्, सर्वत्रेष्टोपायज्ञानादेव प्रवृत्तिदर्शनात् ; यत्रेष्टोपायत्वमवगतं तत्र लौकिकाः प्रवर्तन्ते, यत्र तच्चास्ति न तत्र प्रवर्तन्त इत्यन्वयव्यतिरेकाभ्यामिष्टसाधनज्ञानमेव प्रवर्तकम् ।

अथोच्येत—अनन्यथासिद्धावन्वयव्यतिरेकौ हि कार्यकारणभावं कल्पयतः ; अत्र चेष्टोपायज्ञानात् 'ममेदं कार्यम्' इति ज्ञानमुत्पद्यते, तज्ज्ञानात्स्वतन्त्रः प्रवर्तत इति, तन्न ; इष्टोपायज्ञानादेव प्रवृत्त्युपपत्तौ किमर्थमन्तर्गडूयमानं कार्यज्ञानं मध्ये निक्षिप्यते ?

नन्विष्टोपायज्ञानमात्रं प्रवृत्तौ व्यभिचरति, अतीतेऽनागते चेष्टो-पायज्ञानं न प्रवर्तयति ; अतः कार्यज्ञानं निक्षिप्यते ; कार्यं च कृतिसा-ध्यम् ; अतीतमनागतं च कार्यमेव न भवति, कृतत्वात्करिष्यमाणत्वा-च्च ; अतोऽतीतानागतकार्यज्ञानेषु न व्यभिचारः शङ्कनीयः ; अतोऽव्य-भिचारित्वात्कार्यज्ञाननिक्षेपः ; एवं तर्हीष्टोपायज्ञानं कार्यज्ञानोत्पादक-मित्यङ्गीकृतम् ; तत्र चातीतानागतयोरिष्टोपायज्ञानं कार्यज्ञानं नोत्पाद-यतीति कार्यज्ञानं कारणं न स्यादिति तुल्यचर्चम् ॥

अथ कृत्यर्हेष्टोपायज्ञानात् कार्यज्ञानमुत्पद्यत इति विशेषयाम इति चेत्, तर्हि तत एव प्रवृत्तिरिति किं कार्यज्ञानव्यसनेन ?

किंच कृत्यर्हेष्टोपायातिरिक्ते कृत्युद्देश्ये न तन्निरूप्यते ; अतः कार्य-ज्ञानं प्रवर्तकमिति वदतां नामान्तरेणेष्टोपायज्ञानविशेषात्प्रवृत्तिरित्युक्तं भवति—इति,



अत्रोच्यते—कार्यधीत एव प्रवृत्तिः ; तदन्वयव्यतिरेकित्वात्प्रवृत्तेः, इष्टोपायज्ञानस्याप्यन्वयव्यतिरेकौ स्त इति चेन्न ; कार्यज्ञानोत्पादकत्वे-  
नान्यथासिद्धत्वात् ॥

तथाहि—यत्र कार्यज्ञानं नास्ति, केवलमिष्टोपायज्ञानमेव, तत्राती-  
तानागतवर्तमानोपायज्ञानेऽपि प्रवृत्तिर्न दृश्यते ॥

नन्वयं व्यभिचार इष्टोपायतायाः कार्यधीजननेऽपि समः, नैवम् ;  
कृत्युद्देश्यस्येष्टोपायस्य कार्यधीहेतुत्वम्, अतोऽतीतादिव्यावृत्तिसि-  
द्धिः ; द्विधा ( ह्यु ) पायताधीः—अतीताद्याकारा कार्याकारा च । तत्र  
कार्याकारातः प्रवृत्तेः कार्यधीतः प्रवृत्तिरुच्यते ॥

ननु पूर्वापरविरुद्धमुच्यते—पूर्वमिष्टोपायज्ञानात्कार्यज्ञानमुत्पद्यते,  
कार्यज्ञानात्प्रवृत्तिरित्युक्तम् ; इदानीमिष्टोपायधीवेद्यमेव कार्यमित्यु-  
क्तम्, नैवम् ; इष्टोपायताऽऽकारोल्लेखादेव कार्यपर्यन्तं वेद्यमिति-  
कृत्वा इष्टोपायताज्ञाप्यत्वमुक्तम्, ननु भिन्नज्ञानाङ्गीकारेण ; यथा  
आकृतिव्यक्तयोरेकज्ञानविषयत्वेऽप्याकृतिज्ञाप्यत्वं व्यक्तेरुक्तं भाष्यका-  
रेण, शब्दादाकृतिः आकृतितो व्यक्तिः—इति । अतः कृत्युद्देश्यत्वं नाम  
धर्मः कृत्यर्हेष्टोपायपर्यवसानसिद्धोऽङ्गीकर्तव्यः । तदेव च कार्यमित्यु-  
च्यते ॥

ननु कृत्यर्हेष्टोपायज्ञानात् प्रवृत्तिरस्तु, किं कृत्युद्देश्यत्वाख्येन धर्मे-  
णाङ्गीकृतेन ? नैवम् ; यदि तथाविधस्य कृत्यर्हता कृतिप्रयोजनत्वं विना-  
पि सिद्ध्यति, ततः कृत्युद्देश्यत्वधर्मानङ्गीकारोऽयुक्तः ; नच तथा संभ-  
वति ; तथाविधेषु कृतिसंबन्धः कृत्युद्देश्यतयैव संभवति, नान्यथा ;  
अतो मानसानुमानाभ्यां कृतीप्सितधर्मत्वाख्यो धर्मोऽवश्याङ्गीकार्यः ।  
इष्टोपायत्व [मे] च कार्यत्वमिति न शक्यते वक्तुम्, कार्यत्वेष्टोपायत्व-  
योरत्यन्तभेदस्य स्फुटत्वात् । कार्यत्वंच इष्टे च वर्तते इष्टसाधने च,  
तथाऽनिष्टपरिहारेऽपि वर्तते, इष्टोपायत्वं तु न तथेति तयोर्भेदः स्फु-  
टतर एव ; इष्टसाधनत्वं तु फलप्रतियोगिकम्, का ( र्यत्वं )  
च कृतिप्रतियोगिकम् । नचैकाधिष्ठानतया तयोरभेदः पितृपुत्र



त्वयोरिव; यथैक एव देवदत्तः स्वपित्रपक्षया पुत्रः, स्वपुत्रापेक्षया पिता;  
पितृत्वप्रयुक्तं च कार्यमन्यदेव, पुत्रत्वप्रयुक्तं चान्यत् ; नच तत्रैकाधि-  
ष्ठानतया तयोरभेदः । किञ्च रूपभेदादपि तयोर्भेदः; एकस्य फलसाध-  
नत्वं रूपमितरस्य कृतिप्रयोजनकत्वम् कथं विभिन्नरूपयोरभेदः ?  
विलक्षणाकारबुद्धिबोध्यं वस्तुः विलक्षणमिति हि प्रसिद्धिः ।

किञ्च अन्योन्यव्यभिचारादपि भेदः—कार्यत्वं सुखेऽपि विद्यते,  
तत्रेष्टोपायत्वं नास्ति; इष्टोपायत्वं भूतभोजनादावपि वर्तते, तत्र  
कार्यत्वं नास्ति ; अतोऽन्योन्यव्यभिचारादपि भेदः ।

किञ्च इष्टसाधन ( तै ) व कार्यतेति यो वदति [ सः ] प्रष्टव्यः;  
किं कार्यशब्दानुविद्धबोध्ये कृतिजन्यतातिरेकेण कश्चिद्धर्मः स्फुरति,  
नवा ? यदि न स्फुरति, तर्ह्यपुरुषार्थेऽपि कृतिजन्ये कार्यधीः स्यात् ;  
स्फुरति चेत्स कृतिप्रतियोगी धर्मः कार्यबुद्धिशब्दयोरर्थोऽङ्गीकृतः ।  
किञ्च कार्यशब्दस्तावत्सभागशब्दः—कृतिस्तु प्रकृत्यर्थः, तत्प्रयो-  
जनं प्रत्ययार्थः ; अतः प्रकृत्यर्थसंब ( द्व ) एव प्रत्ययेन सोऽ-  
र्थोऽभिधातव्यः ; इतरथा सामर्थ्याभावात्प्रकृतिप्रत्ययसमभिव्याहारो  
न स्यात् । अतएव “समर्थः पदविधिः” इति । अतः कृतिसंब ( द्व )  
रूपमेव कार्यशब्देनाभिधातव्यम् । अतः कार्यशब्द एवेष्टसाधन-  
कार्ययोर्भेदे प्रमाणम् । अथेष्टसाधनतापि कृतिजन्याधिष्ठानतया कृति-  
निरूप्या; तस्मात्तदभिधानेऽपि कृतिसंबन्ध उपपद्यत इति , तन्न, कृति-  
संबन्ध्याभिधानेऽङ्गीकृते साक्षात्कृतिसंबन्ध्याभिधायित्वमेवाश्रयणीयम्,  
व्यवधाने प्रमाणाभावात् ; नच कृतिनिरूप्यधर्माभिधानं युक्तम् ; अत  
इष्टसाधनकार्ययोः स्फुटतर एव भेदः । एतत्सर्वमभिप्रेत्योक्तं प्रकरण-  
पञ्चि ( कायाम् )—

“फलसाधनता नाम ( परा ) [ प ] रा [ च ] कार्यता ।” इति ।

तत्सिद्धम्—कार्यता कृतिसाध्यत्वम्, फलसाधनता पुनः ॥

कारणत्वं फलोत्पादे ते मिद्यते परस्परम् ॥ इति ।

यत्तूक्तम्—आद्या व्युत्पत्तिः सिद्धेऽपि युक्ता ‘पुत्रस्ते जातः’ इत्या-



दाविति, तदयुक्तम् ; यद्यपि 'पुत्रस्ते जातः' इति वाक्यश्रवणसमनन्तरं श्रोतुर्मुखविकासो दृश्यताम्, मुखविकासश्च हर्षकार्यं इति निश्चीयताम्, हर्षश्च प्रियार्थज्ञानकार्यं इति; तथापि हर्षहेतुविशेषनिश्चयो न घटते ।

न भवतु विशेषनिश्चयः, एतावतैव शब्दार्थत्वनिश्चयः कार्यव्यभिचारश्च सिद्धः ; नैवम् ; इदं च हर्षहेत्वनुमानमात्रम् ; हर्षहेतुमात्रं च न 'पुत्रस्ते जातः' इति वाक्यास्यार्थः ; किंतु पुत्रजननरूपहर्षविशेष एव ; यावद्विशेषनिश्चय (श्च) न शक्यते, हर्षहेतूनां बहूनां संभवात् । नच पारिशेष्याद्विशेषधीः; नहि कस्यचिज्जन्तोरेकमेव प्रियम् ।

अथ यद्यपि बहूनां प्रियार्थानां संभावनास्ति, तथापि पुत्रजननविशेषस्य दृष्टत्वात्पारिशेष्यनिश्चय इति, नैवम्, तत्रैव बहूनां हर्षहेतूनां दृष्टत्वात् ; यथा पुत्रजननं हर्षहेतुस्तथा सुखप्रसवः प्रियायाः ; पितामहा दीनप्रति ऋणापाकरणम्, तथा पुत्रान्नो नरकात् त्रायत इति पुत्रः, अतो नरकात्त्राणम्, अथ ( न्ध्या ) त्वं चेत्येवमादीनां बहूनां दृष्टत्वाच्च विशेषावधारणम् । किंच वर्तमान एव हर्षहेतुः हर्षोत्पादक इति नियमो नास्ति, अतीतादीनामपि स्मृतिद्वारेण हर्षहेतुत्वेन स्वस्मिन् दृष्टत्वात्, परहर्षेऽपि तथैव संभवात् ; किंच विरक्तश्च कश्चित्सुवर्णादिलामे सत्यपि स्ववैराग्यनिमित्तं सर्वसन्न्यासं स्मृत्वा हसति विकसित-मुखश्च दृश्यते, तत्र वर्तमानोऽपि सुवर्णादिलामो न हर्षहेतुः ।

यदुक्तम्—बहुशः पुत्रजनने स [ ति ए ] वं विधवाक्यप्रयोगात्पुत्रजन्मविशेषावगतिरिति, तदतिमन्दम् ; बहूनां हर्षहेतूनां संभवा- [ त् यदाऽनि ] श्चयः, तदा प्रयोगान्तरेऽपि ( तत्सं ) भवाद-निश्चय एव । यदि प्रयोगान्तरे निश्चयहेतुरस्ति, सच प्रथममेव वक्तव्यः ।

यत्तूक्तम्—यद्यपि प्रथ ( मं ) कार्य एव व्युत्पत्तिः, तथाप्युत्तरकालं बहुशः सिद्धेऽपि प्रयोगदर्शनादुभयानुगतेऽर्थमात्रे शक्तिर्यु-क्तति ; तदयुक्तम् ; गङ्गाशब्दस्य नदीविशेषवाचकत्वे निश्चिते उत्तरकालं तीरादिषु बहुशः प्रयोगदर्शनादुभयानुगतेऽर्थान्तरे शक्तिकल्पना प्रसङ्गात् । तीरादिषु लक्षणादिवृत्त्या प्रयोगोपपत्तेर्न शक्तिकल्पनेति चेत्



अत्रापि तर्हि लक्षणया सिद्धार्थप्रयोगोपपत्तेन कल्प्यतामिति तुल्य-  
चर्चः। गोपदे तु आनन्त्यव्यभिचाराभ्यां व्यक्तौ कल्पनानुपपत्तेः  
सामान्ये कल्पनमिति विशेषः।

यदुक्तं यद्यपि प्रवृत्तावेव व्युत्पत्तिः, तथापि कार्यज्ञाननियमो  
नास्ति; यथा वृद्धादीन् प्रति विनोदार्थं—नद्यास्तीरे फलानि सन्ति—  
इति कार्यपदरहितं वाक्यं प्रयोगे यादृच्छिकः कश्चित्प्रवर्तते इति; तच्च  
नैवम्, तत्रापि कार्यज्ञानादेव यादृच्छिकस्य प्रवृत्तिः, प्रत्यक्षाद्यवगतो-  
दकादौ यथा पिपासोः कार्यबुद्धिरुत्पद्यते, तथात्रापीति। तत्र शब्दा-  
त्कार्यबुद्धिर्नास्ति, तथापि व्युत्पत्तिस्रोः शब्दहेतुकत्वभ्रमः; सोऽपि  
पश्चान्नवर्तते; अतो न कार्यव्यभिचारः प्रवृत्तेः। यत्तूक्तम्—अर्था-  
न्तरान्वितपरत्वकल्पनयापि कार्यपरत्वसिद्धेः वृथैव कार्यरूपविशेषे  
शक्तिगौरवमिति, तदपि न; प्रवृत्तेः कार्यनियतत्वेन कार्यान्वित एव  
कल्पनं युक्तम्, नत्वर्थान्तरान्विते; कल्पनागौरवमपि विपरीतमेव,  
अस्माकं तु कार्यमात्रेशक्तिरेकविषया, तव त्वर्थान्तरान्विते महा-  
विषये शक्तिरिति; यथा वह्निरिति नियते दाहकार्ये, न द्रव्यमात्रे  
शक्तिः। एवं कार्यपरत्वद्वारेण पस्परान्वयोऽपि व्युत्पन्न इति न प्रति-  
पदाधिकरणविरोधः। नच लोकवाक्यवत्परस्परान्वयपरत्वं वेदा-  
न्तानामभ्युपगन्तुमुचितम्, विवक्षाभावात्; अतः कार्यपरत्वमेव  
वेदान्तानाम्। ननु सिद्धार्थव्यपदेशेषु लौकिकेषु मुख्यार्थाभावा-  
दन्वितामिधानं न स्यात्, सत्यम्; तत्र वक्तुमिप्रायादेवार्थनिश्चयः,  
नान्वितामिधानात्; संकेतपदेभ्य इव सिद्धार्थोऽपि व्युत्पत्तेरितरविभ-  
क्त्यर्थानां व्युत्पत्तिरस्त्येव, तथास्य शब्दस्यायमर्थ इत्यप्यस्ति, तथा  
प्रश्नप्रतिवचनादिष्वपि। तत्र पदीया व्युत्पत्तिः, आद्या कार्यविषयैवेति  
सिद्धं कार्य एव व्युत्पत्तिरिति ॥

इति नन्दीश्वरस्य प्रभाकरविजये कार्यव्युत्पत्ति-

समर्थनप्रकरणं समाप्तम्



## (१२) अर्थापत्त्यनुमानवैषम्यसमर्थनम्

इदानीमर्थापत्तेरनुमानाद् भेदः समर्थ्यते । एषा चार्थापत्तिः दृष्टः श्रुतो वार्थोऽन्यथा नोपपद्यत इत्यर्थकल्पना, यथा जीवतो देवदत्तस्य गृहाभावदर्शनेन बहिर्भावस्यादृष्टस्य कल्पनेति ।

केचिदियमनुमानान्न मिद्यत इति वदन्ति । तथाहि—प्रमेयाधिक्यात्सामग्रीभेदाद्वा प्रमाणान्तरत्वमुपपद्यते प्रत्यक्षादीनामन्योन्यम्, इहतु उभयमपि न दृश्यते । यद्वा बहिर्भावादिलक्षणं प्रमेयं तदनुमानेनाप्यवगन्तुं शक्यते ।

तथाहि—देवदत्तो बहिर्देशसंयोगी, गृहाभावे सति विद्यमानत्वात्, यो यो गृहाभावे सति विद्यमानः स स बहिर्देशसंयोगी, यथाऽहम् । तथा जीवतो गृहाभाववान् कालः, क्वचित् भाववान्, जीवद्गृहाभाववत्त्वात्, यो यः कालो जीवद्गृहाभाववान्, स स क्वचिद्भाववान्, यथा ममैव कालः । अतोऽनुमानगम्यत्वादार्थापत्तेः प्रमेयान्तरं नावशिष्यते । पक्षधर्मताद्यङ्गप्रदर्शनेन सामग्रीभेदोऽपि न निरूपयितुं शक्यते ।

किं च अर्थापत्तेरनुमानत्वमप्यनुमानेन साध्यते । विवादाध्यासितार्थापत्तिरनुमानम्, अविनाभावबलेनोपजायमानत्वात्, धूमादग्निज्ञानवत् ।

नन्वन्यथा नोपपद्यत इति कल्पनाऽर्थापत्तिः, अतोऽविनाभावेनोपजायमानत्वमसिद्धम् ।

नैवम्; बहिर्भावं विना गृहाभावोऽन्यथा नोपपद्यत इति कथमवगम्यते ? जीवतो गृहाभावस्य बहिर्भावेन नियमदर्शनादिति चेत्, तर्ह्यविनाभाव एवान्यथानुपपत्तिशब्देनाप्युक्तो भवतीति नासिद्धत्वम् ।

अथ यत्र सामान्यतो विशेषतो वाऽन्वयग्रहणं तत्रानुमानम्, यत्र तु तदुभयं नास्ति शक्त्यादौ, तत्रार्थापत्तिरिति, तच्च, तत्रापि केवलव्यतिरेकिरूपानुमानस्य सामग्री (त्व) संभवात् ।

अन्वयामावेन तत्रानुमानमिति चेत्, तर्हि केवलान्वयिनो व्यति-



रेकाभावेन प्रमाणान्तरत्वं स्यात् । भवत्विति चेन्न, स्पर्शनप्रत्यक्षस्य रूपवत्त्वाभावात् प्रत्यक्षात्प्रमाणान्तरत्वप्रसङ्गः—इति ।

अत्रोच्यते—यदर्थान्तरेणापादितसन्देहं कल्पयति, साऽर्थापत्तिः । अनुमाने तु न सन्दिग्धं सन्देहापादकं वा गमकम्, अतः सामग्रीभेदादेव भेदः । अत्र चानुपपत्तिशब्देन सन्देह एवोच्यते । अनुपपद्यमानमपि सन्दिग्धं सन्दिग्धविशेषणं वोच्यते । अत्र कः सन्देहहेतुः ? जीवनं च गणितागमादिसिद्धमपि प्रायशो गृहाधिकरणतया दृष्टमिति—गृह एव नियतमिति भ्रमो जातो यस्य, तस्य गृहाभावदर्शने पूर्वनिरूपितधर्मविरहात्सन्दिग्धं जीवनम् । किंच आगमसिद्धस्यैव जीवनस्य गृहाभावनिश्रये गृहनृद्बहिर्देशोऽपि देशत्वाच्चैत्राभाववानिति व्याप्ति भ्रमाद् बहिर्देशाभावस्तावदवगतः । एवं सकलदेशीयजीवनाभावभ्रमाद्भवति जीवनभावाभावविषयः संशयः, एवं संशयरूपानुपपत्तिव्युदासाय जीवनमेव बहिर्देशसंबन्धितया कल्प्यते ।

यच्चोक्तं न सन्दिग्धं कल्पकं दृष्टमिति, व्याप्तं वा गमकं कुत्र दृष्टम् ? धूमादौ दृष्टमिति चेत्, तर्ह्यत्रापि जीवनादौ दृष्टमेव । अनुपपद्यमानादन्यत्र सर्वत्र न दृष्टमिति चेत्, तर्हि तत्रापि लिङ्गादन्यत्र न दृष्टमेव । अथान्यत्रादृष्टमपि व्याप्याद्व्यापके प्रतीतिदर्शनबलेन व्याप्तं गमकमित्यङ्गक्रियत इति चेत्, तर्ह्यत्रानुपपद्यमानादुपपादके प्रतीतिदर्शनबलादभ्युपगम्यत इति समानचर्चम् ।

यत्पुनरेतदभिहितम्—सन्देहस्य कारणनिरसाद्वा, अन्यतरपक्षावधारणाद्वा निरास इति, तदत्राप्यस्त्येव । तथाहि—नात्र जीवनस्य भावाभावाौ सन्दिह्यते, जीवनमेव बहिः स्थितं तथा निश्चीयत इत्यन्यतरपक्षावधारणमस्त्येव । यस्तु संशयहेतोरेव निश्चयहेतुत्वं नोपपद्यत इति, तदप्यत्र नास्ति, भिन्नहेतुकत्वादुभयोः, पूर्वनिरूपितधर्मवैधुर्यं ह्यत्र सन्देह हेतुः, बहिर्भावकल्पनं निर्णयहेतुरिति ।

यत्पुनरेतदुक्तम्—अनुमानेऽपि सन्दिग्धमेव गमकम्, धूमस्याप्यन्यकल्पने सन्दिग्धत्वादिति, नैष दोषः, धूमस्तु कल्प्याकल्पनात्सन्दिग्धः,



जीवनं तु कल्प्याकल्पनमन्तरेणापि गृहाभावदर्शनात्सन्दिग्धमिति विशेषः। एवमेव सन्देहोत्पादस्तन्निर्णयोत्पादश्च लोकप्रसिद्ध एव। अन्तर्भाववादी चैवंविधं ज्ञानं न नास्तीति वक्तुं शक्नोति; प्रामाण्यं च नापाकरोति; केवलमन्तर्भावस्यैव प्रतिपाद्यमानत्वात्। अतोऽनुमानेऽनिश्चितं गमकम्, अर्थापत्तौ तु सन्दिग्धमिति विशेषः।

किंच यत्सन्दिग्धं गमकं जीवनम्, तदेव गम्यं बहिः संबन्धितयाऽर्थापत्तौ; अनुमाने त्वन्यदेव गमकम्, अन्यदेव गम्यम्; अतोऽत्यन्तं भेदः। यदपीदमुद्भावितम्—बहिर्भावो गृहाभावेनानुमीयत इति, तदतिमन्दम् नहि गृहाभावमात्रं लिङ्गम्, मृतेष्वपि दृष्टत्वात्। नच जीवनविशिष्टम्, जीवनस्य प्रथमप्रवगमप्रसङ्गात्; विशेषणभूतं च गृहेऽविद्यमानत्वाद् बहिः संबन्धयेव सद्गम्यम्; अतो लिङ्गावगमसमय एव बहिर्भावस्यावगमाच्च गम्यमवशिष्यते। यद्यर्थापत्तिगम्यस्यानुमानेनाप्यवगन्तुं शक्यत्वात्तदन्तर्भावः, तर्हि दृष्टस्वलक्षणस्यानुमानस्य प्रत्यक्षेणाप्यवगन्तुं शक्यत्वादतिप्रसङ्गः; अतः सामग्रीमेदाद्भेद इति सर्वं समञ्जसम्।

अत्र केचित्—पीनो देवदत्तः, दिवा न भुङ्क्ते—इति श्रुतार्थापत्तौ—रात्रौ भुङ्क्ते इति शब्द एव कल्प्यत इति—वदन्ति। तथाहि—पीनत्वा नुमितं भोजनं दिवा निषिद्धं रात्रिभोजनकल्पनया शब्दसंज्ञलिपितया सविकल्पिकया शाम्यतीति शब्द एव प्राथम्यलाघवाभ्यां कल्प्यते, कल्पितेन तेनोपस्थापितादर्थानुपपत्तिशान्तेः; नन्वेवमैन्द्रियकसविकल्पकज्ञानेऽपि प्राथम्यलाघवाभ्यां शब्दस्यैव कल्पनयाऽनैन्द्रियकत्वप्रसङ्गः, नैवम्; तिर्यगादिषु शब्दशून्येष्विन्द्रियस्यार्थ एव शक्यवधारणान्न शब्देऽपि सामर्थ्यकल्पनं युक्तम्। अथ दृष्टार्थापत्तावर्थ एव शक्तिः कल्पतेति नात्रापि शब्दः कल्पनीयः, नैवम्; तत्राप्युपपादकेऽर्थे शक्तिकल्पनम्, नार्थमात्रे; अत्र शब्द एवोपपादक इति शब्द एव श्रुतार्थापत्तौ कल्प्यः। अत एव विश्वजिदादौ स्वर्गकामपदाध्याहारः, द्वारम् इत्यादौ संव्रियताम् इति पदाध्याहारः; ऊहेऽपि 'सूर्याय जुष्टं निर्वपामि' इति शब्द एव कल्प्यते, तथाऽनुषङ्गेऽपि। अपि च पचत इति प्रयुक्ते ओदनादिपूरकपदाश्रवणे प्रत्यक्षौदनेनानुपपत्तिशान्तिः स्यात्;



नच तथा दृश्यते, तस्माद्वाक्यगतानुपपत्तेश्चतत्पूरकशब्द एव कल्पनीय इति । एतदेवाभिप्रेत्य भाष्यकारेण “दृष्टः श्रुतो वा” इति श्रुतपदं प्रयुक्तमिति ।

तदिदमनुपपन्नम् ; श्रुतार्थापत्तावप्यर्थ एव कल्पनीयः, न शब्दः; शब्दविशिष्टसविकल्पके तद्विशिष्टोऽर्थ एव वेद्यः । ननु न शब्दस्यापि वेद्यत्वम् ; तस्य स्मृतिसमारूढत्वात्, अतोऽत्र शब्दविशिष्टकल्प्यामिनिवेशोऽप्यर्थस्यैव कल्प्यत्वम्, न शब्दस्यापि; अतो न शब्देन :कल्पितेनानुपपत्तिशान्तिः । अथ बोधकावस्थशब्दस्य कल्प्यत्वादनुपपत्तिः शास्यतीति चेत्, नैवम्; तत्रापि प्राप्ताप्राप्तविवेकेनार्थस्यैवानुपपत्तिशमकत्वम्, न शब्दस्य । किंच अर्थपरावस्थस्य कल्पनेऽर्थे शब्दे च शक्तिकल्पनमिति गौरवप्रसंगात् वरमर्थमात्रस्यैव कल्पनम् । अपिच दृष्टार्थापत्तेरुपपादकार्थमात्रे शक्तिर्दृष्टा; श्रुतार्थापत्तौ तूपपादकबोधकशब्दे शक्तिकल्पनमिति वैरूप्यमप्यसांप्रतम् । किंच अन्यत्र सविकल्पके स्मृत्यारूढशब्दो दृष्ट इत्यत्रापि तथाविधस्यैव कल्पनाप्रसङ्गः, न मितिस्थस्य; एवं च विश्वजिदादावप्यर्थासद्भावाद्वाक्यार्थापरिपूर्तिरित्यर्थ एव तत्रापि कल्प्यः ।

यत्तूक्तमूहादौ शब्दकल्पना दृष्टेति, सत्यं दृष्टा; तत्र साक्षाच्छब्द एवोपपादकः, ननु शब्दस्योपपादकबोधकत्वम् । तथाहि—आभिधानिकं प्रकाशकं प्रकृतौ मन्त्राणां कार्यतया क्लृप्तम्; अतो विकृतावपि तत्कार्यानुपपत्तये सूर्यायेति शब्दप्रक्षेपो युक्तः । एवमनुषङ्गेऽपि । यत्पुनरेतदभिहितं पचतीत्युक्ते प्रत्यक्षसिद्धस्यौदनस्यान्वयेनानुपपत्तिशान्तिप्रसङ्ग इति, तच्च नैवम्; तत्र विवक्षावधारणाभावादनन्वयः, न शब्दाभावात् । अतोऽवधारितायामन्वयोऽस्त्येवेति सर्वमुपपन्नम् ॥

इति नन्दीश्वरस्य प्रभाकरविजये अर्थापत्यनुमान-  
वैषम्यसमर्थनम्



## (१३) अभावप्रमाणनिरासप्रकरणम् ॥

इदानीमभावाख्यं प्रमाणं निराक्रियते । 'नास्ति' इति व्याहारव्यवहारौ प्रमाणान्तरप्रन्तरेण नोपपद्येते इति चेन्न, भूतलादिविशेषादेवोपपत्तेः । ननु च 'नास्ति' व्यवहारस्य 'अस्ति' व्यवहारविषयभूतं भूतलं नावलम्बनम्, 'अस्ति नास्ति' व्यवहारयोरेकविषयताप्रसङ्गात्, नैवम्; अभावाख्यं प्रमेयमस्तीति चादिनाऽपि तदभावस्य 'अस्ति' व्यवहारविषयत्वमङ्गीकृतम् ; इतरथाऽभावाभावस्य नास्तित्वप्रसङ्गात्, ततश्चाभावेऽपि नास्तिव्यवहारे विषयो न स्यात् ।

अथ यद्यप्यभावस्य स्वापेक्षया 'अस्ति' व्यवहारविषयत्वम्, तथापि घटापेक्षया 'नास्ति' व्यवहारविषय इति, एवं तर्हि भूतलमपि स्वापेक्षया 'अस्ति' व्यवहारविषयः, घटापेक्षया 'नास्ति' व्यवहारविषय इति किं तत्त्वान्तराभ्युपगमेन ? भूतलमात्रस्य विषयत्वात् । ननु तर्हि कः केवलपदार्थः ? यदि भूतलमेव, तर्हि घटवत्पि प्रसङ्गः; अथ ततोऽन्यत्, अङ्गीकृतं तर्हि तत्त्वान्तरम् । अथैकाकि भूतलमिति चेत्, ऐकाकि चासहायमिति सहायाभावाङ्गीकारप्रसङ्गः । अथ स्मर्यमाणेऽपि प्रतियोगिनि भूतलमेवाऽऽलम्बनम्, गृह्यमाणे तु स्मरणाभावादेव न 'नास्ति' व्यवहारः, एवं तर्हि देशान्तरस्थे गृह्यमाणे देशान्तरे तदभावव्यवहारो न स्यात् । अथ तत्रापि देशान्तरसम्बन्धिरूपस्य प्रतियोगित्वात्तत्संबन्धितया स्मरणासंभवान्नास्ति व्यवहारो न स्यात् । अथ जिज्ञासिते प्रतियोगिनि भूतलमालम्बनम् ; सघटे तु प्रतियोगिनो ज्ञातत्वाच्च जिज्ञासेति, नैवम्; प्रिये पुत्रादौ ज्ञातेऽपि पुनर्ज्ञानेच्छासंभवात् व्यवहार प्रसङ्गात् । जिज्ञासायाश्च विलक्षणव्यवहारहेतुत्वं विलक्षणार्थज्ञानहेतुतया द्रष्टुम्, अतो घटजिज्ञासायां 'नास्ति' व्यवहारहेतुत्वं भूतलातिरिक्तघटाभावपरिच्छेदेनैव भवतीत्यङ्गीकृतं तत्त्वान्तरम् ।

अथ तदतिरिक्तसामग्रोविशिष्टं भूतलमालम्बनम् । सघटे तु



तदभावान्न प्रसङ्ग इति, किमिदं तदतिरिक्तत्वम् ? यदि ततोऽन्यत्वम्, तर्हि संसृष्टावस्थायामपि तत्संभवात् 'नास्ति' व्यवहार-प्रसङ्गः; यदि तदभावः, स्वीकृतमेव तर्हि तरवान्तरत्वम् । अतोऽप्येतद्भूतलमात्रविज्ञानं न कारणम्, अपि तु भूतलबुद्धिविशेषः । स च संसृष्टबुद्धेर्विलक्षण एव ; नचाप्यभावज्ञानम्, अभाव-वादिभिरभावज्ञानकारणत्वेन विलणबुद्धेरङ्गीकारात् ; अतो यस्या-भावज्ञानोत्पादकत्वमङ्गीकृतम्, तेनैव व्यवहारोऽस्त्विति, नैवम् ; अभावज्ञानोत्पादकस्य ज्ञानस्य न भूतलातिरिक्तविषयत्वम् ; भूतल-मात्रविषयत्वेऽपि न संसृष्टावस्थायामभावज्ञानजनकत्वम्, सहकारि वैकल्यात्, घटानुपलब्धिस्तु सहकारिणी, तेनानुपलब्धिविशिष्टं भूतलमात्रज्ञानमभावज्ञानोत्पादकम् । एवं तर्हि तदेव व्यवहार-कारणमस्त्विति चेत्, नैवम्, विषयवैलक्षण्याभावात् ।

तथाहि—भूतलमात्रस्यैवानुपलब्धिसहकारिसमबधानाज्ज्ञानान्त-रोत्पादकत्वमुपपद्यते, यथैकस्यैव घटस्य चक्षुस्पर्शनभेदाज्ज्ञानभेदः ; अतः संसृष्टबुद्धिविलक्षणबुद्ध्युत्पादादभावज्ञानहेतुत्वमुपपद्यते ; तव तु भूतलमात्रज्ञानानुपलब्धिसहकृताद्विलक्षणव्यवहारो नोपपद्यते, विल-क्षणव्यवहारस्य विलक्षणविषयकृतत्वेन दृष्टत्वात्, यथा घटपटव्यव-हारयोः । अतोऽभावज्ञानकारणेनैवाभावव्यवहार इति न प्रतिबन्दि-सिद्धिः ।

अत्रोच्यते—नास्तिव्यवहारस्य नास्ति-ज्ञानकारणकत्वेऽपि-नास्ति-ज्ञानस्य कारणत्वेन तन्मात्रबुद्धिरभाववादिनाप्यङ्गीकृता; सा च संसृ-ष्टज्ञानादभावविशिष्टज्ञानाच्च विलक्षणत्वेनाङ्गीकृता ; तदुक्तम्—

“गृहीत्वा वस्तुसद्भावं स्मृत्वा च प्रतियोगिनम् ।

मानसं नास्तिताज्ञानं जायतेऽक्षानपेक्षया ॥” इति

अतो वस्तुसद्भावग्रहणरूपतन्मात्रबुद्धिस्वसंवेदनादेव विलक्षण-व्यवहारोपपत्तिः; अतो न घटवत्यपि प्रसङ्गः, तत्र विलक्षणतन्मात्र-बुद्धेरभावात् ।



यद्यपि कारणभेदाद् भेदः; तथापि विषयकृत एव भेदो व्यवहारहेतु-  
रिति चेत्, सत्यम्; विलक्षणतन्मात्रबुद्ध्यङ्गीकारादेव तद्विषयस्यापि  
वैलक्षण्यमवश्याङ्गीकार्यम्. विषयविषयिभावस्य भेदात्। अतो विल-  
क्षणव्यवहार उपपद्यते । यथा विलक्षणतन्मात्रबोधाद्विलक्षणाभाव-  
ज्ञानोत्पत्तिः; तथा विलक्षणव्यवहारोऽस्माकमिति न दोषः।

यत्तूक्तम्—कारणभेदमात्रेण ज्ञानभेदे न विलक्षणव्यवहारो दृष्टः;  
यथाचाक्षुषस्पर्शनयोरैकविषययोः—इति, तदतिमन्दम्, चाक्षुष-  
पटज्ञानात्-शुक्लः पटः इत्यपि व्यवहर्तुं शक्यते, स्पर्शनात्तु-मृदुः  
पटः—इति, अतस्तत्रापि विलक्षणव्यवहार इति। किञ्च विलक्षण-  
व्यवहारो विलक्षणार्थपरिच्छेदादित्यपि मन्दम्;—घटाभावो नास्ति,  
घटो नास्ति—इति विलक्षणव्यवहारयोरभावमात्रपरिच्छेदानिबन्ध-  
नत्वेनानैकान्तिकत्वात्। अथ तत्रार्थं कयाद् व्यवहारवैलक्षण्यमेव  
नास्तीत्युच्यते, एवं तर्हि—भूतलमस्ति, घटो नास्ति—इति व्यव-  
हारयोरप्यर्थं कयाद् वैलक्षण्यं न स्यात्।

नन्वस्माकं प्रतियोगिजिज्ञासायां तन्मात्रधियो विशेषः; जिज्ञासा-  
याश्च विलक्षणव्यवहारहेतुत्वं विलक्षणार्थपरिच्छेदादेव; अतो विलक्ष-  
णाभावज्ञानाङ्गीकारप्रसङ्गः? नैवं जिज्ञासायाश्च व्यवहार हेतुत्वम्,  
किंतु तन्मात्रबुद्धि विशेष एव व्यवहार हेतुः। केचित्तन्मात्रबुद्धि-  
विशेषाः प्रतियोगिजिज्ञासानन्तरभाविनः; केचिच्च नेति, येच प्रतियोगि-  
जिज्ञासानन्तरभाविनो विशेषाः; ते व्यवहार हेतवः। प्रतियोगिजिज्ञासा  
चात्रोपलक्षणकोटिनिविष्टा, न व्यवहारकारणम्, भवतामपि प्रतियोगि-  
जिज्ञासाया अभावज्ञानहेतुत्वं नास्ति, किन्तु तत्कारणभूततन्मा-  
त्रबुद्ध्यावुपलक्षणत्वमेव, वस्तुसद्भावग्रहणं प्रतियोगिस्मरणं च कारण-  
मित्युक्तत्वात्।

यत्तूक्तम्—प्रिये ज्ञातेऽपि पुनर्ज्ञानेच्छा संभवति, अत उपलक्ष-  
णत्वेऽपि व्यभिचार इति, तद्व्यवतामपि समानम्। तथाप्युच्यते—न  
प्रतियोगिजिज्ञासामात्रमुपलक्षणम्, किंतु अन्यत्र ज्ञायमाने प्रतियोगिनि  
जिज्ञासेति विशेषतव्यम्, अतो न कश्चिद्दोष इति।



ननु भवतां तन्मात्रबुद्धेः किं कारणम् ? नचैकं नियतमुपलभ्यते, क्वचिन्मुद्गरप्रहारः, क्वचिद्विभक्तो घटः, क्वचित्कपालमाला, क्वचिच्चूर्णीभूतोऽवयवः, क्वचिच्च देशान्तरस्थितिः, अतोऽनियतहेतुकत्वादहेतुकमेव तन्मात्रज्ञानम् ; अस्मन्मते त्वभावोऽभावज्ञानकारणमिति ,

मैवम् ; भवतामप्येकत्र प्रागभावः, अन्यत्र श्रृङ्खलाभावः, अपरत्रे-तरेतराभावोऽभावज्ञानहेतुरित्यनियतहेतुत्वमपि सममेव । अथ घटप्रतियोगिकाभावत्वेनैकत्वेऽप्यवान्तरभेदं कल्पयित्वा कारणभेदः समर्थ्यते, तर्ह्यस्माकमपि घटतन्मात्रबुद्धिरूपेणैकत्वेऽप्यवान्तरभेदः कल्प्यताम् । अथ न जातिभेदः—अभावानामेव कारणभूतानां भावविरोधित्वेनैकत्वमेव, तर्हि भावानां मध्यनेकेषामभावविरोधित्वेनैकत्वेनाभावविज्ञानं न संभवति ।

योग्यानुपलब्धिर्हि कारणत्वेनाभिमता ; तस्याश्च सत्तया कारणत्वम्, ज्ञायमानतया वा । न तावज्ज्ञायमानतया, तस्या अप्यभावत्वेनानुपलब्ध्यन्तरग्रहणप्रसङ्गे नावनवस्था प्रसङ्गात् ; नच सत्तया हेतुत्वम्, तदभावेऽप्यभावज्ञानदर्शनात् । उपलभ्यमानेऽपि देवदत्ते—प्राङ् नासीदयमिह—इति दर्शनानुपलम्भादेवानुपलम्भो निरस्तः ।

ननु प्रत्यक्षोपलम्भात्प्रत्यक्षानुपलब्धिमात्रस्यैव निरासः, नानुपलब्धिमात्रस्य, अतस्तत्र तत्स्मृत्यनुपलम्भस्य संभवादभावज्ञानमिति, नैवम् ; तस्याप्यभावेऽप्यभावज्ञानदर्शनात् । तथाहि—मध्यन्दिने दृष्टो देवदत्तः—प्रातर्नास्त्येवायमिह—इति सायंबुद्ध्या तत्र तदा मध्यन्दिनस्मृत्या स्मृत्यनुपलम्भो निरस्तः, सायं ग्रहणेनैव ग्रहणानुपलम्भोऽपि निरस्त एव, अतोऽनुपलब्धिमात्रस्यैव व्यभिचारान्न सत्तया हेतुत्वम् ।

अथोपलम्भात्तत्कालीनानुपलम्भबाधः, न प्रातरनुपलम्भस्य ; अतः प्रातरनुपलब्ध्या प्राङ् नासीदिति नास्तित्वं गृह्यते, तन्न ; उपलम्भकत्वेन तत्प्रागभावरूपानुपलम्भोऽप्येक एव ; अत उपलम्भे जातेऽनुपलम्भमात्रस्य नाशः ; प्रातर्वर्तित्वोपाधिरपि प्रातर्नाशादेव ( नष्टः ) ; अतो यावदुपलम्भक्षणं प्रसक्तः प्रागभाव उपलम्भादेव नश्यति ; इत-



स्था प्रध्वंसेऽपि मुद्गरप्रहारकालीन एव घटो नष्ट इति पूर्वकालीनो  
घटोऽनुवर्तते; नचैतद्दृष्टमिष्टं वा ।

ननु यद्यप्युपलम्भोदयादनुलम्भनिरासः; तथापि प्रातरुत्पत्तियो-  
ग्योपलम्भस्याप्यनुत्पन्नत्वात्तदनुपलम्भो वर्तते; ततोऽभावग्रहण-  
मस्त्विति, नैवम्; नित्यतुच्छत्वात्तद्योपलम्भस्य तत्प्रतियोगिको-  
ऽप्यनुपलम्भो नास्ति ।

तथाहि—नच तस्य प्रातरुत्पत्तिः; नच पूर्वम्, नच पश्वादित्युपल-  
म्भजातीयत्वमेव तस्य नास्ति; अतोऽनुपलम्भस्य सत्तया कारणत्वमपि  
दूरोत्साप्तिमेव । अतोऽभावाख्यं प्रमाणान्तरं नास्तीति सिद्धम् ।

इति नन्दीश्वरस्य प्रभाकरविजये अभावीनिराकरण-  
प्रकरणम् ।





## (१४) अथ सत्तासामान्यनिराकरणप्रकरणम् ।

इदानीं सत्तासामान्यं निराक्रियते\* । नहि द्रव्यगुणकर्मसामान्येषु द्रव्यगुणकर्मसु वा—सत्—इत्यनुवृत्ताकारप्रतिपत्तिः । नन्वनुवृत्तिप्रत्ययमन्तरेणैकशब्दप्रयोगो नोपपद्यते । तथाहि—नानाभूतेषु वृक्षघटलोष्टादिषु—सत् सत्—इत्येकशब्दप्रयोगो दृश्यते; एकशब्दप्रयोगस्तत्वेकनिबन्धनमन्तरेण नोपपद्यत इत्यर्थापत्त्याऽनुमानेन वा एकनिबन्धनत्वे सिद्धे तत्प्रतीतिपूर्वकत्वमेकशब्दप्रयोगस्य, नैवम्; व्यभिचारित्वात्, एको हि गोशब्दः सास्त्रादिमति भूमौ रश्म्यादौ च ।

गोशब्दस्य भिन्नशब्दाक्त्यैव वृत्तिः, एकत्र गृहीतसंबन्धस्यान्यत्र प्रयोगाभावात् ; सच्छब्दस्य तु न प्रतिविषयं व्युत्पद्य-पेक्षा गवादिशब्दानामिव, तत्र, तथाप्यन्यथोपपन्नत्वात् ; उपाधिरप्येकशब्दप्रयोगस्य कारणं भवत्येव; यथा पाचकः, वाचकः, मीमांसक इत्यादि । एवं तद्गुपाधि विशेषो वक्तव्यः । श्रूयताम्—कचिद्गुणयोगः शुक्लादिशब्देषु, कचिच्च क्रियायोगः पाचकादिशब्देषु ; अत्र तु प्रमितिक्रियायोग एवोपाधिः । अतश्च सर्वपमहीवरादिषु प्रयोगः;

\* सत्तासामान्यानभ्युपगमे ब्राह्मणादिजातिव्यवस्था कथमुपपद्यते इति प्रश्नस्तु प्रकरणपञ्चिकायामेवं समाहितः । यथा—“अन्यैव च दिशा ब्राह्मणत्वादिजातिरपि निवारिता । नहि नानापुरुषव्यक्तिषु पुरुषत्वादर्थान्तरभूतमेकमाकारमात्मसात्कुर्वन्ती मतिराविर्भवति । नहि क्षत्रियादिभ्यो व्यावर्तमानं सकलब्राह्मणेऽनुवर्तमानमेकपाकारमतिचिरमनुसन्दधतोऽपि बुध्यन्ते । यदप्याहुः, यद्यप्यापातसंजातया धिया ब्राह्मण्यं नावसीयते, तथापि ब्राह्मणमातापितृसम्बन्धानुसन्धानप्रमाणां बुद्धौ तच्चकास्तीति, तदपि च स्वमानसविसंवादि । अनुसन्धानोऽपि मातापितृसम्बन्धं को जात्वेकमाकारमवबोद्धुं प्रभवति ? यच्चोपदर्शितम् यथा विलीनमाज्यं तैलादव्यतिरिच्य गानं गन्धप्रङ्गणसह-



शशविषाणादिस्वप्रयोगश्चेति नाव्याप्तिः । नन्वेवं भूतभविष्यतो-  
रपि सत्त्वप्रसङ्गः, तयोरपि प्रमाणसांबन्धस्य विद्यमानत्वात् ।—स  
त्—इत्यत्र प्रकृतिमात्रस्योपाधिः, न प्रत्ययपर्यन्तस्य, भूतभविष्यतोरपि  
प्रकृत्यर्थो विद्यत एव, न वर्तमानप्रत्ययार्थः, अतो यस्य स्वरूपं वर्तमानं  
तत् वर्तते—इत्युच्यते, यस्य स्वरूपं विनष्टं तत् भूतम्—इत्युच्यते,  
यस्य स्वरूपमुत्पत्स्यते तत् भविष्यत्—इति त्रिधा व्यपदेशोपपत्तिः ।

यत्तु निष्ठादिषु प्रमाणाभावात्सदसत्सन्देहो न स्यादिति, तत्रापि  
यस्य कस्यचित्प्रमाणसांबन्धोऽस्ति नास्तीति सन्देह इत्युपेक्षणीयम् ।  
ननु प्रमितिक्रियायोगः सांविदि नास्ति, स्वयंप्रकाशत्वादेव, अतः  
सांविदोऽसत्त्वप्रसङ्ग इति, नैवम्, यद्यपि सांवेत्स्वयंप्रकाशा, तथापि  
स्वयंप्रकाशत्वग्राहकप्रमाणसांबन्धोऽस्तीति नासत्त्वम्, परेण पर-  
सांविदनुमानाच्च ।

ननु प्रमितिनानात्वेन नैकं निबन्धनमस्ति, तद्वरं भिन्नानामेव  
स्वरूपाणामुपाधित्वम्, नैवम्, यद्यपि प्रमितीनां स्वरूपतो  
नानात्वम्, तथापि प्रमितिसामान्यमेकमस्तीति तदेव निबन्धन-  
मस्तु । प्रमितिसामान्यं नास्तीति येषां पक्षः, तेषामपि प्रमात्रैक्य-  
निबन्धनमेकत्वम् । प्रमातृणामपि नानात्वादुपाधित्वं नोपपद्यत इति

कारिणा चक्षुषैव भिन्नप्रवगम्यत इति, तदपि न सुन्दरम्, नहि तदानीं  
चाक्षुषस्य संवेदनस्य विषयातिरेकः, किं त्वनुमानमेव तत्र सर्पिषः, यस्तु  
निपुणदर्शी सूक्ष्ममपि रूपमीक्षितुं क्षमः, स चक्षुषैवाज्यमपि प्रत्येति,  
न गन्धग्रहणमपेक्षते ।

नन्वेवं बह्ववहीनम्, किं निबन्धनो हि तदानीमाहवनीयादिसाध्यकर्मसु  
केषां चिदधिकारो नान्येषाम्? किं निबन्धना च ब्राह्मणशब्दप्रवृत्तिव्य-  
वस्था? अत्रोच्यते, अनादौ संसारे जन्यजनकभावेन व्यवस्थि-  
तास्तावत् काश्चिदेव पुरुषसंज्ञतयः सन्ति । तासामन्योन्य-  
व्यतिरेकज्ञाताः स्त्रीपुंलव्यकयो ब्राह्मणशब्दश्चाद्यः । अनिदम्प्रथमतया



चेत्, नैवम् ; प्रमातृत्वं हि जातित उपाधितो वा एकमिति निश्चितं स-  
म्प्रतिपन्नं च; अतस्तेनैवैकत्वेन प्रमितीनामेकत्वमिति न दोषः । सत्ता-  
सामान्याभ्युपगमे स्वरूपसत्ता हि स्वीकृतव्या । वैशेषिकास्तु द्रव्यगुण-  
कर्मसु सत्तासामान्यमिच्छन्ति, सामान्यविशेषसमवायेषु स्वरूपसत्त्व-  
मेव; वार्तिककारीयाश्च द्रव्यगुणकर्मसामान्येषु सत्तासामान्यमिच्छन्ति,  
सत्तासामान्यस्य स्वरूपसत्त्वमेव ; अतः सर्वत्र स्वरूपसत्त्वमेवास्तु,  
किमर्थजरतीयेन ? किंच सत्तासामान्यं कुत्र वर्तते ?—इति पर्यनुयोगे  
स्वरूपेषु वर्तते—इति वक्तव्यम् ; स्वरूपाणां किं सत्त्वम्, असत्त्वं  
वा ?—इति विकल्पिते—सत्त्वमेव—इति वक्तव्यम् ; अन्यथा शशवि-  
षाणादिष्वपि सत्तासमवायप्रसङ्गात् । अतः सत्तासामान्ययोगव्य-  
तिरेकेणापि स्वरूपसत्त्वमङ्गीकर्तव्यम् । एवं च सति स्वरूपसत्त्वमेव

च सन्ततेः सर्वेषां तत्सन्ततिपतितत्वात् सिद्धा ब्राह्मणशब्दवाच्यता,  
तेन सन्ततिविशेषप्रभवत्वमेव ब्राह्मणशब्दप्रवृत्तावुपाधिः , तत्प्रम-  
वानामेव कर्मस्वधिकार इति न किञ्चिद्वद्बोद्धव्यम् । के पुनस्ते सन्तति-  
विशेषाः ? न ते परिगणप्य निर्देष्टुं शक्यन्ते, किन्तु लोकत एव प्रसिद्धाः  
प्रत्येतव्याः । तथाच तज्जन्यत्वेऽवगते ब्राह्मणशब्दं प्रयुञ्जते लोकाः ।

कथंपुनस्तज्जन्यत्वमेव शक्यमवगन्तुम् , स्त्रीणामपराधसम्भवात् ?  
सम्भवन्ति हि पुंश्चल्योऽपि स्त्रियः परिणेतारं व्यभिचरन्त्यः , उच्यते ;  
उक्तमेतत् दृश्यादर्शनमेवाभाव इति । यत्र यावदुपलब्धिसामग्री तावत्यां  
सत्यामपि यासां व्यभिचारो न दृश्यते, तासां नास्त्येव व्यभिचार इति  
लोकप्रमाणकमेतत् । अपिच अप्रमत्तैः स्त्रियो रक्षणीयाः, तासु च नास्त्येव  
व्यभिचारसम्भावनावकाशः ; यासु त्वस्ति, मा भूत् तदपत्येषु तत्सन्त-  
तिप्रभवत्वनिश्चयः । नचैतावता यत्रापि निश्चयः शक्यः, तत्राप्यनिश्चय इति  
युक्तमिति । यच्च बह्वीषु ज्वालास्वेकवर्तिवर्तिषु ज्वालात्वं सामान्यं  
प्रत्यभिज्ञागोचरः कैश्चिदिष्यते, तदपि गुरुरस्माकं न सृष्यति । स खल्वेवं  
निरीक्षाचक्रे, अन्यथासिद्धा बुद्धिः सामान्यकल्पनाबीजम् । इयं तु



कृताकृतप्रसङ्गित्वादास्थेयम् । अतोऽनुवृत्तिश्च्ययाभावादेव सत्तासा-  
मान्यं नास्तीति स्थितम् ॥

इति नन्दीश्वरकृते प्रभाकरविजये सत्तासामान्य निराकण-  
प्रकरणम् ।



भेदाग्रहणेन शुक्तिकारजतप्रत्ययवदुपपद्यत इति नालं सामान्यमुपस्था-  
पयितुम् । तेन भेदाग्रहणपुरस्सरमभेदज्ञानं भिन्नेषु जात्यभ्युपगमे शरण-  
मिति निरवद्यम्—इति ।



## (१५) अपौरुषेयत्वप्रकरणम् ।

सम्प्रति वेदवाक्यानामपौरुषेयत्वं साधयते । प्रमाणं चार्थापत्तिः अनुमानं वा । अतीन्द्रियार्थप्रतिपादकत्वमपौरुषेयत्वं विना नोपपद्यत इत्यर्थापत्तिः । अनुमानं तु वेदवाक्यान्यपौरुषेयाणि, अतीन्द्रियार्थप्रतिपादकत्वात्, यदित्थं न भवति तत्तथा न भवति; यथा भारनादि—इति । नच सुरभि गगनकुसुमप्रति वचनेऽनैकान्तिकत्वम्; अपसिद्धान्तप्रसङ्गात्, प्रतिवादिनापि तादृशस्य प्रतिपादकत्वानभ्युपगमात् प्रसङ्गापादनमपि न भवति, स्वपक्षसाधनत्वपरपक्षासाधनत्वपरपक्षदूषणत्वाभावात् । अत्र च न स्वपक्षसाधनत्वम्; नाप्यसिद्धत्वाद्युद्भावनम् । नच योगीश्वरेन्द्रियविषयतयाऽन्यतरासिद्धत्वम्; अस्मदादीन्द्रियाभिप्रायेणातीन्द्रियार्थत्वम्, तद्व्यतिरिक्तस्यैन्द्रियत्वासिद्धेः । रूपादिनियतविषयं हीन्द्रियम्; तयोरपि तथाविधेन्द्रियेण नासिद्धत्वम् । नच मन्वादिष्वनैकान्तिकत्वम्; तेषामतीन्द्रियार्थप्रतिपादकत्वाभावात्, श्रुतिमूलत्वेन तदनुवादकत्वात् । अतएव परमाण्वादिप्रतिपादकं वाक्यं न प्रतिपादकम्, अनुमानसिद्धार्थानुवादकत्वात् । न च भागासिद्धताऽनुवादिषु, वेदवाक्यस्यैव पक्षीकृतत्वात् । हुमादीनामार्थाभावेन न पदत्वं वाक्यत्वं च । न चानध्यवसितत्वम्, पक्ष एव वर्तमानत्वेऽपि केवलव्यतिरेकित्वात्, व्यतिरेकित्वे सपक्षाभावात् । नच गगनादिः सपक्षः, नित्यत्वापौरुषेयत्वयोर्भेदात्, उच्चारणपूर्वकोच्चारणं ह्यपौरुषेयत्वम्; नच भारताद्यद्यतनवाक्यस्यापौरुषेयत्वम्, साक्षाद्वा परंपरया वा तस्योच्चारणपूर्वकत्वाभावात् ।

नच वाक्यत्वादिति हेतुना कालात्ययापदिष्टत्वम्, तस्य सामान्यविषयत्वेन विलम्बितत्वाद्स्य च वेदेकविषयत्वात् । नच व्यतिरेकित्वेन विलम्बः, अन्वयव्यतिरेकिण्यपि व्यतिरेकस्य विद्यमानत्वात् ।

नापि पौरुषेयत्वमपि साधयितुं शक्यम्, विकल्पासहत्वात् । किमस्मादादिपुरुषकृतत्वम्, आहोस्विद्विलक्षणकृतत्वम् ? अस्मदादिकृतत्वेऽ-



पसिद्धान्तः, विलक्षणकृतत्वे दृष्टान्तः साध्यविकलः । नचोभयानुगमेन पुरुषमात्रकृतत्वं साध्यम्, उभयाभावात् । नाप्येतेनैवानुमानेन विलक्षणसिद्धेरनुगतत्वसिद्धिः, इतरेतराश्रयत्वात् ; विलक्षणपुरुषसिद्धौ तदनुगतपुरुषकृतत्वं साध्यं तत्सिद्धौ विलक्षणपुरुषसिद्धिरिति । नचेश्वरानुमानेन विलक्षणसिद्धिः, तत्रापि विकल्पस्य समानत्वात् ; अस्मदादिकर्तृकत्वे साध्येऽपसिद्धान्तः, विलक्षणकर्तृकत्वे साध्यविकलः, उभयानुगतकर्तृकत्वमात्रत्वे साध्येऽन्योन्याश्रयत्वमिति ।

ननु सर्वत्रादृष्टस्वलक्षणमनुमानमुच्छिद्येत, तत्राप्येवं विकल्पस्य संभवात् । उच्छिद्यतां काममिति वार्तिककारीयाः । नच प्राभाकाराणां क्रियाशक्त्यादिष्वेवं विकल्पप्रसंगः, लोकवसलकारणजातीयस्वभावानतिक्रमेण कारणत्वाभ्युपगमात् । अतीन्द्रियस्य कारणत्वं न दृष्टमिति चेन्न, अदृष्टादीनां कारणत्वाभ्युपगमात् । अत्र तु कुलालादयः शरीरद्वारेण कर्तारः, अदृष्टाधीनाश्च, अनित्येच्छाज्ञानादियुक्ताश्च, विलक्षणस्त्वशरीर्येव कर्ता, नाप्यदृष्टाधीनः, नित्येच्छाज्ञानादियुक्तश्च, अतोऽत्यन्तापरिदृष्टस्वरूपत्वान्न विलक्षणस्य क्रियाशक्त्यादिसाम्यम् ।

किं च पौरुषेयत्वं नाम ? यदि वर्णोत्पादकत्वम्, तर्हि साध्यविकलता; नित्यत्वाल्लोके वेदे च वर्णानाम्, अथवा वाक्यक्रमोऽनुवादकत्वम्, तर्हि सिद्धसाधनत्वम्, अध्येतृणामप्युक्तत्वात् । उच्चारणमेव हि पदादीनामुत्पादनम्, नान्यत् ।

अथ स्वतन्त्रपुरुषकृतत्वम्, तर्हि वेदभारतयोरन्यतरवाक्यस्य पौरुषेयत्वं न स्यात् । अथ स्वतन्त्रपुरुषपूर्वकत्वम् । किमिदं स्वातन्त्र्यं नाम ? अथ यदि प्रमाणान्तरेणार्थं ज्ञात्वा तत्प्रतिपादकवाक्यरचनम्, तर्हि अनाप्तवाक्यस्यापौरुषेयत्वं स्यात् । अथ प्रतीतिमात्रपूर्वकत्वम्, तर्हि विप्रल्लिप्सोर्वचनस्य न स्यात् । अथोच्चारणान्तरनिरपेक्षत्वं पौरुषेयत्वम्, तर्हि पुनरपि भारताद्यद्यतनवाक्यस्य न स्यात् । अथ साक्षात्परंपरया वोच्चारणनिरपेक्षत्वम्, तर्हि वेदविषयोच्चारणस्य भवत्पक्षे उच्चारणान्तरपूर्वकत्वाभावात् । इत्यक्षादिमूलत्वं वाच्यम् । एवंच सति वेदार्थविषये



प्रत्यक्षाद्यभावात् कारणाभावे कार्याभावानुमानवाधाद् बाधितविषयत्वम् । योगीश्वरज्ञानपूर्वकत्वस्य संभवान्न कारणाभाव इति चेन्न, तथाविधप्रमाणासिद्धेः । अथानेनैवानुमानेन तदपि सिद्ध्यतीति चेन्न, इतरेतराश्रयप्रसङ्गात् । किंच पौरुषेयत्वानुमानस्य प्रवृत्तिरेव न सिद्ध्यति । सिद्ध्यति चेत्सन्दिग्धस्यो ह्यर्थस्यः प्रवर्तते ; न च वेदकर्तरि सन्देहोऽस्ति, अनुपलब्धेरभावनिश्चयात्, शशमस्तके विषाणाभावनिश्चयवत् । अथायोग्यानुपलब्धित्वेन वेदकर्तर्यनुमानं प्रवर्तते; तर्हि—शशादिमस्तकं विषाणवत्, चतुष्पादात्मकत्वात्, गोमस्तकवत्—इत्यप्यनुमानं स्यात् । अथ वेदकर्तुरनुमानसिद्धत्वेऽपि परमाणुवदुपलब्धियोग्यत्वं नास्ति, तर्हि शशमस्तकेऽप्यनुमानसिद्धं विषाणं परमाणुवदयोग्यं स्यात् । अथ विषाणजातीयस्य रूपवरवमहमत्त्वादिदर्शनाच्छशमस्तकेऽपि प्रत्यक्षत्वम्, तर्हि वाक्यकर्तुरप्यस्मदादेः प्रत्यक्षत्वयोग्यत्वाद् वेदकर्तर्यपि प्रत्यक्षत्वमिति तुल्यचर्चः ।

एवं वाऽनुमानम्—अपौरुषेयो वेदः, पौरुषेयविवादास्पदत्वात्, यदित्थं न भवति न तत्तथा, यथा भारतादि । न च प्रकरणसमत्वम् ; पौरुषेयत्वसाधनदशायां सपक्षासङ्गावेनायमेव हेतुरनध्यवसित इति । न च वाक्यत्वादित्यादिना कालात्ययापदिष्टत्वम्, पूर्वोक्तदोषप्रसङ्गात् ।

न च वादिविप्रतिपन्नत्वेन संशयहेतुत्वम्, अनुमानसामग्रीत्वेन हेतुत्वात् । न च विप्रतिपत्तिमात्रेऽतिप्रसङ्गः, पौरुषेयापौरुषेयविवादास्पदत्वेनेतिविशेषणीत् । न साध्याव्यावृत्तिशंका; गगनादिषु विपक्षेष्वपौरुषेयत्वस्य व्यावृत्तत्वात् । न च नित्यत्वमात्रमपौरुषेयत्वमित्युक्तमेव । नचाप्रयोजकत्वशङ्का; केवलव्यतिरेकिलक्षणोपेतत्वे सोऽपि प्रयोजको भवतु । नचोभये प्रयोजकत्वे चान्यतरस्याप्रयोजकत्वम् । नचाप्रयोजकत्वस्य दूषणत्वमपि सम्मतम् ।

एवं वानुमानम्—विषदाध्यासितं वेदाध्ययनम्, गुर्वध्ययनपूर्वकम्, वेदाध्ययनत्वात्, अधुनाध्ययनवदिति । भारतेऽप्येवं प्रसज्यत इति चेन्न;



तत्र पौरुषेयत्वस्य भवतामपि सिद्धत्वादपसिद्धान्तप्रसङ्गात् । प्रसङ्गापा-  
दनमपि न भवति, स्वपक्षसाधनत्वाभावात् परपक्षदूषणत्वाभावाच्च ।

ननु किमस्मदध्ययनस्य गुर्वध्ययनपूर्वकत्वं साध्यते, तदुच्यतिरि-  
क्तस्य वा ? प्रथमपक्षे सिद्धसाधनत्वम् । द्वितीये चाश्रयासिद्धत्वम् ;  
अतो नात्र संप्रतिपन्नो धर्मो विद्यते , नैवम् ; सिद्धस्यैवाध्ययनविशेष-  
स्यास्मत्कर्तृकत्वेन विलक्षणकर्तृकत्वेन च विप्रतिपन्नस्य धर्मित्व-  
मित्यदोषः । याच पौरुषेयत्वानुपपत्तिरुक्ता , साच नैयायिकस्येश्वर-  
सिद्धौ, चौद्धस्य सर्वज्ञत्वसिद्धौ, वेदान्तिनो ब्रह्मसिद्धौ च समैव ; अन्यत्र  
परिकल्पनायास्तुल्यत्वात् । तदुक्तम् :—

“=र्चज्ञकल्पनान्यै (द्यै) स्तु वेदे या पौरुषेयता ।

तुल्यवत्कल्पिता येन तेनेदं संप्रधार्यताम् ॥” इति ।

किं च अपौरुषेयत्वानङ्गीकारे ईश्वरसिद्धिर्न स्यात् । तथाहि—  
न तावत्प्रत्यक्षेण गृह्यते; अयोग्यत्वात् , नाप्यनुमानेन; तस्य कर्तृमात्र-  
विषयत्वात्, नापि पक्षधर्मतयाविशेष सिद्धिः; लोकस्वभावानतिक्रमेण  
विशेषमात्रापेक्षत्वात्, पर्वतगताग्निविशेषवत् । अत्रापि दृष्टस्वभावानु-  
गुणकर्तृविशेषस्य सिद्धिः पक्षधर्मतया, नतु दृष्टस्वभावविपरीतस्य ।  
नाप्यागमेन कृतकेन, अन्योन्याश्रयप्रसङ्गात् —तद्वचनत्वे सिद्धे तदीया-  
म्नातम्, तदीयाम्नाते तस्य प्रामाण्यम् , तस्य प्रामाण्ये तत्सिद्धिरिति ।  
नच परं नियोगमेकानभ्युपगमात् (?)

किंच ईश्वरस्य वेदकरणात् प्रागप्रमाणकत्वप्रसङ्गः ; अपौरुषेय-  
त्वे सिद्धे स्वर्गादि सिद्धिबहुपपद्येतापि । तदुक्तम्—“एवं चेश्वरे  
परोक्षमनुमानं निरस्तम् ; नेश्वरे निरस्तः” इति । अतः सिद्धमपौरु-  
षेयत्वं वेदस्य ॥

इति नन्दीश्वरस्य प्रभाकरविजये अपौरुषेयत्व-  
प्रकरणम् समाप्तम् ।



## (१५) अथ स्वरूपभेदसमर्थनं नाम प्रकरणम् ।

संप्रति स्वरूपभेदः समर्थ्यते । यदिदं द्रव्यगुणादीनामसाधारणं रूपं तद्रूपव्यतिरेकेण भेदो नाम धर्मो नास्ति; स्वरूपमात्रेणैव भेदव्यवहारयोरुपपत्तेः । ननु यदि स्वरूपमात्रमेव भेदः, तर्हि स्वरूपमात्रदर्शनानन्तरमेव भेदव्यवहारः स्यात्; न च तथा दृश्यते, सत्यं स्वरूपसमकालं भेदव्यवहारो नास्ति, तथापि स्वरूपातिरिक्तो भेदो नास्त्येव, किंतु प्रतियोगिसापेक्षो भेदव्यवहारः; स्वरूपमात्रदर्शने तदभावाच्च भेदव्यवहारप्रसङ्गः । ननु तर्हि प्रतियोगिसव्यपेक्षो भेदः, स्वरूपं तु प्रतियोगिनिरपेक्षमेव; कथमनयोरेकत्वम्? नैवम्; भेदस्तु न प्रतियोगिसव्यपेक्षः, किन्तु भेदव्यवहार एव; अत एव निर्विकल्पके प्रतियोगिज्ञानाभवादेव भेदव्यवहाराभावः । तर्हि को भेदव्यवहा विषयः? स्वरूपमात्रमेवेत्युक्तम् । न च तावता स्वरूपदर्शनेमात्रेण भेदव्यवहारप्रसङ्गः, भेदस्तु स्वरूपतन्त्रमेव; नहि स्वरूपमात्रं भेदः । यथा देवदत्तः पित्रपेक्षया पुत्रः, न तु देवदत्तमात्रं पुत्रः; अथ देवदत्तव्यतिरिक्तोऽपि न भवति पुत्रः ।

ननु किमनया क्लिष्टकल्पनया? भेदस्तावदयमस्माद्विज्ञः—इति प्रत्यक्षेण प्रतीयत एव, सत्यं प्रतीतिरस्ति । न च स्वरूपादिवत् द्रव्यधर्मत्वमुपपद्यते, द्रव्यगुणादिष्वनन्तर्भावात्, गुणादिवृत्तित्वात् । न च पदार्थान्तरत्वकल्पनमुचितम् । भेदप्रतीतिव्यवहारयोः स्वरूपमात्रालम्बनत्वेनोपपद्यमानत्वात्

ननु तर्हि स्वरूपाणामानन्त्याद्भेदशब्दाच्चमेकं न भवेत्, नैवम्, प्रतियोगिसव्यपेक्षं स्वरूपमित्यौपाधिकत्वेनैकत्वोपपत्तेः ।

ननु प्रतियोगिसव्यपेक्षं स्वरूपं भेद इत्युक्तम्; केयं प्रतियोगिसव्यपेक्षता नाम? यदि स्वरूपमात्रमेव; तर्हि पूर्वोक्तो दोषः, अथ धर्मान्तरं प्रतियोगिसव्यपेक्षत्वम्, तर्हि स एव भेद इति, अङ्गीकृतः स्वरूपातिरिक्तो भेदः, नैवम्; धर्मभेदवादिनां मिथ्याभेदवादिनां च भेदव्यति-



रिक्तमेव प्रतियोगिव्यपेक्षत्वं नाम धर्मान्तरमङ्गो कर्तव्यम्, इतरथा घट-  
स्वरूपमात्रेण तद्गतभेददर्शनादेकस्मिन्नेव भेदव्यवहारप्रसङ्गात् ; अथ  
संयोगादिवद्विशिष्टत्वाद्भेदस्य द्वयोर्दर्शन एव भेदप्रतीतिः, नैवम् ;  
घटाद्विन्नः पटः—इति भेदव्यवहारः, न संयोगवद्विशिष्टतया ; तत्राय-  
मस्मात्संयोगः—इति न कदाचिदपि प्रतीतिः ; एवं संप्रतियोगिकत्वेन  
प्रतिपक्षस्य भेदस्य पश्चाद् व्यवहारमात्रमनयोर्भेद इति ; तस्माद्भेद-  
व्यतिरेकेण प्रतियोगिसव्यपेक्षत्वं नाम सर्वभेदवादिभिरङ्गीकर्तव्यम् ;  
तदपेक्षां स्वरूपं भेदव्यवहारकारणमस्तु, किमन्तर्गडुना भेदधर्मेण ?

ननु धर्मवादिना प्रतियोगिसव्यपेक्षस्वभावत्वं धर्मस्याङ्गीकर्तु-  
मुचितम्, सर्वत्र तदपेक्षादर्शनात्, स्वरूपं तु न, प्रतियोगिनिरपेक्ष-  
स्यापि स्वरूपस्य कदाचिद्दर्शनात् ; अतो न प्रतिबन्धिसिद्धिरिति,  
नैवम् ; अत्रापि प्रतियोगिसव्यपेक्षत्वं न स्वरूपस्य स्वभावः, किंतु भेद-  
व्यवहारस्य ।

ननु विलक्षणव्यवहारो विलक्षणव्यवहार्यनिबन्धिनोऽपि द्रष्टुः,  
यथा घटव्यवहाराद्भेदिनो भिन्नो-भेदः—इति व्यवहारः ; तत्र विलक्षणो  
व्यवहारोऽस्ति, ननु विलक्षणं व्यवहार्यम् ; अतोऽनैकान्तिको हेतुः,  
अभिन्नो भेदिनो भेद इत्यङ्गीकारे नामान्तरेण स्वरूपभेदवाद एव स्वी-  
कृतः स्यात् । अथ तत्रार्थैक्याद्विलक्षणव्यवहारत्वमेव नास्ति, तर्हि-  
भिन्नो घटः—इत्यत्रास्मन्मतेऽर्थैक्याद्विलक्षणव्यवहारवैलक्षण्यमेव न  
भवेत् ; अतः स्वरूपातिरेकेण भेदाङ्गीकारो न युक्तः ।

ननु स्वरूपस्य प्रतियोग्यपेक्षा वक्तव्या ; तत्र विकल्पनीयम्—किं  
स्वरूपाद्विन्नः प्रतियोगी, किं वा अभिन्नः ? इति ; न तावदभिन्नः,  
स्वयमेव स्वस्य प्रतियोगित्वप्रसङ्गात्, न च भिन्नः ; भेदे सन्ति प्रतियो-  
गित्वसिद्धिः, प्रतियोगित्वसिद्धौ च भेदसिद्धिरितीतरेताभ्यतत्त्वम् ।  
अथ भेदान्तरेण भिन्नः प्रतियोगी, तर्ह्यनवस्थाप्रसङ्ग इति, नैवम् ; धर्म-  
भेदवादिनोऽपि प्रतियोगिसव्यपेक्षत्वमस्त्येव ; तत्राप्येवं विकल्पो  
दोषश्च समानः ; यस्तत्र परिहारः, स एवात्रापि ।



ननु स्वरूप भेदवादः प्रतीतिविरुद्धः । तथाहि—पटाद्विन्नो घटः—  
इति विशेषणत्वेन भेदः प्रतीयते ; भवतस्तु स्वरूपव्यतिरेकेण भेदाभा-  
वाद्विशेषणभूतोऽर्थो नास्त्येव ; अतः—भेदो घटः—इत्येव व्यवहारः  
स्यात्, न—मिन्नो घटः—इति, नैवम् ;—भेदिनो मिन्नो भेदः—इत्यत्र  
भेदव्यतिरेकेण विशेषणभूतो भेदो नास्त्येव, तथापि—मिन्नो भेदः—  
इति ।

अथ भेदस्य भेदान्तराभावेऽपि प्रतियोगिसव्यपेक्षं स्वरूपं विशे-  
षणम्, भेदमात्रं विशेष्यमिति, तर्हि—मिन्नो घटः—इत्यत्रापि प्रतियोगि-  
सव्यपेक्षस्वरूपस्यैव विशेषणत्वम् स्वरूपमात्रस्य विशेष्यत्वमिति तुल्य-  
चर्चः पाचकादिशब्दवत् । यथा—पाचको देवदत्तः—इत्यत्र पाचक-  
व्यक्तिश्चतुर्गुणमेकं सामान्यं गुणो वा नास्त्येव, तथापि तटस्थभूत-  
पचनक्रियोपलक्षितपाचकव्यक्तिषु पाचकशब्दो वर्तते ; नहि पाचक-  
शब्दस्य पचनक्रियार्थः । एवं प्रतियोग्युपलक्षितस्य विशेषणत्वाङ्गी-  
कारादेव प्रतीतिविरोधोऽपि नास्त्येव ।

यत्तूक्तम्—भेदपटशब्दयोः पर्यायत्वप्रसङ्ग इति, तदपि—मिन्नो  
भेदः—इत्यत्रापि समानम्, तथाप्युच्यते—प्रतियोगिसव्यपेक्षरूपस्य  
भेदशब्द प्रवृत्तिनिमित्तत्वात् पर्यायतेति ।

अथोच्येत—भेदस्य विदारणात्मकत्वात्स्वरूपस्यैव विदारणात्म-  
कत्वात्तदंशांशस्यापि तथैव प्रसङ्गाच्छून्यं जगदभविष्यदिति, नैवम् ;  
भेदस्य विदारणात्मकत्वेऽपि यस्माद्यस्य भेदव्यवहारः, तस्मात् तस्यैव  
विदारणात्मकत्वम् ; नहि सर्वस्मात्स्वस्य भेदव्यवहार इति न तत्र  
विदारणात्मकत्वम् ; अत उपेक्षणीयोऽयं पक्षः ।

यदप्येतदुक्तम्—भेदस्य भेदान्तराभ्युपगमेऽपि नानवस्थादोषः,  
मूलभेदव्यवहारस्य भेदान्तरापरिज्ञानेऽपि विरोधाभाव इति ; तच्च  
नैवम्, भेदस्य ज्ञायमानतया व्यवहारहेतुत्वात् ; यत्र सत्तया हेतुत्वं  
बीजाङ्कुरादौ, तत्र नानवस्थादोषः, अत्रत्वाश्रयप्रतियोगिभ्यां मिन्नत्वेन  
ज्ञातो भेदो भेदव्यवहार हेतुः ; अन्यथा ताभ्यां भेदस्य च भेदान्तरापरि-



ज्ञाने वस्तुदर्शनमात्रेण सकलभेदव्यवहारप्रसङ्गः, भेदिनो भेदस्य भेदज्ञाने आश्रयधर्मयोर्भेदज्ञानस्यावश्यं भावित्वात् ; तस्याप्येवमित्यनवस्था दुर्निवारैव ।

यत्तु कैश्चिदुक्तम्—भेदस्य भेदान्तरापेक्षा नास्त्येव, परगतमिन्नव्यवहारहेतुत्वात् ; यत् परगतकार्यकारि तत्तत्तथाभूते कार्ये न परमपेक्षते, यथा रूपं रूपव्यवहारे परिमाणं वा मानव्यवहारे ; अतो भेदस्य भेदान्तरापेक्षा नास्त्येवेति, तर्हि सिद्धो नः पक्षः ; मिन्नव्यवहाराः सर्वत्र भेदधर्मयोगिन इति त्वत्पक्षं परित्यज्य भेदस्वरूपमेव स्वस्मिन् मिन्नव्यवहारहेतुरित्युक्तं भवताऽपि ; तदेवास्माभिरपि साध्यम् ; सर्वत्र स्वरूपं स्वस्मिन् व्यवहारहेतुरित्यास्थेयम् ; लाघवात् ।

अथ रूपस्य व्यवच्छेदे रूपान्तरनिरपेक्षत्ववदुघटादयोऽपि स्वव्यवच्छेदं स्वमेव कुर्वन्तिवति रूपापलापप्रसंग इति, नैवम् ; यदि रूपव्यतिरेकेण रूपबुद्धिः स्यात्, तदा रूपापलापोऽपि भवेत्, नहि कदाचिद्रूपमन्तरेण रूपबुद्धिरस्ति ; अत्र तु भेद मन्तरेणापि स्वरूपस्य कदाचिद् ग्रहणमस्तीति भवतैवोक्तम् ; अतो यो धर्मभेदवादिभिराश्रयोऽङ्गीकृतः, प्रतियोगी वा, तस्मिन्नेवाऽऽश्रये तस्माद्भेद व्यवहारः प्रवर्तत इति किं प्रमाणशून्येन भेदधर्मेण ?

यत्तुक्तम्—स्वरूपभेदवादिभिरुक्तेन दूषणेन धर्मभेदवादो दूषितः ; धर्मभेदवादिभिरुक्तेन दूषणेन स्वरूपभेदवादो दूषितः ; अतो भेदस्य प्रमाणासहिष्णुत्वाद् भ्रान्त एव । किञ्च विवादाध्यासितो भेदो मिथ्या, भेदत्वात्, द्विचन्द्रादिभेदवत् ; विवादाध्यासितो भेदो मिथ्या, दृश्यत्वात्, रज्जुसर्पवत् ; “नेह नानास्ति किञ्चन” इत्यागमाच्च प्रतीयमानस्य भेदस्य भ्रान्तत्वमवगम्यते ; प्रमाणाभावाच्च, नहि प्रत्यक्षं भेदग्राहि, सगमात्रविषयत्वात्तस्य ; तन्मूलत्वादेव नानुमानादिकमपि भेदे प्रमाणम्—इति,

अत्रोच्यते—घटाद्विन्नः पटः—इति प्रतीतिव्यवहारौ सर्ववादिभिरङ्गीकर्तव्यौ ; अतः प्रतीतिबलसिद्धो भेदः कथमपह्नोतुं शक्यते ? सत्यं



प्रतीतिरस्ति, तथापि कारणमात्राद् भ्रान्तत्वमिति चेत्; नैवम्; प्रतीतिरेव हि कार्यभूता यथायोग्यं कारणमुपस्थापयति; नहि कारणादर्शनमात्रेण प्रतीतिरपलापो युज्यते, शून्यवादप्रसंगात् । तदुक्तं प्रकरणपञ्चिकायाम्—“कार्यं हि प्रतीयमानं कारणकल्पनायां प्रमाणम्, न पुनः स्फुटावधारितकार्यकारणानिरूपणयाऽऽग्न्यायमर्हति”—इति ।

किंच एवमनङ्गीकारे सति सकलानुमानोच्छेदप्रसङ्गः; पर्वते धूमदर्शनमात्रेऽग्न्यदर्शनमात्रेण धूमप्रतीतेर्भ्रान्तत्वं न लाघवाद्ब्रूयते; अतोऽनुमानोच्छेद एव । अथ धूमस्याग्निव्याप्त्यवगतेरग्न्यभावे सति कृतसहानिरेव स्यात्, अतः कल्पकल्पनमेव वरमिति पर्वतेऽग्निरस्तीति कल्पयेत्; तर्हि कार्यमपि योग्येन कारणेन व्याप्तमिति भेदप्रतीतिकार्यदर्शनाद्योग्यमेव कारणमनुमास्यामहे ।

ननु शुक्तिकारजतज्ञानेऽपि रजतज्ञानदर्शनात्तदनुगुणं कारणमपि कल्प्यत इति सर्वत्र भ्रान्तिर्न स्यात्, नैवम्; तत्रापि कार्यदर्शनाद्योग्यमेव कारणमनुमीयत एव, किंत्वबाधितकार्यदर्शनात्कचित्पुष्कलमेव कारणमनुमीयते, क्वचित् बाधितकार्यदर्शनात् तद्योग्यस्य कारणदोषादेः परिकल्पनमिति सर्वत्र योग्यकरणानुमानमस्त्येव; अतो भ्रान्ताभ्रान्तव्यवस्थाऽप्युपपद्यत एव । तदुक्तम्—“यस्य च दुष्टं करणं यत्र च मिथ्येति प्रत्ययः, स एवासमीचीनः प्रत्ययो नान्यः”—इति । भेदव्यवहारस्य तु न साक्षाद् बाधकमस्ति—नायं भेदः—इति; यौक्तिकमपि बाधकं नास्त्येव, कार्यत एव कारणस्य कल्प्यमानत्वात् ।

यत्तु पश्चादद्वैतज्ञानेन बाधो भविष्यतीत्युक्तम्, तदपि नास्ति; उपनिषदां कार्यशेषतया प्रामाण्यवर्णनात्,\* तासामद्वैतज्ञानजनक-

\* यद्यप्यत्रत्यग्रन्थस्वारस्येनाद्वैतमतविरोधेन प्रभाकरसंप्रदाय इति गम्यते, कार्यविधिसम्बन्धयुक्तमेव वेदान्तानां प्रामाण्यमिति वर्णनेन हि स्पष्टमिदं सूच्यते यत् सिद्धब्रह्मस्वरूपमात्रबोधने न वेदान्तानां तात्पर्यमिति; तथापि भूमिकायां निरूपितरीत्या कर्मप्रसङ्गेऽद्वैतमतनिरसनं कर्मठानां बुद्धिभेदाजननार्थमित्येवोरीकृतव्यम्, ननु वस्तु-



त्वासिद्धेः तथात्रिधवाधा न संभाव्यते, प्रमाणप्रमेयव्यवहारिणां ताव-  
द्भेदस्य बाधादर्शनेन तात्त्विकत्वमुपपद्यत एव ।

यत्तु प्रत्यक्षं सन्मात्रग्राहि, न भेदग्राहीति ; नैतदुपपद्यते ; यदि  
सन्मात्रमेव गृह्यते, तर्हि—सन् घटः—इति प्रतीतिर्न स्यात् ; अथ सत्ता-  
व्यतिरेकेण घटोऽपि नास्त्येव,—तर्हि—सन् इति तत्प्रत्ययः स्यात्,  
न—सन् घटः—इति ; सन् घट इति पर्यायत्वप्रसङ्गश्च ।

अथ घटादावनुवर्तमानं सत्त्वमेव, अतश्चानुवृत्तमेव प्रत्यक्षम् ;  
व्यावर्तमानत्वात् घटादिरप्रत्यक्ष एवेति ; केयं राजाज्ञा—अनुवर्तमान-  
मेव प्रत्यक्षमिति ? यद्विन्द्रियेण गृह्यते, अनुवर्तमानं व्यावर्त्तमानं वा  
तत्प्रत्यक्षमिति सर्वजनसिद्धम् ।

यत्तु भेदो मिथ्येत्यनुमानम्, तत्र वक्तव्यम्—यद्यन्यत्रामिथ्याभूतस्य  
द्वित्वस्य चन्द्रे मिथ्यात्वम्, तदा यत्रामिथ्याभूतो भेदः तेनानैकान्तिको  
भेदत्वादिति हेतुः ; यदिवा सर्वत्र मिथ्याभूतत्वमभिप्रेत्य चन्द्रे मिथ्या-  
त्वम् ; तर्हि साध्यविकलो दृष्टान्तः, अन्यत्र घटादावमिथ्याभूतस्यैव  
चन्द्रमात्रे मिथ्यात्वाभ्युपगमात् ; अनुमानान्तरेऽपि तथैव दोषः । अतो  
भ्रान्तिभेदवादोऽपि न युक्त इत्यलमतिप्रसंगेन ॥

इति नन्दीश्वरस्य प्रभाकरविजये स्वरूपभेदसमर्थनं नाम  
प्रकरणं समाप्तम् ।

गत्या भेदमिथ्यात्वादिनिरसने तात्पर्यमिति । अतएव बृहतीगतम्—  
यत्तु ब्रह्मविदामेष निश्चयः, यत्तूपलभ्यते तदतथ्यमिति, यन्नोपलभ्यते,  
तत्तथ्यमिति, नमस्तेभ्यः, विदुषां नोत्तरं वाच्यमिति वाक्यमुपपद्यते ।  
यथा चेदं नोपहासपरं तथा वाक्यान्तराणामपि पर्यालोचने नियतं  
सिद्धं भवति । वाक्यान्तरं चात्रानुसन्धेयं भूमिकायामुल्लिखितमेव ।  
सर्वथातु नाद्वैतसंप्रदायविरोधी प्रभाकरसंप्रदायः । व्यक्तमिदमग्र-  
एव भविष्यति—यत्र 'न बुद्धिभेदं जनये दि'ति न्यायमनुसृत्यैवाद्वैत-  
मतनिरासः प्राभाकरैः क्रियते । अधिकं च भूमिकातोऽनुसन्धेयम् ।



## ( १७ ) ईश्वराऽनुमानिकतानिरासप्रकरणम् ।

इदानीमीश्वरस्यानुमानिकत्वं निराक्रियते । केचिदेवमनुमानं वदन्ति—विवादाध्यासितम्, सकर्तृकम्, कार्यत्वात्, यत्कार्यं तत् सकर्तृकं यथा घटः, तथेदम्, तस्मात्तथा । अत्र सन्दिग्धकर्तृकं भूधराङ्कुरादिकं पक्षः, प्रसिद्धकर्तृको घटादिः सपक्षः, असिद्धकर्तृकमाकाशादि विपक्षः । न च कार्यत्वमसिद्धमिति वाच्यम्; सावयवत्वेन कार्यत्वस्य सिद्धत्वात् ।

ननु विरुद्धो हेतुः, यत्कार्यं तच्छरीरिकर्तृकं द्रष्टुम्, यथा घटादिकं विग्रहवत्कुलालादिकर्तृकम् ; एवं च कार्यत्वं शरीरिकर्तृकत्वमेव साधयति, भवतां चाशरीरिकर्तृकत्वं सिबाधयिषितम्, अशरीरिकर्तृकत्वविपरीतं शरीरिकर्तृकं घटादिकं विपक्षः ; तत्र कार्यत्वस्य पक्षविपक्षयोरेव वर्तमानत्वाद्विरुद्धत्वम्, नैवम् ; यद्यशरीरिकर्तृकत्वमेव साध्यम्, तदा विरुद्धत्वम् । अस्माकं तु सशरीरिकर्तृकत्वाशरीरिकर्तृकत्वविशेषं परित्यज्य सकर्तृकत्वमात्रमेव साध्यम् ; इतरथाऽग्निमन्त्रे साध्ये किं प्रत्यक्षाग्निमन्त्रमुताप्रत्यक्षाग्निमन्त्रमिति, विकल्पे, प्रत्यक्षाग्निमन्त्रे बाधितविषयत्वम्, अप्रत्यक्षाग्निमन्त्रे साध्यविकलतैवेति सकलानुमानोच्छेदप्रसङ्गः ; अतः प्रत्यक्षाप्रत्यक्षविशेषपरिहारेणाग्निसत्तामात्रमेव साध्यमिति वक्तव्यम्, तथाऽत्रापि ।

अथास्माकमपि धर्माधर्मद्वारेण क्षेत्रज्ञस्यैव कर्तृत्वात्सकर्तृकत्वमस्त्येवेति सिद्धसाधनता ; नैवम् ; क्षेत्रज्ञस्य धर्माधर्माद्यधिष्ठेयज्ञानासंभवात् कर्तृत्वमेव न संभवतीति तद्विलक्षणो धर्मादिसाक्षात्करणनिपुणः (कर्ताधिकरण सिद्धान्त न्यायापर पर्यायतया) पक्षधर्मयया विचित्रजगन्निर्माणचतुरः कर्ता सिद्धो भवति ।

ननु विलक्षणस्यापि कर्तृत्वं नोपपद्यते, तस्यापि धर्माधर्मसाक्षात्करणाशक्तेः ; तदशक्तिश्च चेतनत्वात् क्षेत्रज्ञवत् । न च तस्य प्रत्यक्षस्य धर्माधर्मविषयत्वम्, प्रत्यक्षत्वात् संप्रतिपन्नप्रत्यक्षवत् । न च तस्य



बाह्येन्द्रियाणि धर्माधर्मगोचराणि, इन्द्रियत्वात्, अस्मदादीन्द्रियवत् ।  
 आन्तरमपि मनः करणं बहिरर्थं स्वतन्त्रं न भवति, अन्तःकरणत्वात्,  
 अस्मदाद्यन्तःकरणवत्, न च तस्येच्छाज्ञानयोरपि नित्यत्वम्, इच्छा-  
 ज्ञानत्वात्, अस्मदादीच्छाज्ञानवत्, न च तस्य विग्रहस्यापि नित्यत्वम्,  
 भौतिकत्वात्, अस्मदादिविग्रहवत्, न तस्याभौतिको दिव्यो विग्रहः  
 संभवति, विग्रहत्वात्, अस्मदादिविग्रहवत्, प्रयोजनरहितत्वात्  
 न च तस्य कर्तृत्वम्, जगत्सृष्ट्यादिकमपि न तस्य संभवति, चेतन-  
 त्वात्, क्षेत्रज्ञवत्, इत्यादिभिर्हेतु शतैर्विलक्षणाङ्गोकारो निष्प्रमाणः,  
 अङ्गीकारेऽपि न तस्य जगन्निर्माणसामर्थ्यम्—इति ।

ननु तदेतदश्रुतन्यायशास्त्राणां छान्दसानां वेदापौरुषेयत्वश्रद्धा-  
 विजृम्भितम् । तथाहि—तदेतत्सर्वमनुमानजातं विलक्षणमेव परमङ्गीकृत्य  
 उच्येत, अनङ्गीकृत्य वा ? अङ्गीकृत्य चेत्, धर्मिग्राहकप्रमाणविरोधः  
 सर्वेषाम्, अनङ्गीकृत्य चेत्, आश्रयासिद्धिः । अथ प्रसंगापादनमु-  
 खेनोक्तानां हेतूनामवकाशः, नैवम्, प्रसङ्गापादनमप्यनुमानमेव, किंत्वनु-  
 मानस्यैवोक्तिप्रकारभेदमात्रम्, अतस्तदङ्गीकारे तद्ग्राहकप्रमाणविरोधः,  
 अनङ्गीकारे चाश्रयासिद्धिरिति, तदवस्थमेव पूर्वोक्तं दूषणम् ।  
 किञ्च अन्त्यावयविप्रभृत्याऽऽद्यणुकमचेतनं कार्यं चेतनाधिष्ठित-  
 मेवोत्पद्यत इति निर्विवादम् । द्यणुकोत्पत्तिस्तु परमाणुक्रियातः, सा  
 चाद्दृष्टवदात्मसंयोगात् भवति, अद्दृष्टं च चेतनाधिष्ठितमेव सत् कार्यकरम् ।

तथाहि—विमतिपतितमेवं चेतनाधिष्ठितं सत्कार्यकरम्, अचे-  
 तनत्वात्, यद्यचेतनं तत्तच्चेनाधिष्ठितं कार्यकरं द्रष्टुम्, यथा  
 वास्यादि, तथाचेदम्, तस्मात्तथा । अधिष्ठेयस्वरूपशक्तिकार्यवानवा-  
 नधिष्ठाता भवतीति क्षेत्रज्ञादन्यो नित्येच्छाज्ञानादिमानधिष्ठाता  
 पक्षधर्मताबलात्सिद्धो भवति पर्वतगताज्ञाताग्निविशेषवत्, अतो न  
 ज्ञानोत्पत्त्यर्थं शरीरेन्द्रियाद्यपेक्षा । न च ज्ञानस्य क्षेत्रज्ञज्ञानवदनित्यत्व-  
 प्रसङ्गः, पार्थिवाणुरूपादिकमनित्यं द्रष्टुमित्याऽऽप्यपरमाणुषु न रूपाद्य-



नित्यत्वप्रसंगः । न च क्षेत्रज्ञगताद्बुद्धेन विलक्षणस्य संबन्धाभावः, विलक्षणसंयुक्तपरमाणु संयुक्तक्षेत्रज्ञसम्बन्धतत्त्वाद्बुद्धस्य संयुक्तसंयोगि-  
समवायः संबन्धः सम्भवत्येव । अतः क्षेत्रज्ञविलक्षणोऽधिष्ठाता सिद्धः ।

एवं वाऽनुमानम्—विवादाध्यासितमुपादानोपकरणसंप्रदानप्रयो-  
जनामिहबुद्धिमत्कर्तृकम्, कार्यत्वात्, घटादिवदिति ; अतः सिद्धो-  
ऽनुमानेनैव क्षेत्रज्ञविलक्षणो भगवानीश्वरः इति—चेत्

अत्रोच्यते—नानुमानिकत्वमीश्वरस्य सम्भवति, अनुमानस्य  
कर्तृमात्रगोचरत्वात् ; तेन न विलक्षणसिद्धिः ।

यदुक्तम्—क्षित्यादिकं सकर्तृकं कार्यत्वात्, घटादिवदिति, तत्सिद्ध-  
साधनम्, क्षेत्रज्ञस्यापि धर्माधर्मद्वारेण कर्तृत्वाभ्युपगमात् । तदुक्तम्—

“कर्मभिः सर्वसिद्धानां तत्सिद्धेः सिद्धसाधनम् ।” इति ।

अथ बुद्धिमत्कर्तृमात्रत्वं साध्यमिति चेन्न, बुद्धिमत्त्वमपि क्षेत्र-  
ज्ञस्य विद्यत इति पुनरपि सिद्धसाधनमेव । अथ न बुद्धिमत्कर्तृकता-  
मात्रं साध्यम्, किंतु उपादानोपकरणादिस्वरूपशक्तिकार्यबुद्धिमत्क-  
र्तृत्वम्, तर्हि साध्यविकलो दूष्टान्तः ; सर्वोत्पत्तिमतामद्बुद्धस्याप्युप-  
करणत्वात् घटस्यापि तदुपकरणम् ; परमाणवादिकमुपादानम्, न च  
कुलालस्य तद्विषयं ज्ञानमस्तीति साध्यविकलत्वमेव । किंच किमत्र  
साध्यत्वेनेपितम्, किमस्मदादिकर्तृकत्वम्, उत विलक्षण-  
कर्तृकत्वम्, यद्यस्मदादिकर्तृकत्वम्, तर्हि सिद्धसाधनमपसिद्धा-  
न्तश्च, अथ विलक्षणकर्तृकत्वम्, तर्हि साध्यविकलो दूष्टान्तः ।

अथोभयानुगतकर्तृत्वमात्रं साध्यमिति चेन्न, उभयाभावात् ।  
अथ कर्तृत्वसामान्येऽपि पक्षधर्मतया विलक्षणसिद्धिः, नैवम् ; इतरे-  
तराश्रयप्रसंगात् उभयानुगतसामान्यवदसिद्धिरिति ।

ननु सर्वत्राद्बुद्धस्वलक्षणाऽनुमानोच्छेदप्रसंगः । तथाहि—कादा-  
चित्कं कारणवदिति कर्मसाधने द्रव्यगुणादिद्रव्यतिरिक्तमेव कर्म सि-  
द्ध्यधिषत्तम् ; तत्रापि—किं द्रव्यादि कारणम् विलक्षणं वा इति



विकल्पो द्रव्यादौ सिद्धसाधनम्, विलक्षणे साध्यविकलता, उभयानु-  
गतकारणमात्रे साध्येऽन्योन्याश्रयत्वमिति समानत्वात्, नैवम् ;  
तत्र विलक्षणधर्माक्षेपः पक्षधर्मतया युक्तः, कारणजातीयस्वभावा-  
नतिक्रमेण विलक्षणधर्मिमात्राक्षेपात् ; अत्रतु कर्तृजातीयस्वभावाति-  
लङ्घनेन विशेषाक्षेपो भवताम् ।

तथाहि—संप्रतिपन्नः कर्ता कुलालादिः सशरीरः पुण्यपापाधी-  
नोऽनित्येच्छाज्ञानादियुक्तः, भवदमिलषितस्त्वशरीरः पुण्यपापादि-  
रहितो नित्येच्छाज्ञानादियुक्तश्चेति न विलक्षणस्य क्रियाशक्त्यादि-  
साम्यम्, पक्षधर्मतया सर्वज्ञत्वसर्वशक्तित्वसर्वेश्वरत्वादिकर्तृजातीय-  
विलक्षणगुणानामाक्षेप इति घटते । किञ्च कार्यत्वादित्ययमसिद्धो  
हेतुः, क्षित्यादीनामुत्पत्त्यसिद्धेः । तदुक्तम्—

“इदानीमित्र सर्वत्र दृष्टान्ताधिक्यमिष्यते ।”—इति ।

अथ सावयवत्वात्कार्यत्वं साध्यत इति, तन्न, नहि सावयवत्वं  
प्रयोजकं कार्यत्वस्य, सावयवत्वाभावेऽपि बुद्ध्युपादौ कार्यत्वदर्शनात् ;  
अतः प्रागभाववत्त्वमेव प्रयोजकं कार्यत्वस्य । अथ तदेव हेतुर्भवतु,  
तर्हि असिद्धो हेतुः, क्षित्यादीनां प्रागभाववत्त्वासिद्धेः ।

ननु सावयवत्वं प्रागभाववत्वं चोभयं प्रयोजकं भवतु ; अतः  
सावयवत्वेन कार्यत्वं प्रसाध्यते, सपक्षैकदेशवृत्तोरपि साधकत्वाभ्युप-  
गमात्, नैवम् ; शक्यक्रिये हि सावयवत्वेन कार्यत्वं दृष्टं घटादौ ;  
अशक्यक्रिये हि सावयवत्वेन विशेषहेतुना कार्यत्वे प्रतिषिद्धे सावयवत्व-  
सामान्य हेतुना कार्यत्वं न शक्यते साधयितुम्, बाधितविषयत्वात् ;  
यथा मूलत्वमनियत्वेन घटादौ व्याप्तमप्यशक्यनाशेषु परमाणुष्वनित्य-  
त्वं न साधयितुं शक्नोति ।

किञ्च विरुद्धश्चायं हेतुः । तथाहि—यत्र कार्यत्वं सकर्तृकत्वेन  
विशेषहेतुना व्याप्तं दृष्टं घटादौ, तत्र सर्वत्र विग्रहवत्कर्तृकत्वेन  
व्याप्तं दृष्टं कुलालादौ, अतः सकर्तृकत्वं साधयत् कार्यत्वं विग्रहव-



स्वविशिष्टमेव साधयति । ननु अशरीरणोऽपि कर्तृत्वं दृष्टं स्वशरीर-  
प्रेरणायाम् । नैवम् ; तत्रापि सशरीरस्यैव प्रेरणायां कर्तृत्वम्, प्रेर्य  
मपि स्वशरीरमेव ; प्रयत्ननिमित्तं हि प्रेरणम् ; तत्स्वशरीरिणो न संभ-  
ति, मुक्तान्यात्मन्यसंभवात् । अथ पूर्वशरीरपरित्यागेनैव शरीरा-  
न्तर्ग्रहादशरीरस्य शरीरपरिग्रहे कर्तृत्वं दृष्टम् ; नहि युगपच्छरीरद्वय-  
परिग्रहः संभवति, नैवम् ; तत्रापि सूक्ष्मशरीरस्य संभवात्, पूर्वशरीर-  
परित्यागे सर्वत्र शरीरिण एव कर्तृत्वम् ।

नचैतावता सकलानुमानोच्छेदप्रसंगः, सपक्षद्वष्टस्याव्यभिचारिण  
एव धर्मस्य परिग्रहात् ; यथा धूमस्याग्निव्याप्तावृष्णत्वदाहकत्व-  
प्रकाशकत्वाद्यव्यभिचारि धर्मविशिष्टस्याग्नेर्गम्यत्वमङ्गीक्रियते । अपर्य-  
तस्थत्वमपि व्याप्तमिति चेन्न, पर्वतेऽपि कञ्चित्प्रत्यक्षदर्शनात् । अनु-  
मित्तिसतदेशव्यतिरिक्तदेशस्थत्वमप्यव्यभिचारानुपाश्रितिरिति चेन्न, व्याप्ति-  
ग्रहणदशायामकस्मादेवाननुमित्तिसतदेशस्य स्मरणाभावात् ; अतः सक-  
र्तृत्वं साध्यमानं सशरीरकर्तृकत्वमेव ; सशरीरकर्तृकत्वेऽपसि-  
द्धान्तः । अशरीरकर्तृकत्वे सशरीरकर्तृकं सर्वं विपक्षः, अतः पक्षविप-  
क्षयोरेव कार्यत्वस्य हेतोर्वर्तमानत्वात् विरुद्धार्थसाधकत्वाद्वा विरुद्धो  
हेतुः ।

किंच अशरीरकर्तृकत्वं साध्यधर्मत्वेनेप्सितम् ; तत्र कार्यत्वं  
सशरीरकर्तृकत्वव्याप्तमिति तदेव साधयतीति धर्मविशेषविपरीत-  
साधनो हेतुः । तथा धर्मविशेषविपरीतसाधनश्च । अशक्यक्रियस्य हि  
भूमूधरादेर्धर्मित्वम्, कार्यत्वं च शक्यक्रियेण घटादिना व्याप्तमिति  
तदपि साधयति । तथा कार्यत्वं क्षेत्रज्ञकर्तृकत्वेन व्याप्तमिति तदपि  
साधयति । तथा कार्यत्वमद्वष्टवत्कर्तृत्वेन व्याप्तमिति तदपि साधयति ।  
तथा अनित्येच्छाज्ञानादिमत्कर्तृकत्वेन व्याप्तमिति तदपि साधयति ।  
अथ अशेषविशेषपरिहारेण सकर्तृकत्वसामान्यं साध्यम्, तर्हि सामा-  
न्यमात्रकर्तृकत्वाभावात्साध्यविकलतैव । पक्षधर्मतया विशेषाऽऽक्षेपो



कर्तृजातीयस्वभावानुगुणमेव क्षेत्रज्ञत्वादिविशेषमेवाक्षिपति, न विपरीतस्वभावम्, यथाग्निमन्त्रे साध्ये पक्षधर्मतयोष्णत्वदाहकत्वादि-धर्मयुक्तस्याग्निविशेषस्यैवाक्षेपः, न विपरीतस्यानुष्णत्वादियुक्तस्य ।

किंच अनैकान्तिकश्चायं हेतुः, चेतनकर्तृकत्वं हि साध्यत्वेनाभिमतम्, तत्र भूभूधरादिकपक्षः, चेतनकर्तृको घटादिः सपक्षः, चेतनकर्तृकव्यतिरिक्तः सर्वो विरक्षः, तत्र कार्यत्वं पक्षत्रयेऽपि वर्तते भूभूधरादौ शाखाभङ्गादौ च । (?) अतोऽनैकान्तिकत्वमपरिहार्यम् ।

किंच अनध्यवर्तितश्चायं हेतुः । तथाहि किमिदं कार्यत्वमभिप्रेतं भूभूधरादेः, किं भूभूधराद्यवयविन एवाभूत्वा भवनलक्षणकार्यत्वम्, अहोस्विद्विनाशिन्येवावयविनि क्रमेण कतिपयावयवोत्पत्तिलक्षणं वा ? अभूत्वा भवनलक्षणस्य कार्यत्वस्यास्माभिरनभ्युपगमादसिद्धो हेतुः, क्रमेण कतिपयावयवोत्पत्तिलक्षणे कार्यत्वेऽनध्यवसितत्वम्, एवंविधस्य कार्यत्वस्य भूभूधरादिष्ववसंभवादन्वयाभावाच्च, पक्ष एव वर्तमानत्वात्, सपक्षसद्भावेन केवलव्यतिरेकित्वाभावाच्च ।

किंच कालात्ययापदिष्टो हेतुः । तथाहि अनुपलब्ध्या तावत् क्षित्यादीनामकर्तृकत्वमेव निश्चीयते, अतोऽनुपलब्धिबाधितमिदमनुमानम्, यथा शशमस्तकं विषाणवत्, चतुष्पान्मस्तकत्वात्, गोमस्तकवदित्यनुमानमनुपलब्ध्या बाध्यते । अथच जगत्कर्तुरनुमानसिद्धत्वादशरीरत्वाच्चास्मदाद्युपलम्भयोग्यता नास्तीति योग्यानुपलम्भाभावान्नानुमानबाधः, एवं तर्हि शशविषाणस्याप्यनुमानसिद्धत्वात्परमाणुवदयोग्यानुपलम्भ इति न तत्राप्यनुमानबाधः । (यदि) विषाणजातीयस्य रूपवन्महत्त्वादिदर्शनात्तत्र प्रत्यक्षयोग्यता; अत्रापि तर्हि कर्तृजातीयस्य विग्रहवत्त्वेन प्रत्यक्षयोग्यत्वेनास्मदाद्युपलम्भयोग्यत्वादुपलम्भेत, नचोपलम्भ्यते; अतोऽनुपलब्धिविरोधो दुर्विरहः ।

किंच अनुमानविरुद्धमिदमनुमानम् । तथाहि क्षित्यादिकमकर्तृकम्, शरीरजन्यत्वात्, आकाशत्रयः, अकार्यत्वप्रयुक्तं व्याप्तिरिति चेन्न, उभयोरपि प्रयोजकत्वे विरोधाभावात् । तथा विवादाध्यासितं



क्षेत्रज्ञकर्तृकम्, चेतनकर्तृकत्वात्, घटादिवत् । तथा क्षित्यादिकमशरीरकर्तृकं न भवति, कार्यत्वात्, घटादिवत् । तथा क्षित्यादिकं नित्यप्रयत्नेच्छाज्ञानवत्कर्तृकं न भवति, कार्यत्वात्, घटादिवत् । एवं प्रमेयत्वादाकाशादिवदिति वा । तदुक्तम्—

“प्रत्यक्षाद्यधिसंवादि प्रमेयत्वादि यस्य च ।

सद्भाववारणे शक्तं को नु तं कल्पयिष्यति ॥” इति ।

एतेषामनुमानानां दूष्टस्वलक्षणत्वाददूष्टस्वलक्षणात् भवदीयानुमानात् बलीयस्त्वम् । किंच प्रकरणसमश्चायं हेतुः । तथाहि स्वपक्षसिद्धावप्येक एव हेतुः त्रीरूपः (विरुद्धः) प्रकरणसमः । विवादाध्यासितं सङ्कर्तृकमिति वदतोऽशीर्कर्तृकत्वमेव विवक्षितम्, तत्र कार्यत्वादित्ययमेव हेतुः सशरीरकर्तृकत्वमपि साधयति । तथाहि—विवादाध्यासितं शरीरकर्तृकम्, कार्यत्वात्, घटादिवदिति अतोऽसिद्धविरुद्धानैकान्तिकानध्यवसितकालात्प्रयापदिष्टप्रकरणसमाख्यानं न्यायशास्त्रसिद्धानि सर्वाणि दूषणानि भवदीयानुमानस्योत्पादनानि ।

यत्तुक्तम्—अदृष्टादिकं चेतनाधिष्ठितम्, अचेतनत्वात्, वास्यादिवदिति, तदयुक्तम्, अधिष्ठेयस्वरूपशक्तिकार्यज्ञ एवाधिष्ठाता, नह्यदृष्टादिविषयज्ञानं संभवति, शक्यज्ञानं चाचेतनं वास्यादि चेतनाधिष्ठितं दृष्टमिति हि व्याप्तिः, अशक्यज्ञानं चादृष्टम्, अतो विशेषव्याप्तिबाधितत्वाच्चाचेतनत्वसामान्यव्याप्तिरुन्मिषति । नापि पक्षधर्मतयाऽदृष्टज्ञानादिसंभवः, तन्मूलभूतस्याधिष्ठातृत्वस्य वारितत्वात् । पूर्वोक्तान्यपि दूषणानि यथासंभवमत्राप्युद्भाव्यानि ।

यत्पुनरेतदभिहितम्—किंचिलक्षणमङ्गीकृत्य ज्ञानानित्यत्वादि साध्यतोऽनङ्गीकृत्य वा ? अङ्गीकृत्य ग्राहकप्रमाणबाधः, अनङ्गीकृत्य चेदाध्यासिद्धरिति, तदतिस्थवीयः पूर्वोक्तं दूषणजातैस्तद्ग्राहकप्रमाणस्य दूषितत्वाच्च, केन (चित्) ज्ञानादितीत्येतान्यमानबाधः । अतो नानुमानेन विलक्षणसिद्धिः ।

एवंचानुमानिकत्वमेवेश्वरस्य निराकृतम्, नेश्वरोऽपि निराकृतः । अत एव न प्रभाकरगुरुमिरीश्वरनिरासः कृतः, तत्समर्थनं च वेदान्त-



मीमांसायां कियत इत्यभिप्रेतम् । अत एवाहुरात्मवादान्ते मृदितक-  
षायाणामेवैतत्कथनीयं न कर्मसङ्गिनामिति सर्वमुपपन्नम् ।  
इति नन्दीश्वरस्य प्रभाकरावजये आनुमानिकेश्वर-  
निराकरणप्रकरणम् ॥

---



## १८ अत्मनः शरीरादिभेदसमर्थनम् ।

\* सम्प्रति शरीरेन्द्रियमनःप्राणबुद्धिभ्यो भिन्नत्वं नानात्वं ग्राहकतया सिद्धत्वं चात्मनः प्रतिपाद्यते । तत्र तावत् बार्हस्पत्याः शरीरमेवात्मानमाचक्षते । तथाहि—प्रत्यक्षत एव देहात्मत्वमवगम्यते । ज्ञाता त्वात्मा भवतीति निर्विवादं सर्ववादिनाम् । तत्र शरीरस्यैव ज्ञातृत्वं प्रतीयते अहं जानामीति । अहङ्कारगोचरश्चाभेदः, स्थूलोऽहम् कृशोऽहं गच्छाम्यहं तिष्ठाम्यहमिति स्थौल्यादियुक्तेन देहेनाहङ्कारस्य सामानाधिकरण्यस्य प्रतीतेः ।

अथायं प्रयोगो लाक्षणिकः, अतो न शरीरालम्बनत्वमिति चेन्न । मुख्यपूर्वको हि सवत्र लाक्षणिकप्रयोगः । न चात्र देहातिरेकेणान्यो मुख्यार्थ उपलभ्यते ।

ननु करचरणाद्यनेकावयवरूपाद्यन्वितं शरीरम्, तदालम्बनत्वे अहमिति ज्ञात्रवभासस्य तदीयानेकावयवरूपादिप्रतिभासान्वयोऽपि स्यात्, शरीरप्रतिभासवत्, न च तथा दृश्यते । अतः शरीरादिनिमित्ता-र्थोऽहमप्रत्ययः । सत्यमवयवरूपादिप्रतिभासानन्वयः, बाह्येन्द्रियप्रत्यक्ष-घटादौ [ त ] नियमदर्शन [ नात् ] । अयं च मानसः प्रत्ययः । मन-इन्द्रियस्य त्वान्तरगुणग्रहण एव सामर्थ्यनियमात्तथा नावभासः ।

अव्यवहितपूर्वप्रकाशो-आत्मवादान्ते मृदितकषायाणामेवैतत् कथनीयं न कर्म-सङ्गिनामिति उपसंहारेण वेदान्तमीमांसार्या तदुपयोगितया निरूपणीयमात्मस्वरूप-मन्यत्, कर्मप्रसङ्गे निरूपणीयमात्मस्वरूपमन्यदिति यत् सूचितम्, तदनुसारेण कर्मप्रसङ्गोपयुक्तमात्मस्वरूपं निरूपयितुमुपक्रमते—संप्रतीति । शरीरात्मत्ववि-ज्ञानं पारलौकिकफलककर्मानुष्ठानविरोधीति सर्वसंप्रतिपन्नम् । अतः प्रथमतः शरीरात्म-वादनिरासः क्रियते । एतेनेन्द्रियात्मवादोऽपि व्याख्यातः, तस्य गोलकान्येवेन्द्रिया-णीति मते शरीरस्येवेन्द्रियाणामपि अस्मत्साक्षात्वाच्च परलोकगमनमिति स वादः कर्मानुष्ठानविरोधीति निगदव्याख्यातमिदम् । शक्तिरेवेन्द्रियम्, इति मते निराश्रयस्य-तस्य लोकान्तरगमनमसंभवेव । एतेन प्राणात्मवादोऽपि व्याख्यातः । आत्मैकत्व-वादस्तु व्यावहारिकः जातिवर्णाश्रमभेदेन विधीनां प्रवृत्तिविरोधीति नानात्मवा-दोऽपि कर्मप्रसङ्गोपयुक्तः । अस्मिन्म सङ्गोऽहं त्वादनिरासोऽपि क्रियमाणो नाद्वैत-निरसाथोऽपि तु कर्मणि प्रवृत्तिविशेषसंपादनार्थ इति रहस्यं न कैरपि विस्मर्तव्य-मिति शम् ॥



किञ्च बाह्येन्द्रियप्रत्यक्षेऽप्येवं नियमो नास्ति, अनेकावयवयोगिन-  
स्त्र्यणुकस्य ग्रहणेऽवयवग्रहणाभावात्, तथा त्वगिन्द्रियेण वा वायुप्रतीतौ  
स्पर्शाधिष्ठानमात्रतयैव प्रतीतिः, नत्ववयवप्रतिभासान्वयः । भवतामपि  
देहव्यतिरिक्तालम्बनत्वेऽप्यहंप्रत्ययस्य तदीयगुणसुखादिगुणप्रतिभा-  
सान्वयः समान एव । किञ्च शरीर एव चैतन्योपलम्भादन्यत्रानुप-  
लम्भाच्च शरीरगुण एव चैतन्यम् ।

ननु शरीरगुणत्वे चैतन्यस्यासाधारणत्वाद्विशेषगुणत्वं प्राप्तं  
भवतीति चेत्, तर्हि कारणगुणपूर्वकत्वमपि स्यात् । तदपि भवत्विति  
चेन्न, प्रत्येकं शरीरारम्भकेष्ववयवेषु चैतन्यप्रसङ्गादेकस्मिन् शरीरेऽ-  
नेकसहस्रचैतन्यप्रसङ्गः । नचैतद्दृष्टमिष्टं वा । अतो न शरीरगुणत्वं  
चैतन्यस्य, नैवम् ; शरीरगुण एव चैतन्यम्, तत्रैवोपलम्भात् । यद्यपि  
कारणगुणपूर्वकविशेषगुणत्वं न संभवति, तथापि शरीरगुणत्वं न  
निराकर्तुं शक्यते । न चायावच्छरीरभावित्वादित्यादिभिरनुमानैः  
शरीरगुणत्वप्रतिषेधः, प्रत्यक्षवाधितविषयत्वात्तेषाम् । विशेषगुणत्वप्र-  
तिषेधेच देहगुणत्वाभ्युपगमप्रसङ्गश्च । यद्यप्यारम्भकावयवेषु चैतन्यं  
नास्ति, तथापि क्रमुकफलताम्बूलीदलावयवादिष्वविद्यमानोऽपि कार्ये  
परिदृश्यमानो राग इवारम्भकावयवसंयोगविशेषाच्छरीरे तदुपलम्भो  
नानुपपन्नः ।

किञ्च विशेषगुणस्यापि क्वचिदकारणपूर्वकत्वं दृष्टम्, यथा  
शुक्लकृष्णादिनानातन्तुभिरारब्धे पटे चित्रत्वमारम्भकेषु प्रत्येकमविद्य-  
मानमपि दृश्यते । यद्यवयविनि चित्रत्वं रूपं नाङ्गीक्रियते, तदा नोरूप-  
त्वादवयविनोऽप्रत्यक्षत्वप्रसङ्गः । विशेषगुणस्यापि करकाढिन्यस्याका-  
रणगुणपूर्वकत्वदर्शनादनैकान्तिकत्वं च । अपिचेच्छानुविधायिक्रिय-  
त्वमिन्द्रियाग्रयत्वं च देहे दृश्यमानमचेतनात् घटादेर्व्यावर्तमानं देहस्यैव  
चेतनत्वमवगमयति ।

अथेतरभूतसङ्घातेष्वचैतन्याच्छरीरेऽपि नोपपद्यत इति मतम्,  
भवतामपि पृथिव्यादिद्रव्येषु चैतन्यानुपलम्भात् द्रव्यत्वादेव व्यतिरि-  
क्तात्मन्यपि न संभवेदिति समानोऽयमनुयोगः । मम शरीरमित्यादिव्यति-



रेकदर्शनमपि ममात्मेति व्यतिरेकवदौपचारिकत्वेन समाधेयम् ।

अथोच्येत दृश्यस्य देहस्य द्रष्टृत्वं न घटते, एकस्य कर्मकर्तृभाव-  
विरोधादिति, नैवम् ; व्यतिरिक्तात्मवादे वा कथमहंप्रत्ययदृश्यस्य  
द्रष्टृत्वम् ? रूपभेदादिति चेत्, तदस्माकमपि समानम् ।

किञ्च परसमवायिक्रियाफलयोगित्वं हि कर्मत्वम् । तच्च शरीरे  
व्यतिरिक्तात्मनि च न संभवति ; स्वसमवायिज्ञानफलयोगित्वात् । अतः  
उभयवादिसंमतस्य देहस्यैव चेतनत्वोपपत्तौ न तत्त्वान्तरकल्पनायां  
प्रमाणमस्ति । तथाच सूत्रम्—“पृथिव्यापस्तेजोवायुरिति तत्त्वानि,  
तेभ्यश्चैतन्यं किण्वादिभ्यो मदशक्तिवत्—इति ।

अत्र प्रतिविधीयते—न तावद्देहस्यात्मत्वं संभवति, प्रत्यक्षेणैव  
व्यतिरेकस्य प्रतीयमानत्वात् । तथाहि—इदमाकारंगोचरं शरीरं पराक्त्या  
प्रतीयते, अहमिति च प्रत्यक्षाऽऽत्मा । अत इदङ्कारगोचराद्देहात् घटादि-  
वत् व्यतिरिक्तगोचरोऽहमप्रत्ययः । इतरथा परस्परविभागापत्तिः । नन्वे-  
कस्यैव रूपभेदोपपत्तिः, न; चैतन्यं कुण्डलिन्यात्मनि रूपभेदेन प्रतिपद्यमा-  
नोऽयं कुण्डलोति प्रतिपद्यते, न कुण्डलमहमिति । अतो मिश्रितेऽप्रत्य-  
यादहमप्रत्ययाद्धेदसिद्धिः ।

किञ्चोपरतवाह्येन्द्रियस्याप्यहंप्रत्ययो जायते । तत्र शरीरावयवव्या-  
लम्भनत्वेऽवयवप्रतिभासोऽवश्यंभावी स्यात् । नचावयवग्रहणमन्तरे-  
णावयवविग्रहणं संभवति । बाह्येन्द्रियप्रत्यक्ष एव तन्नियम इति चेत्,  
तर्ह्यवयव्यपि बाह्येन्द्रियप्रत्यक्ष एव, न मानसप्रत्यक्षोऽवयवी दृष्टः । अथ  
बाह्येन्द्रियप्रत्यक्षेऽपि त्र्यणुके व्यभिचार इति चेत्, यत्रावयवग्रहणाधीनो-  
ऽवयवविग्रहः, तत्र यं व्याप्तिः । अतः शरीरावयवविग्रहणेऽवयवग्रहो दुर्निवार  
एव । वायोः स्पर्शाधिष्ठानतया ग्रहणे रूपप्रतीतिमात्रमेव नास्ति, अवय-  
वग्रहणं तु विद्यत एव ; स्पृश्यमानघटवत्

यत्तु शरीर एवाहंप्रत्ययो दृश्यते-स्थूलोऽहं कृशोऽहमिति स्थौल्यादि-  
सामानाधिकरण्यादिति, तच्च नैवम् ; नियमितबहिरिन्द्रियवृत्तेरहमिति-  
प्रतिभासे स्थौल्यादिप्रतीतिरेव न दृश्यते । अतश्चाक्षुषदेहप्रत्ययवदहम-  
प्रत्ययस्य न स्थौल्यादिसंबन्धनियमः । एवं सति यत्र स्थूलोऽहमिति



प्रतीतिस्तात्राहंशब्दः शरीरे लक्षणया वर्तत इत्यङ्गीकर्तव्यम्; मुख्यस्या-  
हमर्थस्य शरीरव्यतिरेकेण प्रतिपन्नत्वात् ।

ननु मम शरीरमिति व्यतिरेकप्रतीतिः साक्षाद्देवप्रतीतिः शिलापुत्रकस्य  
शरीरमिव नोपचारिकत्वमाश्रयितुमुचितम् । ममात्मेत्यत्र तु व्यतिरेक-  
रूपोभयवासिद्धत्वादविवादाच्च युक्तमौपचारिकत्वम्; अतः शरीरव्यति-  
रिक्तत्वमात्मनः प्रत्यक्षम् ।

अनुमानाच्च व्यतिरेकः । तथाहि—विवादासूदोऽहमप्रत्ययो  
न शरीरालम्बनः, तदवयवप्रतिभासरहितत्वात्, यथा घटोऽयमिति  
प्रतीतिमासः; तथा शरीरमहमप्रत्ययगोचरो न भवति, इदमिति  
गृह्यमाणत्वात्, बहोन्द्रियग्राह्यत्वाद्वा, घटादिवदिति; तथा शरीरम्,  
परार्थम्, सङ्घातत्वात्, शयनासनादिवत्; तथा शरीरम्, प्रयत्नव-  
ताऽधिष्ठितम्, हिताहितप्राप्तिपरिहारयोग्यचेष्टायोगित्वात्, यथा  
रथादि; तथा शरीरं धर्मि प्रयत्नवताऽधिष्ठितमिति साध्यो धर्मः,  
इच्छायत्तविकृतकर्मवायुयुक्तत्वात्, यदेवं यथा भक्षा; तथा शरीरं  
प्रयत्नवताऽधिष्ठितं निमेषोन्मेषयुक्तावयवयोगित्वाद्वाख्यन्त्रवत्; तथा  
शरीरस्य वृद्धिक्षतभग्नसंरोहणं व्यतिरिक्तचेतननिमित्तं वृद्धिक्षतभग्नसं-  
रोहणत्वात्, गृहपतिनिमित्तगृहवृद्धिक्षतभग्नसंरोहणवत्; तथा देहो  
नात्मा भवितुमर्हति, उत्पत्तिमत्त्वात्, परार्थत्वात्सन्निवेशविशि-  
ष्टत्वाद्गूपादिमत्त्वात्, भूतत्वात्, घटादिवत्; तथा देहो नात्मा, सच्छिद्रत्वात्,  
अदेहित्वाद्देहत्वात्, मृतदेहवत्; तथा देहः, स्वव्यतिरिक्तद्रष्टृकः, दृश्य-  
त्वात्, घटादिवदित्यादिसाधनशतैर्बाधितविषयत्वादिन्द्रियाश्रयत्वादित्या-  
दिव्यतिरेकहेतवो न साध्यं साधयितुमीशते ।

अथानुमानं न प्रमाणम्; एकस्यैव प्रत्यक्षस्य प्रामाण्याभ्युपगमात्,  
तन्न; किमत्र प्रमाणमनुमानमप्रमाणमिति ? प्रत्यक्षमनुमानं वा ? न  
तावत्प्रत्यक्षमनुमानाप्रामाण्यं गोचरयत् किमप्युदीयते । अनुमानं चेत्-  
अङ्गीकृतमनुमानस्य प्रामाण्यम् । नाप्रत्यक्षं न प्रमाणं प्रत्यक्षान्यत्वात्,  
तदाभासवदित्येतदेव भवद्विरुच्यते । वादानधिकारश्चानुमानानभ्युपगमे ।

किञ्च भवद्विरनुमानप्रामाण्यमङ्गीकृत्यान्तर्भाव एव कथ्यते; इतरथा



लोकविरोधात् । किञ्च ज्ञानसुखादेर्विशेषगुणत्वात्तेषां च कार्यद्रव्ये कारणगुणपूर्वकत्वात् न शरीरविशेषगुणत्वम् । यत्तु मदशक्तिवच्चैतन्यस्यापि शरीरविशेषगुणत्वमुक्तम्, तदनुपपन्नम्, शक्तेरविशेषगुणत्वान्न तत्साम्यं ज्ञानसुखादीनाम् । शरीरगुणत्वे तस्यासाधारणत्वाद्विशेषगुणत्वं ज्ञानादेः ।

किञ्च ज्ञानादिकम्, विशेषगुणः, कार्यत्वे सत्येकेन्द्रियप्रत्यक्षत्वात्, रूपादिवत्, अतो विशेषगुणत्वादकारणगुणपूर्वकत्वाच्च न शरीरगुणत्वम्, ताम्बूलरागस्तु चर्वणजनितपूर्वद्रव्यावयवविभागानन्तरसंयोगेन कारणभूतपरमाणुप्रभृति जन्यत इत्यदोषः, अवयवेष्ववयवविरागस्योपलभ्यमानत्वात् । न चात्र शरीरावयवेषु चैतन्यमुपलभ्यत इति वैषम्यम् ।

यत्तु चित्रत्वमकारणपूर्वकं दृष्टमिति, तन्न, नानारूपतैव चित्रता । नानारूपं तु तन्तुभिरारभ्यत इति न किञ्चिदप्यनुपपन्नं पश्यामः । अस्तु-वा चित्रत्वं नाम रूपविशेषः, स तु कारणगतैर्नानाविधरूपैरेवारभ्यत इति युक्तम् । न चैवमत्र, शरीरावयवेषु चैतन्यं नोपलभ्यत इत्यसकृदुक्तत्वात् । न च करकाठिन्यस्य विशेषगुणत्वम्, संयोगविशेषत्वात्, काठिन्यस्य द्विष्टत्वमप्यन्योन्यसंश्लिष्टापेक्षयाऽस्त्येव ।

अपि च स्थिर एव शरीरे गुणान्तरोत्पादाभावेऽपि स्रग्विलेपनगन्धवद्विनिवर्त्यन्ते ज्ञानोदयादयः, न च शरीरगुणत्वेन सम्प्रतिपन्नरूपादयस्तथा निवर्त्यन्ते । तदुक्तम् —

तस्मिन्दूढेऽप्यसद्भावात्स्रग्विलेपनगन्धवत् । इति

किञ्च ये शरीरगुणरूपादयस्ते स्वस्य च प्रत्यक्षा बाह्येन्द्रियग्राह्याश्च, ज्ञानसुखादयस्तु न तथेति न शरीरगुणः । अतः शरीरव्यतिरिक्त आत्मा सिद्धः ।

नन्वस्तु शरीरव्यतिरेकः, शरीरस्येदंतया भानादहमप्रत्ययवेद्यत्वानुपपत्तेः, इन्द्रियाण्येवात्मा भवतु, न च तेषामिदन्तया प्रतीतिरस्ति । नापि तेषामहमप्रत्ययवेद्यत्वेऽवयवरूपादिप्रतीतिप्रसङ्गः, तेषां सूक्ष्मत्वादवयवप्रतिभासानुपपत्तेः । किञ्चेन्द्रियव्यापारफलं हि ज्ञानम् । अतस्तान्येव ज्ञातृणीति युक्तम्, तद्व्यापारफलस्य तद्गामित्वस्य स्वतः प्राप्तत्वात्, यथा स्नानाध्ययनादिफलं तत्कर्तृगामि, अत इन्द्रियाण्येवात्मेति



पौराणिकाः । अत एव वचनं सत्यतपसः “द्रष्टुं श्रुणुषो नास्ति जिह्वे”ति ।

एतदपि न साधु । तथाहि—इन्द्रियान्तरद्रष्टृस्येन्द्रियान्तरेण प्रतिसन्धानं दृश्यते—यमहमद्रक्षं तमहं स्पृशामीति, तदिन्द्रियात्मवादे नोपपद्यते । न हि देवदत्तानुभूते यज्ञदत्तस्य प्रत्यभिज्ञानं संभवति ।

अथ संहत्येन्द्रियाणामात्मत्वमिति मतम्, तदप्यनुपपन्नम्; न हीन्द्रियाणि संहत्यार्थज्ञातृणि । ज्ञाता ह्यात्मा भवतीत्यविवादम् ।

किञ्चैकस्मिन्निन्द्रियेऽपि गते आत्मनः प्रायणमपि प्रसज्येत । न चैतदिष्टं द्रष्टुं च । अपि चैकेन्द्रियवैकल्येऽपि तदनुभूतार्थविषयिणी स्मृतिर्दृश्यते, सापीन्द्रियात्मवादे न च घटते ।

यत्पुनरिदमुक्तं यद्यद्वयापरफलं तत्तत्कर्तृगामि युक्तमिति, तदप्यनैकान्तिकम्; यतः परशूतपतननिपतनव्यापारजन्यं द्वैधोभावाख्यं फलं न च परशुगामि द्रष्टुम् ।

यत्तु सात्यतपसं वचनम् तच्छरणागतपरित्राणस्यावश्यकर्तव्यता-मन्यथा च व्याधस्य प्राणयात्रापत्तिं चालोच्योक्तमिति न दोषः ।

तर्हि मन एवात्मा भवतु ! तथा सतीन्द्रियान्तरद्रष्टृस्येन्द्रियान्तरेण प्रतिसन्धानं न न घटते; एकत्वात्मसर्वेन्द्रियाध्यक्षत्वाच्च । मनसो नित्यत्वादेवेन्द्रियाभावेऽपि तद्विषयस्मरणप्युपपद्यते ।

एतदपि न चतुरश्रम्; मनसः करणत्वात् । यत्करणं तन्न चेतनम्, यथा चक्षुरादि; बाह्याभ्यन्तरज्ञानकरणत्वेन च वादिभिर्मनसोऽवहृत्तिः । अतः करणरूपस्यैव ज्ञानकर्तृत्वं कथमिव संभवति ? स्वातन्त्र्यलक्षणं हि कर्तृत्वम् करणत्वंतु पराधीनाधिष्ठानाधीनपारतन्त्र्यवत्वम् । अतः कथमिदमन्योन्याविरुद्धं रूपद्वयमेकस्मिन् संभवेत् ? अथ तस्य कारणान्तरं कर्तुं, तर्हि नामान्तरेणात्मैवाङ्गीकृतः । अतो न मनसश्चेतनत्वम् ।

एवं तर्हि प्राण आत्माऽस्तु, तथाच सति जीवच्छरीरे सात्मकत्व-प्रतीतिः लोकान्तरगमनं देहादुत्क्रमणं देहान्तरसञ्चरणं च सुतरामुप-पद्यते; गत्वरस्वाभाव्यात्प्राणस्य । अन्यथात्मनः परममहर्षे चाभ्युप-गम्यमाने स्पशशून्यत्वादेव परिरूपन्दानुगमनादयो न मुख्याः स्युः ।

एतदप्यसारम् । बाह्यात्मकत्वात्प्राणस्य ज्ञानसुखाद्यनुपपत्तेः ।



अपिच सुषुप्तावात्मा वृत्तिहीन इति निर्विवादम् । प्राणस्य तु तदानीमपि श्वासप्रश्वासलक्षणा वृत्तिरुपपद्यते ।

अतः स्पर्शेन्द्रियग्राह्यघटादिवत्स्फुटमनात्मत्वं प्राणस्य । अतः प्राणव्यतिरिक्त एवात्मा ।

अस्तु तर्हि बुद्धिरेवात्मा, अजडत्वात्, जडत्वव्याप्तं शरीरादिषु दृष्ट-  
मनात्मत्वम् । जडत्वं च संविदि निवर्तमानमनात्मत्वमपि निवर्तयति ।  
अजडत्वं च बुद्धेः प्रभाकरैरभ्युपगतमेव ।

किञ्च यैस्तु संविद्व्यतिरिक्त एवात्माभ्युपेतः, तैः संवेदनमत्यङ्गी-  
क्रियत एव । तदधीनत्वात् तत्सिद्धेः । अत उभयवादिसिद्धसंविदैव  
सकलव्यवहारोपपत्तौ किं तत्त्वान्तराभ्युपगमेन ?

नन्वहं जानामीति ज्ञाता व्यतिरिक्त आत्मा प्रत्यक्षतः प्रकाशते,  
नैवम्; तस्य विकल्परूपत्वात् । तदुक्तम्—

“अविभागे हि बुद्ध्यात्मा विपर्यासितदर्शनैः ।

ग्राह्यग्राहकसंवित्तिभेदवानिव लक्ष्यते” ॥ इति ॥

एतदप्यनुपपन्नम् । क्षणभङ्गिन्याः संविद आत्मत्वे प्रतिविषयमन्यथा  
भावेन परेद्युर्ज्ञातस्य परेद्युः प्रत्यभिज्ञानानुपपत्तिः । भवति ह्यन्येद्युर्दृष्टे  
परेद्यु रिदमहमदर्शमिति प्रत्ययः । नचास्य निरालम्बनत्वमुचितम्; प्रमाण-  
विरोधात् । निरालम्बनत्वसाधनानां निरालम्बनत्वे निरालम्बनत्वमेव न-  
सिध्येत्; सालम्बनत्वेनानैकान्तिकत्वम् ।

अथ विज्ञानलक्षणसन्तानस्थायितया प्रत्यभिज्ञोपपत्तिः, नैवम् ; तस्य  
स्थायित्वे क्षणिकत्वप्रतिज्ञाविरोधादपसिद्धान्तप्रसङ्गाच्च । अथ विज्ञानक्ष-  
णानां भेदेऽपि सौसादृश्यात्प्रत्यभिज्ञोपपत्तिः, लूनपुनर्जातनखकेशादि-  
जातिविवेकवदिति चेन्न, तत्र तद्व्यतिरिक्तः पूर्वापरव्यक्तिदर्शी सादृश्या-  
नुसन्धाता चैकः समस्ति; अत्रतु विज्ञानव्यक्तीनां क्षणिकत्वेन परस्पर-  
नुसन्धानं च न संभवतीति न सादृश्यनिबन्धनं प्रत्यभिज्ञानम् ।

किञ्च सादृश्यमपि क्षणिकं स्थायि वा ? क्षणिकत्वे ज्ञानतुल्यत्वान्न  
तन्निबन्धनं प्रत्यभिज्ञानम् । स्थायित्वे च क्षणिकत्वहानिरपसिद्धान्तश्च ।  
अतः प्रत्यभिज्ञानसमर्गः संविदाश्रयः स्थायी चेतनोऽभ्युपगन्तव्यः ।



सच विभुः सर्वत्र कार्योपलम्भात् । तथाहि नानादेशेषु सर्वत्र बुद्धि-  
सुखादीनामुपलम्भात्तत्र सर्वत्रात्मनः सन्निधिरभ्युपगन्तव्यः ; गुणिनम-  
न्तरेण गुणस्यावस्थानासंभवात् । तत्र गत्वा सन्निधौ कल्प्यमाने गति-  
कल्पनं तत्कारणकल्पनं चेति गौरवं प्रसज्यते ; अगच्छतोऽपि सन्नि-  
धानदर्शनात् । आकाशादौ इदमेव विभुत्वं यदगच्छतोऽपि युगपन्ताना-  
देशेषु सन्निधानम् । किञ्चात्मा, सर्वमूर्तिमद्भिः संयुज्यते, अणुपरिमा-  
णरहितत्वे सति नित्यद्रव्यत्वात्, यदित्थं तदित्थम्, यथाऽऽकाशादि ।

अथाणुपरिमाणो भवत्वात्मा, को दोषः ? अयमेव दोषः, अणुपरि-  
माणत्वे युगपदेव शिरःपादवेदना नोपपद्यते । किञ्चात्माणुपरिमाणाधारो  
नभवति, इन्द्रियग्राह्यगुणाधिकरणत्वात्, घटादिवदिति ।

ननु भवतु तर्हि शरीरपरिमाणः? तथाहि—आत्मा, यत्रोपलभ्यते तत्प-  
रिमाणः, तत्रैव सर्वत्रोपलभ्यमानगुणत्वात्, यदित्थं तत्तथा, यथाऽन्त-  
र्गतित्तयोपलभ्यमानप्रमानुगुणः प्रदोषो गृहपरिमाण इति दिग्म्बराः, तन्  
नोपपन्नम् ; आत्मनः सर्वमूर्तिमद्भिः सह संयोगस्य साधितत्वात् तत्रैवो-  
पलभ्यमानगुणत्वं विरुद्धम् । दृष्टान्तश्च साध्यविकलः । नहि गृहोदरव-  
र्तिनी प्रदीपप्रभा गृहसमानपरिमाणा, तदन्तर्वर्तित्वेन न्यूनपरिमाणत्वात् ।  
नहि समानपरिमाणं गृहान्तरं गृहान्तर्वर्त्ति दृष्टम् । तथा साधनविकलश्च ।  
नहि गृहान्तर्वर्तिनी प्रभा गृहे सर्वत्रोपलभ्यते ।

किञ्च शरीरपरिमाणत्वे सावयवत्वप्रसङ्गः । यन्निरवयवद्रव्यं तदणु-  
वा विभु वा दृष्टम् । अत उभयपरिमाणरहितस्य सावयवत्वमेव । किञ्च  
मशकहस्तिदेहयोरात्मनो विषमपरिमाणत्वप्रसङ्गश्च । तदपि सावयव-  
स्यैव युज्यते, न निरवयवस्य । तथाच श्रुतिः—“अनन्तमपारं” “सर्व-  
व्यापी सर्वभूतान्तरात्मा”—इति च । भगवद्गीताच—“नित्यः सर्वगतः  
स्थानुरिति । एवं चाणुत्वाङ्गुष्ठपरिमितत्ववादाश्च सूक्ष्मत्वाभिप्राया वेदि-  
तव्याः । अतो विभुरेवात्मा ।

तथा नित्यश्च आत्मा । उपनिषदश्च कार्यपरा अपि नित्यत्वमसङ्कद-  
नुवदन्ति । तस्मादनित्यत्वानुमानान्यपि आगमविरुद्धत्वान्न साध्यसा-  
धनानि । अतः सिद्धं नित्यत्वम् ।



तथा प्रतिशरीरं नानाभूतश्च । तथाहि—आत्मभेदप्रतीतिः सर्ववादि-  
सम्मता । एकात्मवादिनोऽपि भेदप्रतीतिमङ्गीकृत्य काल्पनिकत्वमाहुः ।  
अतोऽयं भेदः पारमार्थिकः काल्पनिको वेति वादिनां विप्रतिपत्तिः ।

तत्र पारमार्थिकत्वमेव भेदस्य युक्तम्; प्रमाणसिद्धत्वात् । तथाहि—  
प्रत्यक्षानुमानार्थापत्त्यागमैरात्मभेदोऽवसीयते । प्रत्यक्षेण तावदहमिति  
भोक्तृ तथा स्वात्मा परात्मनो भिन्नः प्रतीयते । परात्मा चानुमानेनायमिति  
गृह्यते, नाहमिति । अतो विलक्षणाकारबुद्धिबोध्यतया घटपटयोरिव  
स्वात्मपरात्मनोः भेदः स्फुटतरः ।

अथ य एवाहमिति प्रतीयते, स एव परशरीरस्थोऽयमिति प्रतीयत इति,  
मैवम् ; यदि परशरीरेऽपि स एवात्मा, तर्हि करणभेदेऽपि प्रत्यभिज्ञायेत  
तथा । यथा कतुरेकत्वे करणभेदेऽपि चक्षुषा दृष्टस्यार्थस्य त्वगिन्द्र-  
येण प्रत्यभिज्ञाय अहमद्राक्षमहं स्पृशामीति, तथा परशरीरस्थ आत्मा  
परानुभूतमपि प्रत्यभिजानीयात् ; एकत्वादात्मनोऽनुभूतितुः । न च-म-  
नोभेदादप्रत्यभिज्ञेति-वाच्यम्; मनसोऽपि करणत्वात् ।

तथानुमानेनाप्यात्मभेदोऽवगम्यते । विवादाध्यसितोऽयमात्मा,  
द्रव्यत्वातिरिक्तपरजात्याधारभेदेन नाना ; अश्वावणविशेषगुणाधिकरण-  
त्वात्, यदित्थं तत्तथा, यथा घटादिः तथाऽऽत्मा, नाना भवितुमर्हति,  
ज्ञानासमवायिकारणाश्रयत्वात्, मनोवत् ; तथात्मा, नाना विशेषगुणा-  
धारत्वाद्धटादिवत् ।

नन्वेकत्वमप्यनुमानेन साधयितुं शक्यते । विवादाध्यासितानि शरी-  
राणि, एकेनाऽऽत्मनाऽऽत्मवन्ति, शरीरत्वात्, प्रतिवादिशरीरवत् ;  
तन्न ; सर्वात्मानः सर्वंगता इत्यस्मन्मतम् । तत एकस्याप्यात्मनः सर्व-  
शरीरेषु विद्यमानत्वात् सिद्धसाधनम् । अथैकेनैवात्मनात्मवरचं साध्येत,  
तर्हि प्रतिवादिशरीरे सर्वेषामात्मनां सद्भावात्साध्यविकलता दृष्टान्तस्य ।

अथैकस्यात्मनो भोगसाधनानीति साध्यते, तर्ह्येकमेव शरीरं यथा-  
स्वस्य भोगसाधनं तथा स्वस्य च भार्यादीनां शरीराण्यपि भोगसाध-  
नान्येवेति पुनरपि साध्यविकलता । अथ न भोगसाधनत्वमात्रं  
साध्यम्, किन्तु भोगायतनत्वम्, अतश्च न साध्यविकलतेति, तन्न ;



किमिदं भोगायतनत्वं नाम ? यदि भोगसाधनत्वम् ; तर्हि पूर्वोक्तमेव दूषणम् । अथ भोगः सुखम्, तदायतनत्वं नाम सुखसमवायित्वमभिप्रेतम्, तदा शरीरेषु सुखसमवायाभावात् बाधितविषयत्वमपसिद्धान्तश्च । सप्रतिसाधनश्च हेतुः ।

तथाहि—विवादाध्यासितान्येककालवर्तिशरीराणि, स्वसङ्ख्ययात्मवन्ति, शरीरत्वात्, प्रतिवादिशरीरवत् । नच जन्मान्तरशरीरेष्वनैकान्त्यम्; एककालवर्तिनां पक्षीकृतत्वात् । नच सौमर्यादिशरीरेषु व्यभिचारः; तेषां युगपदेव बहुशरीरपरिग्रहे प्रमाणाभावात्, पुराणवादानां चान्यत्वात् । यदि तेषामनेकशरीराणि सन्तीत्यभिनिवेशः, तदाऽऽस्मदाद्येककालवर्तीनि शरीराणीति पक्ष विशेष एव कर्तव्यः । तथार्थापत्त्यापि भेदोऽवसीयते । तथाहि—सुखदुःखव्यवस्था तावत् प्रतीयते, एकः सुखमनुभवति यदा, तदैवापरो दुःखी दृष्टः ; इयं सुखदुःखादिव्यवस्थाऽऽत्मभेदं विनाऽनुपपद्यमाना भेदं कल्पयति ।

नन्विदं व्यवस्था एकात्मकत्वेऽप्युपपद्यते, यथैकशरीरे पादे मे वेदना शिरसि मे सुखमिति व्यवस्था, तथा शरीरान्तरेऽपि व्यवस्थोपपत्तेरन्यथोपपत्तेरिति, मैवम्, यत्रैकात्मत्वं सप्रतिपन्नम्, तत्र सम्बन्ध्यनुसन्धनमप्यस्ति, यत्र सम्बन्ध्यनुसन्धानं नास्ति तत्रैकात्मकत्वमपि नास्त्येव । शरीरभेदप्रयुक्तमनुसन्धानं नात्मभेदप्रयुक्तमिति चेन्न, आत्मन एकत्वेपि शरीरभेदे जातिस्मरस्यानुसन्धानदर्शनात् । तथा बालस्य स्तन्यामिलापादेर्जन्मान्तरानुभूतहर्षहेतुत्वस्मरणनिबन्धनत्वाच्च । एतच्च सर्ववादिभिरभ्युपगतमेव । अन्यथाऽकस्मादेव स्तन्यामिलाषानुपपत्तेः । जन्मान्तरशरीरानुभूते सर्वेषां सर्वविषयमनुसन्धानं किमिति नास्तीति चेन्न; वर्तमानशरीरानुभूतेऽपि अनुभूतस्य सर्वस्यानुसन्धाननियमाभावात् । अतोऽत्यन्तानुसन्धानमात्मभेदे सत्येवोपपद्यते न शरीरमात्रभेदे ।

एतेन—मनोभेदानुसन्धानमित्यपि—प्रत्युक्तम् । अतोऽर्थापत्त्याप्यात्मनानात्वसिद्धिः ।

तथागमादपि—“द्वेः ब्रह्मणी वेदितव्ये परं चापरंच” “द्वा सुपर्णा सयुजा सखाया समानं वृक्षं परिषस्वजाते । तयोरन्यः पिप्पलं स्वाद्वत्ति



अनश्नन्त्यो अमिचाकशोति । “पृथगात्मानं प्रेरितारं च मत्वा” “सर्वं एतेऽप्यात्मनोऽभ्युच्चरन्ति” “सोऽश्नुते सर्वान्कामान्सह ब्रह्मणा” “एको बहूनां विदधाति कामान्” “निरञ्जनः परमं साम्यमुपैति” “मम साधर्म्यमागताः” “उत्तमः पुरुषस्त्वन्य” इत्यादि श्रुतिः स्मृतिरपि, तथा “ब्राह्मणो बृहस्पतिसत्वेन यजेत” “राजा राजसूयेन” “वैश्यो वैश्यस्तोमेन” त्यादिकर्मविधयोऽधिकारिभेदार्थमात्मभेदमाक्षिपन्ति ।

ननु भवतां कृत्स्नस्यागमस्य कार्यपरत्वेन प्रामाण्यान्न सद्धार्यभूतात्मभेदप्रामाण्यमुपपद्यते, नैवम् ; एकात्मवादनां भवतां सिद्धेऽपि प्रामाण्यादात्मभेदे प्रमाणमेवागमः । अस्माकं तु कार्यपरत्वेऽपि भेदानुवादकत्वादेवागमसिद्धो भेदः । एवं नानात्वग्राहकप्रमाणविरोधादेकत्वश्रुतयोऽप्यन्यथा व्यावर्णनीयाः । नच प्रत्यक्षादिविरोध आगमस्यैव बलीयस्त्वम् ; तथा सत्युपनिषद्वाक्यानां क्वचिद्गौण्या व्यावर्णनं स्वशास्त्रे क्रियमाणमसङ्गं तं स्यात् । अतो नाग्न्यायस्य बलीयस्त्वम् । अतः प्रत्यक्षाद्यविरोधेन द्वैतवादा निर्वर्णनीयाः ।

तत्रैकमेवाद्वितीयमित्याद्येकत्वश्रुतय एकस्मिच्छरीरे एक एव स्वामीत्येवंपराः । “नेह नानास्ति किञ्चने” त्यादिनानात्वनिषेधश्रुतयोऽनेकशरीरग्रहणेऽप्येक एवात्मान नाना इति, एवं “एष नेति नेती” त्यादयस्तु देहेन्द्रियादिभ्यो भेदपराः । तस्मादागमादप्यात्मनानात्वं सिध्यति । एवंच सति नानात्ववाद एव बद्धमुक्तव्यवस्योपपत्तिः । एकत्वेतु काल्पनिकी बद्धमुक्तव्यवस्येति चेत्, तर्हि बन्धमोक्षयोर्मिथ्यात्वात्साधु समर्थितोऽद्वैतवादिभिर्मोक्षः ।

तथा विषयग्रहणे ग्राहकत्वेनैवात्मनः सिद्धिः ; न ग्राह्यत्वेन, एकस्य कर्मकर्तृत्वविरोधात् । यदि विषयग्रहणे कर्तृतयात्मा न प्रकाशते, तदा स्वपरवेद्ययोरनतिशयः स्यात् ।

अथोच्यते ग्राहकतयाऽनवभासेऽपि आत्मपरवेद्ययोरतिशयः सिध्यत्येव । तथाहि—स्वसमवेतज्ञानजननमेव स्ववेद्यस्यातिशयः ; परसमवेतज्ञानजननमेव परवेद्यस्य । यथा यस्यैव गमनं तक्षणं स्पन्दनं तस्यैव देशान्तरप्राप्तिः ; नास्पन्दनवतः ; अथ स्वपरसंबन्धिज्ञानजननव्य-



वस्थैव कथमवगम्यत इति चेत्, स्वकीयपरकीयेन्द्रियार्थसन्निकर्षादिज्ञानहेतुसामग्र्यभेदेन सुखमवगन्तुं शक्यते ।

ननु ग्राहकस्यापि तत्सामग्र्यन्तर्भूतत्वेनावगमप्रसङ्गः; नैवम्, इन्द्रियादिवदनवगतस्यापि सत्तयापि कारणत्वसंभवात् । विषयबोध एवात्मबोध इति च भ्रान्तभाषितम्, नह्यन्यस्य बोधेनान्यस्य सिद्धिः, अतिप्रसङ्गात् ।

किञ्च संविद्धीना च सकलभावव्यवस्थसिद्धिः, सा विषयप्रकाशकाले न प्रकाशते, किमुत पुनस्तदाश्रयस्यात्मनः प्रकाशे ।

यत्तु घटमहं जानामीति विषयप्रकाशकाले सर्वत्र नियमेन त्रितयं प्रकाशत इत्युच्यते, तदपि सर्वलोकविरुद्धम्, घटोऽयं पटोऽयमिति विषयमात्रस्यैव प्रकाशनं सार्वत्रिकम्, यत्तु क्वचित् ज्ञानव्यवहारः, स प्राकट्याद्यनुमितज्ञाननिबन्धनः प्रकाशः । ज्ञातृव्यवहारस्तु मानसप्रत्यक्षहेतुक इति न विषयबोधादात्मसिद्धिः ।

अपिच यदि घटमहं जानामीति व्यवहारादात्मसिद्धेर्विषयज्ञाननिबन्धनत्वम्, तर्हि चाश्रुषं रूपं श्रावणः शब्द इत्यादीन्द्रियविशिष्टव्यवहाराच्चक्षुरादिसिद्धिरपि रूपादिज्ञानात् स्यात् ।

अथ तत्रानुमानसिद्धचक्षुरादिनिबन्धनश्चाश्रुषादिव्यवहारः, तर्ह्यत्रापि ज्ञानान्तरनिबन्धन इति तुल्यचर्चः । न चैकस्य कर्मकर्तृभावविरोधः, रूपभेदादपि तदुपपत्तेः, चेतनत्वादिरूपेण ग्राह्यत्वं ज्ञातृरूपेण ग्राहकत्वमिति ।

अत्रोच्यते—सर्वविषयबोधे आत्मनोऽहमिति प्रतीतिरास्थेया, अन्यथा मयेदं विदितमिति प्रतिभासाभावप्रसङ्गात् । भवतिच विषयवित्तौ मयेदं विदितमिति सर्वेषां सर्वत्र प्रतिभासः । तदनवभासे स्वपरवेद्ययोरनतिशयो न स्यात् । अस्ति च वैलक्षण्यं स्वरूपतः कार्यतश्च । स्ववेद्यं तु स्वप्रतियोगितया प्रकाशते, परवेद्यं तु परप्रतियोगितया । यथा स्ववेद्यः स्वव्यवहारः कार्यम्, परवेद्यः परव्यवहारः, योऽयं स्ववेद्यस्य परवेद्यादतिशयः सोऽसति स्वभावे नोपपद्यत इत्यर्थापत्तिः ग्राहकसिद्धौ प्रमाणम् ।

नन्वतिशयोऽन्यथाप्युपपद्यते । स्वसमवेतज्ञानोत्पत्तिरेव स्ववेद्यस्य परवेद्यादतिशयः, यथा यस्यैव गमनं तस्यैव देशान्तरप्राप्तिरिति, तन्न; यदि



स्वसमवेतज्ञानाद्देयमात्रमेव ज्ञानम्, तदा ज्ञाताद्विषयादज्ञातस्य सोऽतिशयो  
भवतु, न परज्ञानात् स्वज्ञानस्य, यदा पुनः स्वसमवेतज्ञान आत्मनोऽपि-  
प्रतीतिरस्ति, तदा स्ववेद्यस्य परवेद्याद्रूपवैलक्षण्यं कार्यवैलक्षण्यं चोप-  
पद्यते ; अमातस्य व्यवहारानुपपत्तेः । नच वास्तवज्ञानसमवायमात्रादसा-  
धारण्या; [ ण्यम् ) व्यभिचारात्, नहि स्वकीयेन दीपेन स्वस्यैव प्रकाशो  
न परस्येति नियमः ।

यत्तु विषयमात्रमेव प्रथते, व्यवहारोऽपि तस्यैव, आत्मव्यवहारस्तु  
न विषयग्रहणनियत इति, तन्न, यन्न घटमहं जानामीति आत्मव्यवहारः  
सम्प्रतिपन्नः, तत्रापि नात्मविषयज्ञानादहंव्यवहारस्योपपत्तिः, आत्म-  
विषयज्ञानस्य शशविषाणायमानत्वात् । नचासिद्धेनान्यथोपपत्तिर्वक्तुं  
शक्यते । अतस्तत्रापि विषयबोधादेवाहं व्यवहार इति वक्तव्यम् । एवंच  
सति यत्र विषयमात्रव्यवहारः घटोऽयमिति, तत्रापि विषयज्ञानादेव  
कर्तृतया आत्मा मे ज्ञात इति, यदि परं व्यवजिहीर्षाभावादात्मनि संविदि  
व्यवहारो न जातः । नच ज्ञातस्य सर्वस्य व्यवहारनियमः, निर्विकल्पादौ-  
व्यभिचारात् । अतो विषयबोधादेवात्मा च साभासोऽङ्गीकर्तव्यः ।

किञ्च यद्यर्थमात्रस्यैव ज्ञानम्, न ज्ञानज्ञात्रोः, तदैवं प्रतीतिः स्यात् ।  
घटस्तावदयं ज्ञायते, न वेति न विद्मः, मम वा प्रतिभासते परस्यचेत्यपि  
नविद्म इति । नच तथा द्रश्यते ।

यत्तु चाक्षुषं रूपमित्यादिप्रतीतिव्यवहाराभ्यां चक्षुषोऽपि विषयज्ञानेन  
प्रतीतिप्रसङ्ग इति, तदयुक्तम्, तथाविधप्रतीतिनियमाभावाच्चक्षुराद्यनु-  
मानज्ञानपूर्वकत्वमेव निश्चीयते । अत्र तु ज्ञानान्तरमेव न संभवति, व्यवहा-  
रोऽपि नियत इत्युक्तम् । नच मानसप्रत्यक्षेणात्मविषयज्ञानं भवति,  
एकस्यैव कर्तृकर्मभावविरोधत् । नच रूपभेदात्कर्तृकर्मभावोपपत्तिः,  
निरंशत्वात् ग्राहकैकरूपत्वाच्चात्मनः । द्रव्यादिरूपत्वं तु नात्मन पथं ।

ननु क्रियाजन्यफलभागित्वं हि कर्मत्वम्, यथा गमनजन्यफलभा-  
गिनो ग्रामस्य, अत्रापि रुवेदनक्रियाजन्यफलं भासनं व्यवहारो वा,  
तदुभयमप्यात्मन्यभ्युपगतमेव, अतो न कर्तृत्वम्, नचैकस्य कर्मकर्तृ-  
भावः क्वचिदपि दृष्टः । तस्मादात्मविषयमात्मकतु कमेव किमपि ज्ञानं-  
शशविधाणतुल्यमेव ।



किञ्च घटमहं जानामीति वर्तमानप्रतीतिव्यवहारौ दृश्येते; तत्र भवतां ज्ञानस्य क्षणिकत्वेन खानुमानकालेऽतीतत्वात् अज्ञासिषमिति भूतप्रतीतिव्यवहारावेव स्याताम्; न वर्तमानप्रतीतिव्यवहारौ ।

किञ्चानुमानादप्यात्मनो ग्राहकतया सिद्धिः; घटमहं वेद्मीत्यात्मनो ग्राहकतया भानं सर्वेषां संमतमेव । तदिदं ग्राहकतया भानम्, विषयवित्त्यधीनम्, भानत्वाद्वित्तिवेद्यभानवत्; वित्तेश्च विषयवित्त्यधीनत्वं साधितमेव ।

अपिचात्मसाधिका संवित्, स्वाश्रयव्यतिरिक्तकर्मिका, सकर्मकक्रियात्वात्, पाकादिवत्, घटमहं जानामीत्यात्मनो व्यवहारः, घटज्ञाननिबन्धनः, तदनन्तरमुपजायमानत्वात्, घटव्यवहारत्वात्, आत्मविषयज्ञानानन्तरमुपजायमानत्वात् । तदनन्तरमुपजायमानत्वमसिद्धिमिति चेन्न; आत्माविषयज्ञानस्यैव शशविषाणतुल्यत्वादसिद्धिरन्यथासिद्धिर्वा वक्तुं न शक्यते ।

किञ्च विवादाध्यासितात्मस्वरूपसिद्धिर्विषयानुभवनिबन्धना, आत्मस्वरूपसिद्धित्वात्; जाग्रत आत्मस्वरूपवत्; यथा सुषुप्तिकान्ते आत्मस्वरूपसिद्धिर्नास्ति, प्रबोधदशायां विषयानुभवदर्शनादात्मस्वरूपसिद्धिर्निश्चीयते तद्वदित्यर्थः । अतस्सिद्धम्—

“बुद्धीन्द्रियशरीरेभ्यो भिन्न आत्मा विभुर्ब्रुवः ।

नानाभूतः प्रतिक्षेत्रमर्थवित्तिषु भासते ॥” इति ॥

इति नन्दोश्वरश्वरस्य प्रभाकरविजये

आत्मनिरूपणप्रकरणम् ।



## (२०) व्याप्तिसमर्थनम् ॥

इदानीं सकृद्दर्शनगम्या व्याप्तिरिति प्रतिपद्यते । संयुक्ताविमावग्नि-  
धूमाविति प्रतिपत्तिरस्तीति निर्विवादम् । अत्रच देशकालाभ्यां संयोगेन  
च विशिष्टावग्निधूमौ प्रतीयेते ; गुणानां द्रव्यपरतन्त्रस्वभावंत्वात् । तदु-  
क्तम्—गुणानां च परार्थत्वादिति । तच्च शब्दानामेव पदार्थान्वयविष-  
यमिति चेन्न; तस्यापि प्रत्यक्षमूलत्वात् । लोके तु येन प्रकारेण पदार्थानां  
परस्परान्वयः प्रत्यक्षादिभिर्निश्चितः, तथैव शब्दो ब्रवीति, इतरथा वेद-  
वाक्येषु यथाश्रुतार्थपरित्यागेन लक्षणया गौण्या वा वृत्त्याऽन्यथावर्णनं  
क्रियमाणमयुक्तं स्यात् । अतोऽन्वयमात्रविषयो न्यायः, न शाब्दविषयः ।  
संयोगस्य च देशकालयोश्च द्रव्यविशेषणत्वेन प्रतीतौ स्थितायां संयु-  
क्तावग्निधूमौ इदानीमग्निधूमावित्यन्वयो भवति, नेदानोमग्निधूमयोः  
संयोग इति; इतरथा संयोगस्य देशकालविशेषणत्वं किमिति नाश्रीयते ?  
ततश्च यावद्द्रव्यभावितया संयोगस्य प्रतीतत्वात् यत्र धूमस्तत्राग्निसंयोग  
इत्यनौपाधिक एव धूमस्याग्निसंबन्धः सकृद्दर्शन एव सिद्धः । संयोगस्य  
च देशकालावच्छेदे इदानीमग्निधूमयोः संयोग इत्यन्वयो भवति । ततश्च  
देशान्तरे कालान्तरे वा संयोगस्यागृहीतत्वाद्भूयोदर्शनमपेक्षणीयम् । नच  
तथाऽन्वय इत्युक्तम् ।

ननु संयुक्ताविमाविति प्रतिपत्तावेवं स्यात्, अयमनयोः संयोग इति  
प्रतिपत्तौ विपरीतं स्यात् ? नैवम्, अस्तु तावदयमनयोः संयोग इत्यपि  
प्रतीतिः, तत्र न व्याप्तिग्रहणमस्माभिरुच्यते; देशकालावच्छेदेन संयोगस्य  
ग्रहणात्, किन्तु संयुक्ताविमाविति हि प्रतिपत्तावेवानौपाधिकत्वग्रहणम् ।  
एतदेवामिप्रेत्योक्तं प्रकरणपञ्चिकायाम्—“संयुक्ताविमाविति हि प्रति-  
पत्तिः, न पुनरयमनयोः संयोगः” इति ।

ननु धूमव्यक्तिविशेषेण संयोगस्यान्वयात् व्यक्त्यन्तरस्य च व्याप्त्य-  
नुपगमः, नैवम्, धूमजात्युपलक्षितस्य विशेषस्यान्वयोपगमात् । व्यक्तिभेद  
उपाधिरिति शङ्कायां व्यक्त्यन्तरेऽपि संयोगदर्शनेनैव शङ्कानिवृत्तिः ।



ननु धूमजातेरपि व्यक्तिमात्रेणैवान्वयः, नैवम्; यदि सामान्यमन्तरेणापि व्यक्तेर्ग्रहणमस्ति, तदा स्यात्सामान्यस्य गुणभावः, न च सामान्यमन्तरेण कदाचिदपि व्यक्तेः प्रतीतिः । नहि रूपशून्या काचिदपि रूपिवुद्धिरस्तीत्युक्तत्वात् । अतो जातिविशिष्टस्यैव प्राधान्यात्, तेन संयोगस्यान्वयात् सर्वधूमवता सकृद्देवाग्निसत्ता गृहीता भवति । तदुक्तम्—तथा च सति धूमसत्तैव देशान्तरे कालान्तरे वा प्रमाणमपेक्षते, न च तस्यां सत्यामग्निसंयोग इति । एवं गृहीतेऽप्यनौपाधिकत्वे यद्युपाधिशङ्का कस्यचित्स्यात्, तदा भूयोदर्शनादेव शङ्कानिरासमात्रं क्रियते, न व्याप्तिग्रहणम् ।

ननूपाध्यद (श) नेऽपि शङ्कोदयादेव दर्शनमपि शङ्कितमेव स्यात्, एवं तर्ह्यतिप्रसङ्गः, घटादिग्रहणेऽपि बाधकशङ्कया घटादिग्रहणस्याप्यनिश्चयप्रसङ्गः ।

नन्वग्निना संयोगस्य सकृद्दर्शनेऽन्वयात् सकृद्दर्शनेनाग्निना धूमानुमानं प्रसज्यते, नैवम्, सकृद्दर्शनेनैवाग्नेर्धूमसंयोगोऽप्यनौपाधिक इति प्राप्तम्, उत्तरकालं तु आर्देन्धनाद्युपाधिदर्शनादौपाधिकत्वनिश्चयः । न चोपाधिदर्शनादौपाधिकत्वनिश्चये उपाध्यदर्शनेऽपि तत्प्रसङ्गः; अतः सकृद्दर्शनादेव व्याप्तिग्रहः, न च सकृद्दर्शनस्याशक्तौ भूयोदर्शनस्यापि शक्तिः; भूयोदर्शनानामपि प्रत्येकं सकृद्दर्शनत्वात् । न च दर्शनानां भूयस्त्वं ग्राहकम् । रत्नतत्त्वग्रहणे तथा दृष्टमिति चेत्, नैवम्, न तत्रापि भूयोदर्शनस्य ग्राहकत्वम्, किन्तु विवेचकाकारग्रहणे प्रवृत्तस्तस्य चातिसौक्ष्म्यान्मनस्समवधानाद्यभावाच्च न तत्त्वं ग्रहीतुं प्रभवति, केवलं रत्नमात्रमेव गृह्णाति, एवमनेकदर्शने जाते मनस्समवधानादिसामग्रीसंभवात् अर्थादेकदा तत्त्वं गृह्णाति । अतो न भूयोदर्शनस्य तत्त्वग्रहण उपयोगः । भूयोदर्शनस्य कारणत्वाभ्युपगमे इन्द्रियसंबन्धादिवत्सर्वेषां भूयोदर्शननियमोऽपि स्यात् । न च तथा दृश्यते, एकस्मिन् कृद्दर्शनादेव तत्त्वं गृह्णाति, अपरस्तु शतदर्शनात् । अतो न भूयोदर्शनाद्भूततत्त्वग्रहणम् ।

यत्तुक्तं सकृद्दर्शनस्यासामर्थ्येऽप्येकस्य दर्शनजातीयस्यैव सामर्थ्यं संभवति, तथा एकस्य वृश्चिकदंशस्य मरणहेतुत्वं एकस्य (?) खजूरस्य पिण्डवत्त्वमित्यादि, तदप्युक्तम्; तत्रापि भ्रान्तिभेदेन देशभेदेन वा सा-



मर्थं कल्पनीयम्, नत्वेकविधस्यैव शक्तिद्वयम्। अतः सकृदर्शनगम्या व्याप्तिरिति।

इति व्याप्तिसमर्थनं

समाप्तम्

## (२१) अथ भेदाभेदनिरासप्रकरणम् ॥

सम्प्रति भेदाभेदौ निराक्रियेते। केचिज्जातिव्यक्ति गुणगुण्यवयवाव-  
यव्यादीनां भेदाभेदौ वर्णयन्ति। तथाहि—जातिव्यक्तयोर्भेदस्तावत्सर्वज-  
नसिद्धः। अमेदोऽपि तयोः प्रतीयते। खण्डो गौरित्यत्र प्रतीतौ तावत्ख-  
ण्डतादात्म्येन गोत्वं प्रतीयते; अन्यथा खण्डश्च गौश्चेति प्रतीतिः स्यात्;  
खण्डस्य गोत्वमिति वा। न कदाचिदपि तथा प्रतिपत्तिः। अतः खण्डतादा-  
त्म्येन गोत्वस्य प्रतीतित्वात्खण्ड एव गौरित्यभेदः प्रतीतः। तथाऽत्रैव  
प्रतीतौ खण्ड एव गौः, न मुण्ड इति व्यवहारात्, खण्डतादात्म्येन प्रति-  
पन्नस्यैव मुण्डाद्भेदोऽवसीयते। तथा मुण्डो गौरित्यत्र मुण्डतादात्म्येन  
प्रतिपन्नस्य सामान्यस्य न खण्ड इति व्यावृत्तिर्दर्शनाद्भेदोऽप्यवसीयते।

एतदुक्तं भवति—यस्यां व्यक्तौ तादात्म्येन सामान्यस्य प्रतीतिः,  
तस्यां व्यक्तौ तथा प्रतीत्या तदभेद एव प्रतीतः।

अथास्यामेव प्रतीतौ भेदस्य विषयीकर्तुं मशक्यत्वम्, किन्तु व्यक्त्य-  
न्तराद्भेदः प्रतीयते, अतो जातिव्यक्तयोः प्रत्यक्षेणैव भेदोऽभेदश्च प्रतीतः।  
नच भेदाभेदाद्रेकत्र संभवतः, विरुद्धत्वात्, सदसत्त्ववदिति वाच्यम्  
विरोधाभावात्, ययोरेकत्र प्रतीतिर्नास्ति, तयोरेव विरुद्धत्वम्, यथा  
सदसतोः। तदुक्तम्—

‘प्रतीयते चेदुभयां विरोधः कोऽर्थमुच्यते।’ इति। प्रतीतयोरपि विरो-  
धेऽङ्गीक्रियमाण एकस्यैव सामान्यस्य नानाभूतासु व्यक्तिषु युगपत्परि-  
समाप्य वृत्तिर्नाङ्गीक्रियेत। यदि प्रतीतिबलादङ्गीक्रियते, तर्हि भेदाभेदयो-  
रपि समानमिति तुल्यचर्चः।

किञ्च प्रथमव्यक्तिदर्शने तावदेव प्रतीयते, तदानीमनुवृत्ताकारस्य न  
प्रतीतिरेवाङ्गीकृता सर्ववादिभिः। किंवाभेदप्रतीतिर्नास्तीति यो वदति,



तस्य सर्वलोकविरोधः । सर्वेषामेव विस्फारिताक्षाणां पुरतः स्थितेषु वस्तुषु प्रथममेकाकारेणैव प्रतीतिः । अतः सर्वेषु वस्तुषु सर्वेषां प्रथम-  
मभेदप्रतीतिरेव समुत्पद्यते, पश्चाद्भेदप्रतीतिः । अतोऽवाधितविषयप्रतीति-  
सिद्धौ भेदाभेदौ नापह्नवमर्हतः ।

किञ्चायं गौरिति सामानाधिकरण्येन प्रतीतिरस्तीति निर्विवादम् ।  
तत्रात्यन्तभिन्नयोर्गवाश्वयोः यथा सामानाधिकरण्यं न दृश्यते, तथाऽत्य-  
न्ताभिन्नजात्यादिस्वरूपप्रतिपत्तौ न च दृश्यते । अतोऽत्यन्तभिन्नादत्यन्ता-  
भिन्नाच्च व्यवृत्तं सामानाधिकरण्यं भेदाभेदौ कल्पयति । न च वाच्यमत्य-  
न्तभिन्नयोरपि प्रकारप्रकारितया प्रतीतत्वेन सामानाधिकरण्योपपत्तिरिति;  
प्रकारप्रकारित्वस्यैवात्यन्तभिन्नयोरत्यन्ताभिन्नयोश्चादर्शनात्तदपि भेदा-  
भेदमेव कल्पयति । नह्यत्यन्तभिन्नयोर्दण्डपुरुषयोः प्रकारप्रकारित्वं सा-  
मानाधिकरण्यं वा दृश्यते । न च समवायनिबन्धनं सामानाधिकरण्यम्;  
समवायसंबन्धस्यैव प्रमाणाभावेनानभ्युपगमात् । अतो येन पिण्डेना-  
भिन्नं सामान्यं प्रतीयते, तदपेक्षया भिन्नमेव पिण्डान्तरापेक्षयाऽभिन्नम् ।  
यथा एक एव देवदत्तः पुरुषान्तरपेक्षया दीर्घः प्रतीयते, स एवान्या-  
पेक्षया ह्रस्वो भवति; तथा भेदाभेदावप्येकप्रतीतिबलसिद्धत्वान्नापह्नव-  
मर्हतः । तदुक्तम्—

सर्ववस्तुषु बुद्धिर्या व्यावृत्त्यनुगमात्मिका ।

जायते द्वायात्मकत्वेन विना सा च न सिद्ध्यति ॥ इति ॥

अत्रोच्यते—ययोर्जातिव्यक्तयोर्भेदः प्रतीतः, तयोरेवाभेदः प्रतीयत इति  
दुष्यटं वचः । तथाहि—अनुवृत्ताकारस्वभावा जातिः प्रतीता, व्यावृत्ताका-  
रस्वभावा च व्यक्तिः । अत आकारद्वयव्यतिरेकेण तयोर्भेदकं नामाका-  
रान्तरं न पश्यामः । आकारान्तरभासेऽपि सोऽपि तृतीय एवाकारः स्यात्,  
ननु जातिजातिमतोर्भेदावभासः सः, यथायमनयोः संयोग इति प्रतीतौ  
संयोगिद्वयाकारव्यतिरेकेण संयोगाकारस्तृतीयः ।

ननु यथा संयोगिनोराकारः संयोगाकारः, एवं जातिव्यक्तयोर्भेद इति  
प्रतीतावभेदाकारे जात्याद्याकारो न स्यात् । अथोच्येत न वयं जातिव्य-  
क्तयोर्भेद इत्यभेदप्रतिपत्तिमभ्युपगच्छामः, किन्तु भिन्नाकारेण प्रतिप-



स्तिमेव, नहि जातिव्यक्ती एकाकारेण कदाचित्प्रतीयेते । अतो न तृतीया-  
कारप्रसङ्ग इति, तन्न, भिन्नाकारेण प्रतीतयोः कदाचिदेकाकारप्रतीतिर-  
सिद्ध व, तथाप्युच्यते, सचायमेकाकारेण यदि तयोः संबन्धित्वेन  
प्रतीतः, तदा संयोगवत्तृतीयाकारः स्यादिति दू...[?] प्रतीतिर्नास्ति  
केवलमेकाकारप्रतीतिरेव, तर्हि जातिव्यक्तयोः का वार्ता ? वस्त्वन्तर  
तीतिरेव भवतु को दोषः ?

अथ निरूप्यमाणवस्त्वन्तरस्यादर्शनात्तयोरेव आकार इत्यङ्गीक्रियेत,  
तर्हि भिन्नाकारेण प्रतिपन्नयोरेकाकारप्रतीतिभ्रान्तिरेव स्यात्, अन्यथा-  
वस्थितस्यान्यथाप्रतिमानात् ।

अथ प्रतीतत्वादेकाकारस्य तयोरेकत्वमप्यस्तीति मन्यसे, तर्हि नाना  
भूतानामपि वृक्षाणामेकं वनमित्येकत्वमभ्रान्तमेव स्यात् । अथासीदतां  
नानावृक्षानुसन्धानात् एकं वनमित्यननुसन्धानाच्चैकत्वं बाधितम्, अतो  
वनप्रत्ययो भ्रान्त इति चेन्न, तर्ह्यत्रापि भेदप्रतीतिकालेऽभेदस्याननुस-  
न्धानादभेदस्य भ्रान्तत्वं स्यात्, तत्रापि वनप्रत्ययकाले नानात्वानु-  
सन्धानं नास्ति, नानात्वानुसन्धानकाले एकत्वानुसन्धानम् ।

अथ भेदो नास्तीति बाधकज्ञानं न दृश्यते, अतो न भ्रान्तत्वमिति,  
तर्ह्यत्रापि नेदमेकं वनमिति बाधकज्ञानं नास्ति, नानात्वानुसन्धानादर्थ-  
देकत्वस्य बाध इति । अथ दूरत्वादपि दोषसंभावनया वनप्रत्ययस्य  
भ्रान्तत्वमिति, तर्ह्यत्राप्यतिनिरन्तरतया भेदभ्रम इति सर्वं समानमन्य-  
त्राभिनिवेशात् ।

किञ्चास्तु तावदेकाकारप्रतिभासः, अस्तु च तस्याभ्रान्तत्वम्, तथा-  
प्याकारप्रतिभासो जातिः, जातिभागस्य पिण्डभागस्य वा द्वितीयाव-  
भास एव स्यात्, नतु जातिजातिमतोरभेदावभासः । अथोच्येत न विल-  
क्षणाकारेण वस्तुद्वयप्रतीतिरेव भेदप्रतीतिः \*

इति नन्दीश्वरस्य प्रभाकरविजयः

समाप्तः

❁ मातृकायामेतावदेवोपलभ्यते । तथापि विज्ञायतेऽधिकमपि प्रभाकरविजयो  
वर्तत इति । यतोऽपरिपूर्णभेदं प्रकरणां दृश्यते ।







# संस्कृतसाहित्यपरिषद्ग्रन्थमाला

मूल्यम् साधारणानाम् संदस्यानाम्

कालीतन्त्रम्—सटीकानुवादम् ॥१० ॥०

शङ्करीसङ्गीतम्— १० १०

मुक्तिवादः—गदाधरभट्टाचार्यविरचितः

सटीकाद्य-भाषानुवादसहितः २ १॥०

दूर्गा-सप्ततन्त्रम्—रघुनन्दनभट्टोक्तार्थकृतम्

शान्तद्वैतदूर्गा-सप्ततन्त्रम् १० १०

पितृदयिता—अनिरुद्धभट्टकृता सामवेदीय-

सन्ध्यायाज्ञादिपद्धतिरूपा १० १०

दूर्गा-सप्ततन्त्रम्—दूर्गा-सप्ततन्त्रम्

विवेकादिग्रन्थपञ्चकान्तम् ॥० १००

कारकोल्लासः—भरतमल्लिककृतः सोदा-

हरणकारकनिर्णयरूपः १० १०

ऋग्वेदभाष्योपक्रमणिका—सायणकृता

आङ्गलभाषाटिप्पणसमेता ॥० ११०

अष्टांगतन्त्रम्—रघुनन्दनभट्टोक्तार्थकृतम् १० १०

प्रभाकरविजयः—नन्दोद्धारविरचितः प्रभाकरसम्प्रदायानुसारि-

मीमांसाग्रन्थः ।

मुद्राप्यमाणग्रन्थाः—

प्रशस्तपादभाष्यम्—जगदीशसूक्तिसहितम्, सूक्तिदीपिकाया

भाषाभाष्येण च समलङ्कितम् ।

यात्रातत्त्वम्—रघुनन्दनभट्टाचार्यविरचितम् ।

तीर्थतत्त्वम्—रघुनन्दनभट्टाचार्यविरचितम् ।

आनन्दलतिका—सपत्नीक-कृष्णनाथविरचितं काव्यम् ।

पवनदूतम्—धोयीकविकृतम् ।

मुद्रापणार्थं गृहीता ग्रन्थाः—

छान्दोग्यमन्त्रभाष्यम्—गुणविष्णुकृतम् ।

प्रमेयरत्नावली—बलदेवविद्याभूषणकृता ।

समञ्जसावृत्तिः—अनुपनारायण शिरोमणि कृता ।

ऋक्प्रातिशाख्यम्—शौनककृतम् ।